

# کلیلہ

(کہانیاں)







# کلیل و منت






# کلیل و دیم


(کھاڻيون)

محمد انور بلوچ



سچائي اشاعت گھر-دڙو  
Anwar Baloch - Published by Sachai Idar Chir  
Karachi (Sachai Idar) - Written by Mohammed  
Daro - Dist. - Price Per Copy Rs 45/-





## سچائي اشاعت گهر جو ڪتاب نمبر ٽيوپهون

چپائيندڙ: ..... سچائي اشاعت گهر - دڙو

چپبندڙ: ..... ايم خان پرتقرس - حيدرآباد

ٽائٽل: ..... هوجي لال -

پهريون ايڊيشن: ..... آگسٽ ۱۹۹۱ع


قيمت 45—00

پڪي جلد سان: 80—00

---

Kapyal Hath (Sohrt Stores), Written by Mohammed  
Anwer Baloch- Published by Sachai Ishat Ghar  
Derro - Dist- Thatta Sind -- First Edition Agust 1991.  
Pries Per Copy Rs 45/-





سندھ جي ايندڙ نسل جي نالي



## فهرست

9	پنهنجي پاران
11	رايو
13	ليڪ ڪ پاران
00	مهاڳ
17	ويندڙ وهي، لهندڙ سڄ
33	سسو رت ۽ مهانگو پٿسو
34	ٽارچر سيل
59	عشق ۽ بک
61	باه وٺي
71	پنهنجي ڪولا
72	زندگي ٿوهر جيان
76	هوجا
83	ڪپيل هٿ
91	بي غيرت
94	پل صراط
121	ماما
122	آدم بوه
129	هور
131	آسون وري به آپ تي
144	چريو



146

لوپي جو مله

165

آپ واري جي ڪالهه

167

آ ديسي اچ مَر

182

ڪامريڊ

185

رج جي راه

202

پنهجي بقا لاءِ

204

همي نيو ائٽر

211

سج، سوا نيزي تي

217

مذهبن ملڪ ۾





## پنهنجي پاران

آئون، بيسهڪلي مقصدي ادب جو ڦاٽل رهيو آهيان۔  
منهنجي نظر ۾ اهو ادب عظيم آهي جيڪو ڪنهن مقصد جي  
حاصلات لاءِ لکيو وڃي، ڪنهن منزل جو ڏس ڏيندڙ هجي.  
جيڪا قوم غلام هجي، جنهن قوم جا ماڻهو راهه گناهه ماريا  
پيا وڃن۔ حاڪم طبقا قوم جي وسيلن کي پنهنجي شخصي  
لٽ ۽ اقتدار خاطر تين وال ڪندا هجن، ان قوم جي ادیب  
لاءِ اهو نه ٿو جڳاڻي ته هو بي مقصد ادب لکي.

ويجهڙ واري عرصي ۾، ڪهاڻي ڪيتر ۾ جيڪي سگهه  
نالا اڀري آيا آهن۔ تن ۾ اسان جي يار محترم انور بلوچ جو  
نالو به شامل آهي. طويل، توڙي مختصر ڪهاڻي لکڻ ۾  
انور بلوچ وٽ پنهنجو اسٽائيل آهي. اسان وٽ تمام ٿورا اهڙا  
ليکڪ آهن جيڪي ڪهاڻيءَ سان نڀاءُ ڪن ٿا. ڪهاڻيءَ کي  
کڻ کان پوءِ ان جو توڙو به اهڙوئي سريلو ڪن ٿا. انور جون  
ڪهاڻيون به ائين ئي آهن۔ وڏي ڳالهه ته مقصد سان ڀرپور!  
اسان وٽ اڪثر ڪافي وڏن ڪهاڻيڪارن جي ڪهاڻين  
۾ وڏا جهول پيا محسوس ٿيندا آهن، پر انور بلوچ جي ڪهاڻين  
۾ اها ڳالهه گهٽ نظر ٿي اچي۔ ويندڙ وهي لهندڙ سچ،  
باهه وٽي، هل سراط، رڃ جي راهه، ٽوپيءَ جو ملهه، ڪپيل هٿ  
ان ڳالهه جو چٽو ثبوت ۽ هن ڪتاب جون نمائندا ڪهاڻيون  
آهن. ڪپيل هٿ ۾ ليکڪ علامتي انداز سان سڄي ڳالهه  
ڪيو ٿو وڃي، ۽ اها ڪهاڻي پاڻاتو اسر جملن جي لکڻين جي  
اثر ۾ لکي ويئي آهي۔ آدم بوه ڪهاڻي علامتي انداز جو



## حکیمیل مت

بهترين نمونو آهي۔ بهرحال آئرن انور بلوچ جي ڪهاڻين تي  
ڪو تفصيلي بحث نه پيو ڪيان، ڇو ته ان لاءِ گهڻا صفحا  
کپن ۽ جيڪي مون وٽ ڪونهن.

محمد انور بلوچ پڙهندڙن لاءِ ڪو نمون ڪونهي۔ سندس  
اڳ ڇپيل ڪهاڻي ڪتاب سنگسار ڪافي مقبوليت ماڻي آهي۔  
هن ڪتاب کان پوءِ ٻيا ڪتاب جن ۾ هڪ ڪهاڻي ڪتاب  
هاڃا پوئينءَ ٻهر جاءِ ناول ڦاهي گهاٽ ۽ سفرنامون اي ٿرپ  
ٽي آمريڪا شايع ڪيا ويندا۔

## يوسف سنڌي

8288/

پريان ڪالهاٿو الڪي

ڊاڪٽر نجم الدين عباسي

ايم. بي. ۽ بي. ايس

۱ - ۹ - ۹۰

تاريخ

ساڻي الواءِ بلوچ

توهانجي هڪڙي دوست سوکڙي ملڻ تي توهانکي  
چيو هو ته ”ساڻي، ماري وڌي آ“

مونکي توهانجي هن ڪتاب جي سوکڙي ملي ته  
مون دل ۾ چيو: ”ساڻي، جيا ماري وڌي!“  
نئون مهينن کان اڌ رنگ جي روڪ ڪري  
ستري. داخل آهيان. ساڄو هٿ بيڪار  
ٿي ويو آهي. کي ڪونه ٿو سگهان،  
جينو ٿيڪ هائي ڏاڍي آڌ ڪيائي سان پير  
صفحو اڌ لکي وڃان ٿو.

جڏهن اهو ٿو ڄاڻيان ته اخبارون رسالو  
ڪتاب پڙهي پيو وقت گذاريان ان  
ڪري توهانجو ڪتاب ”سنگسار“ نعمت  
ٿي آيو آهي به نعمت نه رڳو مون  
واسطي پر سنڌي ساهت لاءِ پڻ.  
مونکي خوشي ٿي آهي ته سنڌي جي  
قلمي پسنه ساهت جي ليکڪن ۾



نالي (توهانجي) جو وادارو ٿيو آهي  
 ترقي پسنديءَ مان منهنجو مطلب آهي  
 ته توهان سڃاڻ ٿيڪي ٻنهي پوري  
 کٽي سماجي زمينداري سان نڪو ٿا، توهانجي  
 سنئين سڌي ۽ سهنجائي سان  
 سمجھ مان ايندڙ آهي ۽ ان جا موضوع  
 ڪهڙو ٿو انسان سڌين ۽ خاص ڪري  
 بهراڙي ۽ واري جا مسئلا آهن. انهن ۾  
 قومي شعور، نظرياتي ساليح، انقلابي احساس  
 سڌي موجود ۽ موندڙ ٿيڻ ۽ انهن جو حل  
 وڌيڪ ڪالڙي ڏيڻ ۽ سڃاڻي ۽ ذهن جي چٽائي  
 آهي. مان سمجهان ٿو ته هن چٽائيءَ سان  
 توهان سنڌ ۾ قبائليت جي ناسور کي پنهنجي  
 ڪهاڻين ۾ کنيو آهي، ٻئي ڪنهن به سنڌي  
 اديب کان اهو ڪونه ٿيو آهي جيئن سنڌ  
 نجم عباسي —

## جڏهن نسيون جي....

مون کي اڃ به اهو ڏينهن ياد آ، جڏهن ننڍي لاکون  
 هڪ لٽي ۾ گهمندي مون پنهنجي ڏاڏي ڪراڙي جي حقي  
 ۾ وات وڌو ته امڙ جي زوردار چمڪت اچي لڳي. ڏک جي  
 ڪري، حقي جي لوهي ناري جي وٽ، منهنجي تارون ۾  
 ڇپي وئي ۽ وات ۽ قميص رت ۾ ڳاڙها ٿي ويا. ڏاڏي  
 ڪراڙي رڙ ڪري امڙ کي گهٽ وڌ چئون لڳي پر مون  
 رانپات ڪندي به پنهنجي ماءُ جو آواز ٻڌو. هو لاپرواهي مان  
 گهر جو ڪم ڪندي چئي رهي هئي.  
 ”اڃ جي اهي پير اٿس ته صبحائي وڏو ٿي الهائي  
 ڇا ڪندو؟“

.....  
 مون کي سال ۱۹۶۵ع جي اها ڏاک منجهند به ياد آ،  
 جڏهن اسڪول مان گسائڻ ڪري، منهنجو پيءُ بندوق جا  
 ٻئي نال پري، منهنجي سامهون ٿي بيٺو ۽ رڙ ڪري چيائين.  
 ”ان کان اڳ جو تون وڏو ٿي، مون کي ٻڌڻ جهڙو  
 ڪرين. مان تنهنجو سير ڇو نه ڪٿان، صبحائي ڪو طعنو ته  
 ڪونه ڏيندو ته ٻي ڪري ويس.“

.....  
 مان ڇا ڇا ياد ڪيان ۽ ڇا وساريان. ۱۹۶۸ع ۾ هڪ  
 مانواري استاد جا اکر ته:



”پهريون نمبر اچڻ وارن کي سونڀا مڱ ڪونه ٿيندا آهن۔ انهن جون رڳو اکيون ڳاڙهيون هونديون آهن۔ ان لاءِ جو هو رات ڏينهن پڙهندا آهن.“

ائين نه ۱۹۷۶ع ۾ پشاور جي دوستن جهڙي استاد به چيو هئو ته:

”ننڍ نه ڪجهه ڇو ته سمهن وارن سدائين سور هرايا آهن۔ هونئن به سمهن وارن جا پاڏا ۽ جاڳڻ وارن جون وچون هونديون آهن.“

۽ ياد اٿم، هفتو اڳ پنهنجي پيءُ جا چيل اهي اکر ته: ”اسان ته تو لاءِ ڪجهه به ڪونه ڪيو آ ابا۔ تون پنهنجي محنت جو ڪٿيو پيو کائين۔ هونئن به تون جي اوجاڳا نه ڪرين ها ته ان درجي تي ڪيئن رسين ها.“ ۽ مان سوچيان ٿو۔

”بخت جي بازي پنهنجي جاءِ تي پڙ محنت ۾ به مان آ..... ۽ توهان به اچو ته سوچيون ته ڇا.....“

..... اسان سڀ پنهنجي ٻارن جي تعليم ۽ تربيت بابت سنجيدگي سان سوچي، پنهنجي ڏيهه کي سٺو نسل ٿڌا ڏئي سگهون.“

.....  
منهنجي ڪهاڻين جو پهريون ڪتاب ”سنگسار“ چيو ته سهي، پر پروف جي ان ڪٽ غلطي ڪري، مارڪيٽ ۾ نه اچي. عام ماڻهو ٿاڻن ڪونه پهتو. جنهن جو ڏاڍو ڏک اٿم. ادا يوسف سنڌي، جڏهن ”ڪيپل هٿ“ ڇپائي جي ڳالهه ڪڍي ته اهي انومان وري وڪوڙي ويا ته:

”ڪٿي ساڳي ڪار نه نه ٿيندي.“ ۽ پوءِ انهي ٻڌڻ ۾ رهندي به سمورو مواد ڪهڙي ڏئي ڇڏيم۔ ڪتاب ڪيئن آ، ان جي مون کي خبر ڪانهي۔ هونئن به ڇپائي جون غلطيون،

ادا يوسف سنڌي جي ايمڪي ۾ اينديون۔ باقي ڪهاڻيون، سي  
 نه جيئن مون ڏٺيون ۽ محسوس ڪيون، تيئن ئي لکيون آهن۔  
 ۵۔ ن ڪتاب کان ٻاهر به آئون ٿورائتو آهيان سائين  
 نجم علسي جو، جنهن زهر جهڙي زندگي گهارندي ۽، منهنجي  
 پهرين ڪتاب ”سنگسار“ تي ڊگهو نه، نه پر مختصر به، تبصرو  
 ڪري، لکڻ لاه دل ٻڌائي۔

آئون ٿورائتو آهيان ادا نصير مرزا جو، جنهن مون کي  
 ريڊيو ڊراما لکڻ سيکاريو.

جس نه ادا يوسف سنڌي کي به هجي، جنهن منهنجون  
 ڪجههون پڪهون لکڻيون، ڪتابي شڪل ۾ ڇپائڻ جي  
 رسڪ کڻي.

۽ مان پنهنجي همسفر، پنهنجي ”من“ لاه ڇا ڇوان،  
 جيڪا موڊ هجيس يا نه پر منهنجون ڪهاڻيون ضرور ٻڌندي آ.

محمد انور بلوچ

دڙو: ۱۹۹۱-۵-۱۵





## کردار پنهنجي ڇا ته ڇڏي، روشني ويا.

۵۵هاڳو

”سنگسار“ انور بلوچ جي ڪهاڻين جو پهريون مجموعو هو. هاڻي هن جو هي ٻيون مجموعو آهي ڪپيل هٿ. پنهنجي ڪتابن جون ڪهاڻيون پڙهندي، انور جي هي ٻي وڪ، هن جي فني ارتقا جو اهڙو مثال آهي، جنهن کي خود سنڌي ڪهاڻيءَ جي بيهي وڪ سڏي سگهجي ٿو. سنڌي ادب ۾ اڄڪلهه ڪهاڻيءَ جا ٻه فارميٽ مروج آهن. ڪهاڻي فارميٽ ۽ آڪهاڻي فارميٽ. انور ڪهاڻي لکڻ جو قائل آهي. آڪهاڻي ۾ ٿيندو ائين آهي ته، ڪهاڻي ۾ ”ڪهاڻيءَ“ کان سواءِ سڀ ڪجهه هوندو آهي، شعور جي وهڪري ۾ لکيل جملا. لفظي آرائش، ڪرافٽس جو ڪمال ۽ پڙهڻ ۾ ڪهاڻي جو تاثر ائين پاسندو آهي، ڇڻ نثري نظم ٻيو پڙهيو وڃي. لاشڪ ته ڪهاڻيون اهي به پنهنجي وجود ۾ ٻيا معنيٰ هونديون آهن. پر، ڪهاڻي صحيح معنيٰ ۾ سچ پچو ته، جمال ابڙي، نسيم کرل، عبدالقادر جوڻيجو ۽ ماهتاب محبوب کان پوءِ نئين ٿهي ۽ سان صحيح سينس ۾ مون انور بلوچ جون ٽي پڙهيون آهن. انور جي هنن ڪهاڻين جي مطالعي، پهرين ڳالهه ته، هي چئي ڪري ڏيکاري آهي ته، هو ”ڪهاڻي“ لکڻ چاهي ٿو. باقائده پلاٽ واري ۽ حقيقت تي مبني ڪهاڻي. ان ڏس ۾ هو حياتيءَ جي مامرن مان موضوع چونڊڻ جو قائل ۽ سماجي اوڻائين جي پٽ وائڪي ڪرڻ کي پنهنجي فن جي حاصلات سمجهي ٿو. ان کان سواءِ زندگيءَ جي خوبصورتين ۽ محبتن کي، پنهنجي ڪهاڻين ۾ Shares

ڪرڻ کي انور هڪ پاسي عبادت به سمجهي ٿو ۽ سماجي خدمت بهي پاسي، ان حوالي سان انور پنهنجي ڪهاڻين ۾ مڪمل طرح سان هڪ آدرشي ۽ حقيقت پسند ڪهاڻيڪار طور اسان جي سامهون آيو آهي. انور جو خود چوڻ آهي ته: ”جملي لاءِ اوهان ڪيترا به ذوبصورت لفظ چونديو، ڪهاڻي لاءِ ڪهڙي به ٽيڪنيڪ واپرايو، جيستائين ڳالهه حقيقت تي ٻڌل ڪانه هوندي. دل تي اثر ڪانه ڇڏيندي“ اهوئي سبب آهي جو انور لفظي آرائش ۽ تجرديت جي اصل ٿي ويجهو ڪونه ويو آهي ۽ نه ئي هن ان ڏانهن جو ڪهاڻيڪار بنجڻ جي ڪا ڪوشش به ڪئي آهي. ان ڏس ۾ هو تحقيق ته امداد حسينيءَ جي هن شعر جو قائل نظر اچي ٿو ته:

لفظ سڪا نه آهن

پر تڏهن به

سنڀالي خرچ ڪرڻا آهن.

”سنگسار“ کان ”ڪپيل هٿ“ تائين واريون انور جون ڪهاڻيون پڙهندي حيرت انگيز مسرت بهي ٿيم ته، همعصرن ۾ هو جيترو فاسٽ ليڪڪ آهي اوترو ئي هو ان حوالي سان وڌيڪ منفرد به آهي جو، ٻين جي مقابلي ۾ هن وٽ ڪهاڻين ۾ موضوعن جي ورائٽي عال جال آهي. هن وٽ، ڪهاڻين ۾ نه ڪردار رپيٽ ٿا ٿين نه موضوع... ۽ رپيٽ ٿين به ڇو؟ هڪ آدرشي ليڪڪ لاءِ هن Crisis سان پيريل سنڌي سماج مان ڪهاڻين جا پلاٽ ۽ موضوع ڳولڻ ڪو مسئلو هجڻ به نه گهرجي. موضوع محدود نه، انهن ڪهاڻيڪارن وٽ هوندا جن کي اندر جي پيڙا جي اظهار کان سواءِ ٻيو ڪو موضوع نظر ئي ڪونه ايندو آهي. ڏٺو وڃي ته، سنڌ جي موجوده صورت حال ۾ سنڌواسين کي ڪرائيم ايترو ته سوڙهو ڪري ڇڏيو آهي جو، ذهني سکون ۽ آرام لاءِ ڪا ڪنڊ ڪو ڪارنر نظر ئي ڪونه ٿو اچي. شهرن ۾ ايم ڪيو ايم جي



دادا گيري، بهراڙين ۾ ڌاڙيلن جي دهشت گيري، آزان سواءِ، سنڌي سماج جي پس ماندگي — ۽ اهي سڀ ۽ ٻيا، انهن سان لاڳاپيل اشوز، انور جي ڪهاڻين ۾ هڪ واضع ۽ صحت مند چنڊ ڄاڻ سان ڪهاڻين ۾ هڪيا آهن. انهن سڀني مسئلن ڏانهن انور جون ڪهاڻيون نه فقط نشاندهي ڪندڙ آهن، پر گڏوگڏ هن وقت انهن جي رد عمل ۾، پڙهندڙن کي سڃاڻپي ۽ جو سڏ به ڏنل آهي. هوئن ٿيندو ائين آهي ته ڪهاڻين ۾ پڙهندڙن کي سياسي شعور ۽ سڃاڻپي ۽ جو سڏ ڏيندي ڏيندي اوچتو ڪيترن ڪهاڻيڪارن جا ڪردار تقريرن تي لهي ايندا آهن ۽ ائين ڪرڻ سان ڪهاڻي پٺيان رهجي ويندي آهي ۽ ڪهاڻي جي صورت ۾ پويان وڃي بچندي آهي تقرير. ان ماري کي خوش اسلوبِي سان نپاڻ لاءِ لازم آهي ته، ڪهاڻيڪار ”ڪرافٽ“ ڄاڻي. جيڪڏهن ڪهاڻيڪار ڪرافٽ جو فن نٿو ڄاڻي ته بيڪار — واقعا ته، روز اخبارن ۾ اچن پيا. پوءِ سنوان سڌا واقعا ڪهاڻي جي صورت ۾ لکڻ ڇا معنيٰ؟. واقعن کي لکڻ جو ڍنگ ئي دراصل ڪهاڻيڪار جي فن جي حاصلات هوندو آهي. انور، اظهار جي ليول تي لاشڪ ته سنگ مرمر جي فرش وانگر سنئون سڌو ۽ لسو آهي ۽ هن جون ڪهاڻيون نارمل ڏانءِ سان شروع ٿي، بلڪل سڀاويڪ انداز ۾ پڙهندڙ کي اڳتي وڌي هلڻ ٿيون پر، غير محسوس انداز سان هن جي ڪهاڻي جي وچو وچ، ڪرافٽ جي ڪاريگري، پڙهندڙ جو ڌيان بلڪل ڇڪرائيندي، آئي Climax تي ان کي پهچائي ٿي. باوجود ان جي ته انور پنهنجي ڪهاڻين ۾ چرڪاڏيندڙ ڪلائيمڪس جو قائل ٿو نظر اچي. پر هن جي ڪلائيمڪس جو مطلب محض چرڪ پرائڻ ۽ پڙهندڙ کي حيران ڪرڻ ڪونه آهي. سندس ڪهاڻي ”ڪپيل هٿ“ هجي يا ”سج سوانيزي تي“، هو پڙهندڙ کي هڪ ٻيا معنيٰ Climax ٺاهڻ وٺي ويندڙ ڪهاڻيڪار آهي ۽ ڄاڻڻ گهرجي ته، اهو ڪڻ صرف

انهن ڪهاڻيڪارن ۾ هوندو آهي، جن وٽ لکڻ شهرت جي تمنا هئڻ، بدران هڪ مقصد ۽ هڪ آدرش هوندي آهي. اهوئي ڪارڻ آهي جو، انور جي ڪا به ڪهاڻي بي مقصد ۽ محض لفظن جي آرائش ۽ نمايش ڪانهي. هو پنهنجي ڪهاڻين جا رخ زندگيءَ جي ننڍڙن پر اهم مامرن ڏانهن نهايت ذهانت سان ڦيرائي، انهن کي ڪنهن توڙ تائين پهچائي فن کي هڪ مقصد لاءِ استعمال ڪرڻ ڄاڻي ٿو. مثال طور، انور جي ڪهاڻي ”سچ سوا نيزي تي“ جوئي ڪلائيمڪس ۽ سندس ڪرافٽ جي ڪاريگري ڏسو. جنهن جي ابتدا ۾، ڪل ڪل ۾ ڪهاڻيءَ جي بيمار ٺاڻڪ جو، پنهنجي زال کي چيل هي جملو ته: ”تون گهڻي نه ڪر. آئون ائين ڪونه ويندس. آڱ جي ويس ته، دهلن شرنائين سان ويندس.“ ان جملي سان گڏ خود ڪهاڻيءَ جي عنوان ”سچ سوا نيزي“ کي اهڃاڻ بنائي سڄي ڪهاڻيءَ ۾ انور ان هڪ استعاري جو به ڪم ورتو آهي. ڪهاڻي جي پڄاڻيءَ تي پڙهندڙ جو چرڪ ان وقت به نڪري ٿو وڃي، جڏهن ڪهاڻيءَ جي Climax ۾ هو پتن جي ڪاڇ ۾ ڪاهي آيل ڌاڙيلن سان يڌ ڪري، پنهنجو پاڻ ملهائي ٿو... تڏهن سندس لاش تي روئندڙ جوئنس جي ڪنن ۾، آهي ئي جملا پڙاڏجن ٿا، جيڪي ڪهاڻيءَ جي ابتدا ۾، هو ڪل ڪل ۾ زال کي چوي ٿو ته: آڱ جي ويس ته، دهلن شرنائين سان ويندس. انور جي ڪهاڻين جو اهو خاص گڻ آهي ته، هو ننڍن ننڍن واقعن جي پويان جيڪي وڏيون وڏيون ٽريجيڊيز آهن، انهن کي پڙهندڙن آڏو آڻي ٿو. اهو به انور جي ڪهاڻين جو ويساھ آهي ته، دراصل ننڍا ننڍا واقعا ئي ڪن وڏن وڏن واقعن ۽ وڏن مامرن جا ڪارڻ هوندا آهن. مثال طور سندس ساڳي ڪهاڻي ”سچ سوا نيزي تي“ ۾ انور جو هي ڊائلاگ به پنهنجي وجود ۾ وڏي معنيٰ رکندڙ آهي: - اڙي ته، مٿي جو ڀا پيٽ جو سور به ڪا بيماري آهي؟

- ٻيو نه ته، انهن ننڍن ننڍن سورن مان ئي ته، وڏا وڏا سور ساماڻبا آهن. مواد ڪرافٽ جي ڪاريگريءَ ۽ چرڪائيندڙ ڪلائيمڪس جي خيال کان ”ڪپيل هٿ“ انور جي بهترين ڪهاڻي آهي. هن خوبصورت ڪهاڻيءَ جي اٽل مه: انور نهايت ذهانت سان پڙهندڙن کي سنڌ جي تاريخي ماڳن، ڪلچر ۽ ٻولي ڏانهن aware ڪيو آهي سون ورن ڪارونجهر، روپلو ڪواهي، شاهه عنايت شهيد، ڄام نظام، دولهه دريا خان، ويرا واه، شاهه شجاع، نٿو، ساموئي جو قبرستان، مائي مڪليءَ جي قبر ۽ ٻيا اهڙا مقام، انور هڪ نقطو آپارڻ جي خيال سان ڏاڍي پلاننگ سان اسان کي گهمائي، هڪ اهم انڪشاف ڪيو آهي. انهن سڀني تاريخي هنڌن ۽ ماڳن جو شعور ڏيندي انور هن ڪهاڻيءَ جي ڪلائيمڪس تي اسان کمان چرڪ ڪيرائي وڌا آهن. ابول! پنهنجي ڌرتيءَ تي رهندي اسين ايڏا ’آن سيڪيور‘، ايڏا غير محفوظ، مان هتي ان ڪهاڻيءَ جي ’پنچ لائن‘ ٻڌائي ڪهاڻي جو تاثر گهٽائڻ نٿو چاهيان. ڪاش، توهان انور جي ڪهاڻين مان پهرين اهائي ڪهاڻي پڙهو، جيئن انور جي ڪهاڻي لکڻ جو مقصد شروع مه ئي اوهان تي واضح ٿي وڃي. ڪافڪا جو خيال آهي ته، هن جي هر ڪهاڻي مه هڪ اهڙي سچائي موجود آهي. جنهن کي پڙهندڙ کي خود ’بسڪور‘ ڪرڻ ڪپي. انور جي ڪهاڻين مان به اسان کي اهوئي پتو پوي ٿو ته، هن وٽ چوڻ لاءِ نه فقط هڪ مقصد آهي، پر ان مقصد کي بيان ڪرڻ لاءِ هڪ پريور ڏانءِ به آهي.

انور جي ڪجهه ڪهاڻين مه سفرنامو ’لڇ‘ به آهي. مثال طور ’حور‘ ۽ ’آپ واري جي ڳالهه‘، ڪاغان ۽ بالاڪوٽ جي سير سان گڏوگڏ سير ڊوران پيش ايندڙ ٽچي ڳالهين جا چيندڙ تاثر به آهن. انور جي ڪهاڻي ’حور‘ خاص ڪري شوڪت حسين شوري جي ڪهاڻي ’بکي سونهن‘ ۽ ”ڪاڪ



ڪڪورڊا ڪاٻڙي" ۾ لکيل شيخ اياز جي هڪ سٺ جي  
 تسلسل ۾ هڪ اهم ڪهاڻي آهي. اياز صاحب پنهنجي ان خط  
 ۾، پنهنجي ڪمري ۾ آڏي رات جو آيل هڪ خوبصورت  
 چوڪري کي پسڻ کان پوءِ جيڪو جملو لکيو هو. اهو هي  
 آهي: يا خدا.. يا خدا تنهنجو جملو به پيشو ٿو ڪري. انور  
 جي به اها ئي ڪيفيت آهي، جڏهن انهيءَ خوبصورت ماڻهيءَ  
 ۾ بک جي ماريل هڪ نوخير نينگري هن آڏو اچي هٿ ٿي  
 ٽنگي. صاحب! اش جي نٿا ڏيو..... ۽ انور پنهنجي ان  
 ڪهاڻيءَ جي پڄاڻي هن ٿوڏي ڇڏيندڙ سٺ تي ڪري ٿو.  
 ته: مون پنهنجي زندگيءَ ۾ پهريون ڀيرو بک وچان، جنت  
 جي هڪ حور کي پنهنجي ڏٺو هو. سفرنامو 'نچ' — ڪهاڻيءَ  
 جي ٽيڪنيڪ ۾ انٽرويو ڪرائڻ سان گڏوگڏ، انور جي  
 ڪهاڻين جي حيرت انگيز ڳالهه هي به آهي ته، ڪهاڻين ۾  
 حقيقت جو رنگ ڀرڻ لاءِ، پنهنجن اڪثر ڪهاڻين ۾، هو  
 ڪردارن جا نالا، پار پٽا، ذات پات ۽ لوڪيشنس ايڏا چٽا ٿو  
 لکي جو لڳي ائين ٿو، جهڙوڪ سڀ حقيقت هجي.  
 مثال طور، ڪهاڻي "آديسي اڃ مر" — ۾ هن جو انداز ڏسو:  
 'سندس نالو جان محسن هو. پر سڏيندا گهڻو ڪري جاني هئس.  
 ذات جو شعور، اصلئون چچ جهان خان کان ٿي ڪو، ڪن  
 ڏکڻ ۾ ڪاري جي پاسي هڪ ننڍڙي واهڻ جو ويٺل هو. هن ۽  
 اهڙين ٻين ڪهاڻين ۾، بلڪل اصل ماڳن تي وٺي وڃي حقيقي  
 جاءِ واردات ڏيکاري، انور پڻ ان ڳالهه کي هٿي ڏني آهي  
 ته، بنهه ذاتي مشاهدا کڻي، سڄي واردات کي به، ڪهاڻيءَ ۾  
 جيئن جو تئين بيان ڪري ان کي فني شهپارو بنائي سگهجي  
 ٿو. رڳو ايترو ئي نه، هو ڪردار نگاري ڪندي، ڪردار جي  
 'پرڪارن' کان پڙهندڙ کي آهستي آهستي اهڙي ريت ٿو آگاهه  
 ڪري جو، پڙهي ٿي پتو پئجو وڃي ته، اهو ڪردار آهي  
 ڪهڙي شيءِ! مثال طور، انور جي ڪهاڻي "نارچر سيل" مان

هي پٿرا منهنجي بيان جي پٿيرائي ۾ پڙهو: ”سورهن سترهن سالن جي هڪ منهن مهاندين واري پتلون پاڻل چوڪر، منهنجي ڪلهي تي هٿ رکي، هڪ طرف اشارو ڪندي، اڙدو ۾ چيو: گهٽيءَ ۾ بيٺل گاڏي وارا توکي سڏين پيا. مون کي ياد سندس ڪهي اک هيٺان چاقوءَ جي وڍ جو نشان هو.... اوهان ڏٺو نه ته: انور هڪ ئي ست ۾ ڪردار جي ڪرمنل هجڻ جو اشارو ڏئي، اڳتي ايندڙ منظر ڏانهن متوجہ ڪري ٿو وٺي نه ڏسو. اڳتي ڇا ٿو ٿئي! ان کان سواءِ انور جي ڪهاڻين جي ٻولي ۽ ٺڪا تيز جملا ۽ برجستا مڪالما خاص ڪري توجہ ڇڪرائين ٿا. هن جي فن جي اها به هڪ انفراديت آهي ته، هو ڪردار جي سوچ جو چيد ڪرڻ بدران ان جي سڀاو کي عام ٻول چال ۽ ڪردار جي منهن مهاندي ۽ ماحول مان آڀاري، سامهون آڻي ٿو.

مون انور جي تيز تڪن ۽ برجستن مڪالمن جي ڳالهه ڪئي ته، ڇو نه، هتي مثال طور انهن سان به، هڪ چونڊ اوهان جي نظر ڪريان.

پلاڙي قسمت: جيڪڏهن اڪيلي هٿ آئين ته، وات واريون ڪهاڙيون به (واهم جون) هڻندو سان. -  
- پاڻو. خدا جيڪڏهن سنڌي سمجهي ها ته، سنڌ وارن سان هي ويل نه ٿين ها.

- جيترو پيار، ٻي ماءُ پنهنجي اولاد سان ڪري ٿو، اوترو پيار جي ٻار پنهنجي مائٽ سان ڪري ته، ملڪ ۾ ڏڪر ئي نه پوي.

- مسٽر ماجد! تون سنڌي آن يا پاڪستاني.

ڳالهه ته ساڳي آ سر

معني تون پاڪستاني ناهين!

مون کي يساد آهي. ڌڙي ۾ ٿيل هڪ ادبي شام ۾

مون پهريون دفعو انور کي بطور ڪهاڻيڪار تقرير ڪندي،

ڪنڊو. تقرير ڇا هئي! رڳو مڪالما. تقرير ٻڌندي سوچڻ؛  
هي شخص ته، ڊرامي جو ماڻهو ٿو لڳي. هوند ريڊيو لاءِ ڊراما  
لکي ته، هڪ بهتر ڊراما نگار به ثابت ٿي سگهي ٿو ۽ پوءِ  
ٿيو به ائين، منهنجي رڪنيست تي هن ريڊيو لاءِ ڊراما لکيا  
۽ هاڻي ته، هو ريڊيو ۽ اسٽيج لاءِ ايترا ڊراما لکي چڪو  
آهي جو، هوند انهن جو مجموعو الڳ ڇپرائجي ته، ادب جي  
ان صنف ۾ به وڏو واڌارو ٿي سگهي ٿو.

ڊرامو اسٽيج لاءِ هجي يا ريڊيو لاءِ.... انور وٽ نـج  
سنڌي ماحول جون عوامي ڪهاڻيون ٿي انهن جا موضوع هوندا  
آهن. انهيءَ پس منظر ۾ مان انور کي سندس همعصرن ۾،  
سنڌي ڪهاڻي جو هڪ معتبر نالو به سمجهان ٿو ۽ مستقبل  
۾، هن مان اڃان به بهتر ۽ بهترين ڪهاڻين جي توقع رکندي  
دعا به گهران پيو ته: سنڌي ڪهاڻيءَ جي جاري ٿي انور  
بلوچ جي نالي وارو هي جيڪو ڏيئو روشن ٿيو آهي، سنڌي  
ادب جي ايوان ۾ شال سدائين روشنيون پکيڙيندو رهي.

نصير مرزا

حيدرآباد  
28.7.91



## ويندڙ وهي لهندڙ سڄ

ڇهن مهينن کان موت جي پاڻاري تي سمهي سمهي، سندس ٻڻي ۽ پاسن ۾ چٽا پٽجي ويا هئا ۽ هاڻي ته سندس همت به جواب ڏيئي وئي. ”لڳي ٿو ته ڪونه بچندو“ کيس پڇڻ لاءِ آيل مهمانن مان هڪ ڄڻي ٻاهر ويندي چيو.

”ها يار بيماريءَ مڙس کي ڪاڻي ڇڏيو“

”ڇا ته جوان هئو، سرڪاري نوڪر، پراڻي بدگيري، پر پٺيان ٿو وس پڇندي ڪنهن سان به ڪونه ڦٽايائين“. هو ڳالهائين ڪندا ٻاهر هليا ويا ۽ هن محسوس ڪيو ڄڻ ته موت جي ڪنڌي تي ويٺو هجي. لڳس ”درياءَ جي چولهي جيان ڪانه ڪا تيز لهر اوچتو ئي اوچتو کيس پاڻ سان گڏ کڻي ويندي“.

سور کان تنگ ٿي، هن ڪٽ جي پيرن کان ويهي، کيس پيڙون ڏيندڙ زال ڏي ڏٺو. جيڪا مهمانن جي وڃڻ کان پوءِ ڪمري ۾ آئي هئي.

”پاسيرو ڪيانه“ جو ٿڌو ٿڌو ڪاٺس پڇيو ۽ هن جي هاڪار تي کيس هوريان هوريان ڪري ٻڻي پاسي تي سمهاريو ”پر ڪيستائين، وري به پاسا سور ڪندا“ هن دل ٿي دل ۾ سوچيو ۽ ڪمزور نظرن سان ڪمري جي ڇت ۾ ڏسندي، پنهنجون يادون گڏ ڪرڻ جي ڪوشش ڪئي... ڪئين سال اڳ واريون ڳالهائون، جڏهن هو اڃان اسڪول ۾ پڙهندو هو. ”توهان جي پٽ کي ٿي بي آ“ هڪ ڏينهن هو پنهنجي ٻن ڪمرن واري گهر جي ڪوٺي ۾ ويٺو هئو جو ڳوٺ جي حڪيم جو آواز ٻڌائين. اچي ڏاڙهيءَ وارو حڪيم، هن جي

ڏاڏي جو دوست هئو ۽ سندس وات مان رت اچڻ جي خبر  
 ٻڌڻ پويان هن جي پيءُ ماءُ کي چئي رهيو هئو ”توهان چوڪري  
 کي ڪم ڪرڻ نه ڏيو.“

”ماما۔ اسان کي ته ساهه کان به وڌ آ۔ اسان هن کان  
 ڪهڙو ڪم ڪرائينداسي.“ سندس ماءُ جون اکيون ڀرجي  
 آيون هيون.

”امان۔ گهڻو پنڌ به نه ڪرايوس“

”ڇاڇا۔ هي ته رڳو اسڪول ويندو آ۔ سو به سائيڪل  
 تي“ سندس پيءُ چيو.

”بابا۔ هن کي سائيڪل هلائڻ به نه ڏيو.“ پوڙهي  
 حڪيم پنهنجي تجربتي موجب فتويٰ ڏني ۽ پوءِ هن جي مائٽن  
 هڪ هاري جي پٽ کي آڻڻ جي پنجن مٿن تي نوڪر رکيو.  
 اهو چوڪرو، هن کي هر روز سائيڪل تي کڻي اسڪول  
 ڇڏڻ يا اسڪول مان وٺڻ ويندو هئو.... هو سوچڻ لڳو ”پيءُ  
 ماءُ ۽ اولاد جي محبت ۾ ڪيترو نه فرق آ۔ اولاد، پهريان  
 ته پيءُ ماءُ کي قرب ٿي ڪونه ڏيندو. پر جي ڏنائين ته به  
 مائٽ جي قرب واري جاءِ ڀرڻ سندس وس کان تمام گهڻو  
 ٻاهر هوندي آ“. کيس ياد آيو. ائين ڪيترا سال پوءِ هڪ وار  
 ماءُ چيو هوس.

”جيترو پيار پيءُ ماءُ پنهنجي اولاد سان ڪري ٿو،  
 اوترو پيار جي ٻار پنهنجي مائٽ سان ڪري ته ملڪ ۽ ڏکڻي  
 نه پوي. واقعي پنهنجو ٻار ڪهڙو به هجي پر پيارو هوندو آ۔  
 هو پاڻ به ته عيدبرات يا شادي مرادي تي، پنهنجي ٻارن لاءِ  
 چونڊي چونڊي ڪپڙا ۽ ٻيون شيون وٺي ايندو هئو. رات جو  
 ڪو ٻار سمهي پيو ته ان کي ننڊ مان اٿاري، زوري کير  
 پياريندو هئو. ٻن ٻن ٻارن کي ڪلهي تي کڻي گهمائيندو هو  
 ۽ ننڍڙي ڌيءُ جي انگل ڪرڻ تي ته ”گهوڙو بڻجي“ کيس  
 پنن تي چاڙهي به هلندو هئو.

هو اڳ ۾ اهڙا امير ڪونه هئا. ويهارو کن جريب زمين هئڻ جيڪا ڪهڙيندا ۽ کائيندا هئا. هو پنهنجي ڳوٺ جو پهريون ماڻهو هئو جيڪو پڙهيو ۽ نوڪري به ڪيائين ته مال چارڻ ۽ پوکي راهي ڪرڻ ۽ مڙني جي ڪرت هئي. هن نوڪري دوران پيٽ کي هٿ ڏئي ٻه پيسا ٺاهيا ته ڪنهن نه ڪنهن ڌنڌي ۾ سيڙائيندو ويو. اڪثر ڪري چونڊو هو.

”ننڍڙا ٻچا آهن. الله خير ڪري نه ته ڪنهن جي اڳيان هٿ ٽنگيندا.“ گهر ۾ سڳي سوت هئس. عمر ۾ ڪڍي ايترو فرق ڪونه هون پر هوءَ ته مٿس نچاور پئي ٿيندي هئي. ڪنهن ڪم سانگي ٻاهر ويو ۽ اچڻ ۾ دير ڪيائين ته هوءَ اڌ رات تائين در وٺيو بيٺي هوندي هئي. جيستائين وڃي ڪيس نه ڏسي.

”خدا ڪري تنهنجي به ڪنهن سان دل ڦاسي ته پوءِ من پئي جو قدر پوئي“ هو جيئن ئي گهر ۾ گهڙندو هو ته جوئڻس اکين ۾ پاڻي آئي چوندي هئس.

”ڪم ٿي پيو نه ته هروڀرو دير ڪري ڇو اچان هان“ ڪونه ڪو سبب ڏئي، هو اچان ڪٿ تي مس ويهندو هئو ته ٻوڙي اچي ٻوٽ لاهيندي هئس. هٿ منهن ڏڌاري، پنهني تنهي وقتن جا پڇايل ٻوڙ ۽ ماني ڪڍي اڳيان اچي رکندي هئس. ”تون به ڪاءُ نه“ ماني ۾ هٿ وجهندي چونڊو هوس ته بڪئي پيٽ سان هوندي به ورائيندي هئي.

”نه ڇا مان هن مهل تائين بڪ تي ويٺي هئس“ ۽ جڏهن هو ڍو ڪري بس ڪندو هئو ته ساڳي بچيل ماني ڪڍي پاڻ کائيندي هئي.

”مون سان ڇو نه کاڌي.“ هو جيڪڏهن ٻوٽ ڦٽائي پچندو هوس ته چوندي هئي.

”سوچيم - سچي ڏينهن جي بڪ هوندي - پلي ڍو ڪري کاڌي.“



”تنهن جي خيال ۾ چڻ مان ٻر تي ويو هوس“ هو  
 کيس ٿو ڪيندو هئو ته کلي ورائيندي هئي.  
 ”هوٿلن جا وري ڪهڙا کاڌا- گهر جي ماني ته پوءِ  
 به گهر جي آ“. هن کي پنهنجي رڌ پچاءِ واري هنر تي ناز  
 هوندو هو. هوءَ ماني کائيندي، گالهائيندي به ويندي هئي.  
 ”هونئن به مان جڏهن تنهن جو اوباريل کاڌو کائيندي  
 آهيان، ته الائي ڇو مزو ايندو آ.“ ۽ هو چپ چاپ کيس ڏسندو  
 رهندو هئو.

....

”الله ڪندو ست پڙتيتو ٿيندين“. گهوٽ جي پوڙهي  
 دائي پلي ٺپي کيس دعا ڏيندي هئي.  
 ”ڪير ٿو ننڍي وهي ۾ ولر سان منهن ڏئي.“ پوڙهي  
 جي دعا پويان ه-و دل ٿي دل ۾ چونڌو هئو. پر ٻار ڄمڻ  
 شروع ٿيا ته سندس ڪهول وڌندو ويو ۽ هڪ ڏينهن ايترا ٻار  
 ڏسي سندس صاحب چيو هوس.

”نوهان ته پنهنجي زال کي ٻارن ڄڻ واري مشين ناهي  
 ڇڏيو آ“ ۽ هن کلي گالهه ٿاري ڇڏي هئي. ائين هڪڙي دوست  
 به چيو هوس.

”اولاد ٿورو ئي پر صالح هجي. نافرمان ٻار کان ته  
 ماڻهو ائين ئي ڇڏو آ“ ان وقت ته هو ڪجهه نه ڪچيو. پر  
 پوءِ پنهنجي منهن اندر جي باهه ڪيندي چيو هئائين. ”منهنجي  
 پاڳ- تي سڙن ٿا“. سالن کان پوءِ ٽن پٽن پويان پهرين ڌيءَ  
 ڄايس ته خوشي کان روئي ڏنائين ”هاڻي ڪير ته هوندو، جيڪو  
 منهنجي مرڻ تي ابا ابا ڪري ٻار ڪڍي روئندو.“ گالهه  
 ڪندي اڪيون آليون ٿي ويس ۽ لڳو هوس ڄڻ واقعي  
 ڇريو هجي.

انهن ئي ڏينهن ۾ هڪ پيري ڪنگهه جو دورو پيس ته جوڻهه  
 مچرجي پئي.

”سنجهي ساڻ پنهنجي ڪراهه جيڪڏهن بيماري گهر

ڪري وئي ته پڇرئي نه ڇڏيندي“. هو وات پٽي کيس ڏسڻ لڳو. ڪوڙ ڪونه ٿي چوانءِ. اڄ سڀ ڪجهه هٿ ۾ اٿئي صبحائي جڏهن ٻار جوان ٿيا ته ڪجهه گهرڻ پويان به ڪونه مانڊئي“ ته کلي ويٺو هئو.....“ چري آن ڇا ”زال کي ورائيو هئائين منهنجا ٻچا اهڙا اکين ٻوٽ ڪونه ٿيندا.“

’ڪهڙي خبر پندرهن صدي آ. هونئن به پرايون ڇايون جڏهن ڪڇ اچي وڻنديون آهن ته، ڇٽي ٻالي وڏو ڪندڙ پنهنجا به دسري ويندا آهن.“

.....

ويل وقت جون ڳالهيون هڪ هڪ ٿي سندس اکيان اچڻ لڳيون. هن کي ياد آيو جڏهن هڪ ڏينهن تمام گهڻا پئسا کڻي اچي زال کي ڏنائين.

”چوانءِ ٿي گاڏي ڪري وٺ. سڄي عمر لوڙيو اٿئي. پڇاڙي ۾ ته ڪو سڪ ڏس“ پئسا ڏسي زال چيس ته ورائيائين.

”جيڪو ماڻهو پاڻ ڪمائيندو آ. اهو ڪپائي نه سگهندو آ“ ۽ پوءِ ٿڌو ساھ کڻي چيو هئائين ”هاڻي گنج اٿن عقل کان ڪم ورتائون ته بڪ ڪونه مرندا.“

”پر پنهنجي لاءِ ڇا ڪيو اٿئي“ سندس هڪ ڀاءُ چيو. ”ته اهو وري ڪنهن جو آ....“ تيزي مان چيو هئائين

”الله ٻچن کي حياتي ڏي، اهي خوش آهن ته اسان به خوش آهيون“ هن وري به ٿڌو ساھ کنيو هئو. ”پر هروڀرو جي ڪٿي اکيون ٻوڏيائون ته به خير آ. اسان پينشن مان ئي گذر سفر ڪري وڻنداسين“. ڪرڻ ڪاڻ ته هو اها ڳالهه ڪري ويو پر وقت گذرڻ سان محسوس ڪيائين ته سندس ڀاءُ جون ڳالهيون سچ هيون. جن ماڻهن لاءِ رات ڏينهن پاڻ ولوڙي، هن هيترو ڪجهه ٺاهيو هئو. اهي به چڻ ته هاڻي سندس چوڻ آڳاٽن مان نڪرندا پئي ويا.

هو توڙي ڪٿي ڪنجوس ڪونه هئو. پر فضول خرچ

ٻه نه. ان ڪري ڪوشش ڪري ٻارن کي به پئسي جي معاملي  
۾ هٿ چوٽ ٿيڻ نه ڏنائين چوندو هون.  
”ذڪيا ڏينهن پڇي ڪونه ايندا آهن ابا. پاڻ وٽ آ ته  
جڳ وٽ آ. ان ڪري ڪجهه اڳتي لاءِ به ڪيو.“  
”بابا. پنجاهه روپيه به ڪا خرچي آ“. سندس وڏو پٽ  
انگل ڪندو هو.

”پٽ. ڪير ڪنهن جو پيٽ ڪونه ڏسندو آ. جيڪو  
چپيو سو ڦپيو مان ڪجهه ڪونه ٿيندو... وڏڙا به چئي ويا  
آهن ته پنهنجي ۾ هٿ، پرائي ۾ اکيون.... تڏهن ئي پيو دانهون  
ڪيان ته اڄ جي سنڀالي هلندڙ ته صحائي به توهان جي ئي  
ڪم ايندو.“

”بابا. اڌ عمر ته تنهنجون اهي نصيحتون ٻڌندي گذري  
آ ۽ پوءِ هو وڏي پٽ جي ڳالهه تي مچرجي پوندو هئو.  
”ته مان ڪنهن جي لاءِ پيو ڪيان.“  
”اهو ته سالن کان ٻڌندا پيا اچون.“

”ته پوءِ دعا ڪيو ابا ته جلدي ڏينهن پئجن“ پتن جي  
ڳالهه کيس ڏاڍو ڏڪارو ڪندي هئي ۽ لڳندو هوس چڻ وڌندڙ  
وهي سان، گهر ۾ سندس اهميت گهٽجي رهي هئي.  
رات ڏينهن جي وٽ وٽان ۾ هو ڪافي ڏٻرو ٿي ويو.  
ڪنگهه، دھو ۽ ساهه جي منجهه، چڻ ته سڀ بيماريون گڏجي  
کيس ورائي ويون هيون. هر هن پوءِ به ڪم نه ڇڏيو. ننڍي  
لاڪون ئي ڪم ڪرڻ هير-هيٺو پر سڄو هڏ سو ڀلا ماڻ  
ڪٿي ٿي اچيس ۽ آخر وڃي ڪٽ ورتائين ته هڪ ڏينهن ٿڌو  
ساهه کڻي چوڻ لڳو.

”بس من ڪجهه نه ڪيوسي“ هو زال کي هميشه  
”من“ چوندو هو.

”هي سڀ ڪجهه ته ٺاهيو ٿئي“. زال چيس.  
”اهو به ڪنهن جي لاءِ. ڪاٺي گلو سير وڃي هڪڙو“



سندس آواز ڀرجي آيو۔ شايد موت کي ويجهو ڏٺو هئائين۔  
 ”الله الله ڪر۔ ائين چو ٿو دل هارين“۔ زال چيس۔ ٻر  
 هن کي ڇڻ ته ٻڌرون پنهنجي ويا هئا۔ ان ڏينهن شام جو پٽن  
 کي ڇڏيائين۔

”سوچيان ٿو رٿاڻر ٿيڻ لاءِ درخواست ڏئي ڇڏيان“۔

”چو“ هڪ پٽ پڇيس۔

”بس پٽ۔ هاڻي ٽڪجي پيو آهيان“۔

”پر بابا۔ ميڊيڪل تي وڃڻ سان ته پيشن ۾ به نقصان  
 ٿيندو“۔ سندس هڪ پٽ چيو ۽ هو چپ چاپ کين ڏسندو  
 رهيو۔ ڳالهه ٻڌي الاڻي چو کيس ڏاڍو ڏک ٿيو۔ سوچڻ لڳو۔  
 ”هنن کي ڇا ڇا نه گڏ ڪري ڏنو اٿم۔ گهر۔ پلاٽ  
 بنيون۔ دوڪان ۽ لائيف پاليسيون۔ پر هي اڃان به منهن جا  
 به سڄا سک سان گذارڻ ۾ راضي ناهن“ ۽ پوءِ زال کي  
 چوڻ لڳو ”مان ته ڪيترو به ڪيان پر هنن لاءِ ڪجهه به ناهي“۔  
 ”تڏهن ته چيم پئي ته ڪجهه پنهنجي لاءِ ڪر“۔

”اڙي پر مونکي ڪهڙي خبر ته پنهنجو رت به ائين  
 ٿي ويندو“۔ هو ٽڪو ٿي ويو۔

”ڇڱو۔ الله هدايت ڏيندن.... تون اٿي دوا پيءُ“۔

جوتنهنس دوا کڻي اچي ضد ڀريندي هئس۔

”پڪن گهڙن ڪي جي ڪنا پون هان ته ڪنڀر  
 ويچارا سور نه پٿين هان“۔ دوا پيئڻ کان پوءِ به هـو پنهنجي  
 ليکي دانهون ڪندو رهندو هئو۔

ان سڄي عرصي ۾ سندس زال سائس گن وي ڏيندي  
 پئي آئي۔ ميرا ڪپڙا، مٿو ٻڌل، سارو ڏينهن، هن جي آڻي ويٺي  
 ۽ پوري ۽ ڪٽ تي ”هون“ کان پوءِ ئي هن محسوس ڪيو  
 ته ”عورت، مرد جي اهم ضرورت آ۔ زندگي جي گاڏي ڇڪڻ  
 لاءِ، جيترو ڪارائتو مسرد آ، اوترو ئي عورت.... عورت کان  
 سواءِ ته مرد جو جيون به ڇڻ اڏورو آ“۔ آلي لٽي سان لڱ

آگهي، ڪپڙا مٽائڻ، وقت تي دوا پيارڻ، ماني لکي جو خيال...  
 ”اٿي ٻه ٽي گرهه وجهه.“ هوءَ ماني کڻي ايندي هئي.  
 ”ماني نه کائيندين ته دوا ڪيئن فائدو ڪندي“ جوڻههس ضد  
 ڪري اٿاريندي هئس ”تون ته جهڙو ٻار- هڪي بخار جي  
 ڪري به پئجي ٿو رهين.“ ايترو چئي سندس زال خيالن ۾ گم  
 ٿي ويندي هئي ۽ ڪئين يادون سندس ذهن ڪي وڪوڙي  
 وينديون هيون.

”منهن جو خيال آ توهان هن جو التراساڻونڊ ڪرايو.“  
 حيدرآباد جي هڪ ڊاڪٽر کيس چيڪ ڪرڻ کان پوءِ چيو ته  
 هوءَ ٻڌي ڏينهن ٿي کيس ڪراچي ڪڍائي آئي.  
 ”کيس ڦٽڙن جو ڪينسر آ.“ اسپيشلسٽ جي ڳالهه  
 ٻڌي هوءَ ڏکي ويئي. ”مون کي افسوس آ پيءُ. پر مان اها  
 ڳالهه اوهان کان لکائي نه سگهندس ته اوهان جو مڙس وڌيڪ  
 وقت جي نه سگهندو.“ ۽ هوءَ ڦسي پئي.

”ادا خدا لڳل هن جو ڪجهه ڪيو. توهان جيڪي  
 به پئسا گهرندو اسان ڏينداسي“ هوءَ ڊاڪٽر اڳيان ٻانهون ٻڌي  
 چوڻ لڳي ”منهنجي مڙس کي بچايو ادا خدا لڳل منهنجي  
 مدد ڪيو.“

”آئون اوهان کي ڪجهه دوائون لکي ٿو ڏيان... پر  
 منهنجي خيال ۾ هاڻي دعائون ئي وڌيڪ ڪارگر ٿي سگهن  
 ٿيون.“ ڊاڪٽر چيو ۽ هوءَ سڌڪن ۾ پئجي ويئي هئي.  
 ”پتنهن ڪالهه، شهر جي وڏي ڊاڪٽر کان ٽائيم وٺي  
 آيو آ.“ مڙس جي لاعلاج مرض جي خبر هوندي به جوڻههس  
 کيس ڏي ڏيندي هئي. ”تون اجايو پيو ڳهٽي ڪرين.... مان  
 ته چوان ٿي پتن ڏينهن ۾ ئي گهمڻ جهڙو ٿي ويندين.“ پر هو  
 رڳو مرڪي ڏيندو هئو. کيس چڻ ته اهي سڀ ڳالهيون ڪوڪلا  
 دلاسا لڳندا هئا. ائين هڪ ڏينهن الائي ڪيئن دل جهلي پتن  
 کي چيائين.

”نوڙي ڪٿي لڳي ٿو ته ٻيڙي ڀرجي آڏي آ. پوءِ به  
الائي ڇو چوان ٿو ته دوا ڪرايان“ هن ساهي ڪنڻي حياتي  
ته جيڪا هوندي سا ٿيندي پر علاج ڪرائڻ به ”سنت آ.“  
نوڙي ڪٿي هن کان پنهنجي پٽ جي ٽوڪ واري مرڪ لڪي  
نه سگهي، پر پوءِ به چوڻو رهيو.

”انڌ جي گهوڙي تي هٿسڀين ته خبر ئي ڪانه هئي.“  
پر لڳي ٿو ڇن دنيا ۾ ئي هائي آيو آهيان“. سندس آواز ڀرجي  
آيو اکين جي ٽرن ۾ ڇاڪنڌڙ پائي به صاف نظر اچڻ لڳو.  
”پنهنجي دوا ڪرايو پيلي. سان مرڻ نٿو چاهيان..... مان  
پنهنجي ٻچن کي ڇڏڻ نٿو چاهيان. هن جون اکيون ٽمي پيون  
پنهنجي دوا ڪرايو ابا.“ هو پٽن جي اڳيان ٻاڏائڻ لڳو ”اڙي  
مان نه مري ويو مانو ته ڏاڍو ڏک ٿيندو.“

”اسان ته پنهنجي وسان ڪونه ٿا گهٽايون بابا. باقي  
شفا ته جڏهن الله ڏئي“ سندس پٽ ڇڻ بيزار پئي لڳا ۽ هڪ  
هڪ ئي ڪمري مان نڪري ويا.

....

”ڀانيان ٿو ادي کي دوا مان ڦاڻو ڪونه ٿيو.“ هڪ  
ڏينهن سندس پيءُ جوڻهس سان ڳالهائڻ لڳو ”نه ته ايترو  
ڪمزور نه ٿئي هان.“

”مان خوش آهيان ادا“ هن نڙي تي زور ڏئي چيو،  
پر پائس کي شايد هن جي ڏيڏ ڏيڻ واري ڳالهه به ڪونه وئي.  
اهو ڏينهن ئي شايد ڏک جو هوس. صبح ساڻ، ته آن  
لڳو نه پائي، سندس وچين ننهن ڪمرو صاف ڪندي، سس  
کي چوڻ لڳي.

”چاچي ڪٿ جي پاسي ۾ ئي نه دٻو رکيو آ. چاچي  
کي چئو ته ان ۾ ٽڪي. صفائي ڪرڻ به سولي ٿيندي.“  
ننهٿس جي وات مان نڪتل اکر ڇڻ زهر ۾ ڀريل هئا.  
”ها. امان“ ننهن جي ڳالهه ٻڌي، سندس زال جو منهن



لهي ويو. هن به ٻڌو. چوڪري ڪمري مان ٻاهر ويندي چئي  
رهي هئي.

”ٿڪي، سارو فرش ٿي کانگهارا ڪري ڇڏيو اٿائين.  
هي گهر ناهي ڄڻ ته اسپتال آ. ڪل ملڻ ٿڌا اچي ڪٺا ٿيا  
آهن. ڪن ڌوئي ڌوئي اسان به پئنگي بڻجي ويا آهيون“ ڳالهه  
ٻڌي به هو سور پي ويو ۽ زال ڪي ڏٺائين، جيڪا ڪاوڙ  
مان ٻاهر ويندي نهن ڪي چئي رهي هئي.

”توهان ڪي هن گهر ۾ آن لاء آندو اٿسي ته سس  
سهرڙي لاء ائين چئو. هو گهر ڏئي آ. مالڪ آهن گهر جو.  
توهان ڪان وڌيڪ هن جو حق آ. آڙي ائين چوندن ٻڌين  
به نه ٿي. اهڙي جي بچان ٿي اچي ته اڳتي بهاري نه ڏيندي  
ڪر. مان پاڻهي ڪمرو صاف ڪنديس.“ پر چوڪري ڪابه  
ورندي ڪونه ڏني.

ان ئي ڏينهن الاڻي ڪيئن هٿ لڳندي، ڪانٽس دوا جي  
ٻونل ڪري پڇي پئي ته سارو ڏينهن ويچار ڪندو رهيو.  
”گهڻي ڇوڻو ڪرين. پنهنجي اچي ته چوانس ٿي، ٻي  
وٺي ايندو.“

”آڙي پر اهو به اجايو زبان ٿيو نه“ هو وسوسا ڪرڻ لڳو.  
”نه ڀلا هاڻي ڇا ڪندين“ هو ڪيس ڏي ڏيڻ لڳي.  
”هونئن به دوا جي شيشي ڀڳي ته معنيٰ بيماري جي پاڙ بڻجي  
وئي.“ هن ٻڌو، سندس من چئي رهي هئي ”تڏهن ته مان  
به چوان ٿي هاڻي اڳي جي پيٽ ۾ ٺڪ ٿي ويو آ“ ۽ نه  
چاهيندي به هو کلي وينو.

ساڳئي ڏينهن منجهند جو، ڪلول در مان، پنهنجي  
وڏي پٽ کي، پلاسٽڪ جي شاپنگ بيگ ۾ ڪجهه شيون  
ڪڍي پنهنجي ڪمري ڏانهن ويندي ڏٺائين. جوڻهس جي منهن  
تي سرهاڻي اچي وئي.

”شايد پگهار ملي اٿس. تڏهن ته ڪجهه وٺي آيو آ“

هو آئي ته هن جهلس، هن کي خبر هئي ته هر مڙس، ماڻهن کان چوري، پنهنجي زال لاءِ ڪجهه نه ڪجهه آڻيندو آ. ان ڪري هن به نه ٿي چاهيو ته جوڻهس جي ڪمري ۾ وڃي تي هو کيس ڏسي آندل شيون لڪائين. پر پوءِ به هو نه مڙي، وڃي رکي اٿي ته هن به نه جهلس کيس پڪ ٿي ته سندس پٽ جنهن آندل شيون ان وقت تائين لڪي ويون هونديون. ”امان بابو ڪيئن آ“ هن ٻڌو.

”با پيو آ. چوان ٿي ڪنهن چڱي ڊاڪٽر کي ڏيکار. انهيءَ مٿي دوا ته فائدو ڪونه ڪيو... پٽ هاڻي ته ڪجهه ڪاڻل جيتري به سگهه ڪانهيس“ هن کي لڳو چڻ ڪا شئي سندس زال جي نڙي ۾ ڦاٿل هجي.

”امان سڄي شهر جا ڊاڪٽر ته ڏٺا اٿسي.“

”ابا. هي شهر ئي ڪيترو آ ج.و وڏا ڊاڪٽر هوندا. چوان ٿي ته ڪراچيءَ ڪاٺي هليانس..... ابا..... پيءُ آ تنهن جو“ سندس زال ڪجهه وڌيڪ چئي نه سگهيس. ”امان ته مان ڇا ڪيان. مان کيس حياتي ته وڏي ڪونه ڏيندس.“

”تو کي ائين چوندي شرم نٿو اچي“ پٽ جي ڳالهه تي سندس من ڦِسي پئي.... ”ائين چوڻ کان ٻڌين نه ٿو بي حيات.“

”هاڻي شروع ٿيو رهنگو..... شل نه ڪا ڳالهه ٿئي، پوءِ ڪوڙهو ڳل ني پيو آ..... تون روڻ نه پر اهو سوچ ته مان ڇا ڪيان.“

”ها. چاچي سچ چئي ٿو. هن جي وس ۾ ته ڪونهي“

”تون ماڻ ڪر ماڻي“ جوڻهس چڙي پئي.

”مان ته ڪونه ٿي جهليانس پر ڪجهه چاچي تي به ڏوٽ ڏين ٿي. دوا کي آئي به ڏينهن به ڪونه ٿيا آهن ته هتي بوتل پڇي وڌائين.“

”ڪهڙي بوتل“ پٽنهنس پڇيو.

”وڏي بوتل“

”ها امان“ پٽنهنس ڪي چڻ پڪ ڪونه ٿي.

”ابا، هٿ مان ڪسڪي ويس. منجهند وارو وزن به ڪونه پيتو اٿائين.“

”امان- ته پوءِ خيال ڪري ها نه.“ سندس پٽ جو منهن لهي ويو ”مون وٽ ڪو قارون جو خزانو ته ڪونهي جو پيو ڪپائيندس.“ هن کان پٽ جي نفرت لڪي نه سگهي. ”هونئن به اهي ٻاهر يون دواڻون ايتريون سستيون ڪونهن جو...“

”پر ابا- اتفاقي...“

”اتفاقي ٿي سهي پر مون تي ته چڻي پئي نه....“ سندس پٽ چوڻ لڳو.

”ڪماديون پنج ته مٿان وري هي ٿوٽ...“

”ابا ته تولا سؤ به به گهڻا آهن.“

”تون ته سؤ ٻن جي ڳالهه پئي ڪرين پر اڄوڪي دور ۾ ڪنهن تي پنج روپيه خرچ ڪرڻ به گهڻا آهن امان- پئسو ڪپائڻ سولو- ڪمائڻ ڏاڍو ڏکيو آ- جيڪو پاڻ ولوڙي ٿو، ان کي ئي قدر آ-“ پٽنهنس نصيحتن جو ڪتاب کولي رکيو. ”شابس اٿئي ابا- نيٺ تو به گل ڪڍيا.“

”امان ته مان غلط ٿو چوان ڇا؟“

”نه ابا- تون غلط ڪيئن چوندين- غلط ته اسان هٿاسي. جن توهان کي ڪن مان ڪڍي ههڙو بڻايو.“ هوءَ مچرجي پئي ”اڙي جن توهان کي ڪٿي ڪمائي ڪارايو- اڄ توهان وٽ ان جي دوا جا پئسا به ڪونهين.“

”ها- هن جي مڏي تي جو ويٺا آهيون. ننڍي لاءِ پنجن روپين ڪاڻ پنجاهه ته چڙهون ڏيندو هئو.“

”تڏهن ته اڄ نڌڪو ستو پيو آ.“

”ته اسان ڪهڙي سندس موڙي هٿ ڪئي آ- جيڪو



ڪجهه هوس ان کان وڌيڪ ته دوائن تي ڪپي ويو اٿس.  
هوءَ وات پٽي پٽ کي ڏسڻ لڳي.

”هاڻي ماڻي ايترو خرچ ڪرڻ منهنجي وس ۾ ڪونهي“  
هن ٻڌو. من سڏڪي چئي رهي هئي.

”اڙي اهو نه مري ويو ته ڏاڍو ڏک ٿيندو.“

”امان- تون اهي گالهليون ڇو ڪندي آن.“ پتنهس  
چڙي پيو، سڄي دنيا پٽي مري. اسان ته ڪونه ٿا ماريونس  
جو تون پٽي چوڻ ”هن کي لڳو ڄڻ ڪنهن رجندڙ سيوهو  
سندس ڪنن ۾ وجهي ڇڏيو هجي.“

”ائين ڇو چيائين“ هنکي ڄڻ ته هيانءَ ۾ هٿ پئجي ويا  
”اڙي هن کي ته مان پنهنجي وات جا گرھ ڪارائيندو هوس.“  
هن جي دل جهٻي ڪاڏي ۽ سڏڪا پري روڻ لڳو. ”اڙي  
هن کي ته مان پنهنجي چاتي سان لاڻي سمهندو هوس.“ اکين  
جي ٽنرن مان پاڻي ٽمي آيو سندس گالن تان ٿي وهائي تي  
ڪرڻ لڳو. هن ڏند پڪوڙيا پر سڏڪا، سندس چپن کي  
چيري ٻاهر نڪري آيا. ”اڙي هن کي ته مان سندس ماءُ کان  
به وڌيڪ گهرندو هوس“ ۽ پوءِ کيس سندس ڏيئر ياد آيون.  
جيڪي سندس مٿي جي سور جو ٻڌي به، ڊوڙي ڊوڙي چٽيون  
ٿي پونديون هيون، ڪا کيس تيل هڻندي هئي ته ڪا وري  
چانهن ٺاهيندي هئي ۽ تيسين ماڻ نه ڪنديون هيون، جيسين  
هن کي ننڊ نه اچي. پر اڄ اهي به ڪانئس ڏور پئي شهر ۾  
هيون.

”هيءُ هنن کي گهرائي ڇو نٿي.“ هن زال بابت  
سوچيو ۽ چاهيائين پٽي ته اهي اچن ته هي ساڻن گهلي ملي  
ٻار ڪڍي روئي ۽ پوءِ هن جو اندر ڇو-ڇي پيو..... ائين  
ڪنهن جي اچڻ جو آواز ٻڌايائين ته منهن تي لٽو ڏئي چپن  
۾ ڇڪ هڻي پئجي رهيو.

”جاگين پيو“ جوئنهس ڪري ۾ اچي ڪانئس پڇيو

هر هن جا ٻندي به ورندي ڪونه ڏني.  
 ”شڪر آ- نه ٻڌائين- نه ته چما سوچي هان ته انهن  
 پتن کان ڪمائي ڪمائي هي حال ٿيا آهن. پر اڄ اهي به  
 ڪونه پيا ليکين.“ سندس زال ساهيون کڻي چوڻ لڳي ۽ هن  
 پنهنجا سيڌڪا گهٽي ڇڏيا. ٿوري دير بعد محسوس ڪيائين  
 ته جوڻهس سندس پيرن کي چميون ڏئي، اتي ڪنڌ ٽيڪي  
 گونگا ٻوڙها ٻاڙهي رهي هئي.

ان ڏينهن هن جي طبيعت صبح کان ئي خراب هئي.  
 منجهه جي ڪري گهڙي گهڙي سندس ساهه ٻڌجي ٿي ويو.  
 جوڻهس هنڌ ۽ وهائي جو پوڻ، بدلائڻ کانپوءِ، هن جي فميص  
 مٿاڻي رهي هئي ته پاڻ ڪنجهندي چيائين.  
 ”سوچيان ٿو ته ٻني ٻارو به پنهنجي جيئري ٿي ورهائي  
 ڇڏيان.“

”الله توکي وڏي حياتي ڏيندو. ائين نه چوندو ڪر.“  
 جيئن ئي پينشن جا پئسا مليا ته آئون توکي ٻاهر ڪڍائي هلنديس  
 تنهنجي لاءِ مان گهر جي هر شئي نيلاڻ ڪنديس پر ائين  
 وڃڻ نه ڏيندي مان.“ هن کي لڳو ٿي جوڻهس جي ان ڳالهه  
 ۾ سندس سچائي، وفا ۽ پيار هئو پر کيس اها به خبر هئي ته  
 اها مهل ٿي ڪونه ايندي ۽ پانيو هٿائين ڇڻ جوڻهس کيس  
 نه پر پاڻ کي ڏيڻ ڏئي رهي هئي.

”چاهيان ٿو نيائين کي به انهن جو حصو ڏيان“ سندس  
 من هڪ نظر ڏانهن ڏٺو ۽ لڳس ڇڻ هو سڀ وسيلو وڃائي  
 چڪو هئو. ان ڪري ڊپل لفظن ۾ چيائين.

”پٽ مڃيندئي“ هن چاهيو ٿي ته اهڙي ويل مڙس  
 کي اولاد جو ڏک نه پرائي پر لفظ کانئس نڪري ويا ائين  
 سندس هڪ پٽ ڪمري ۾ هليو آيو. زال جي ڳالهه ٻڌي،  
 پٽ جو حجاب ڪرڻ بدران هو نڙي تي زور ڏئي چوڻ لڳو.

”ڇو- ڏيئرن ڏوھ ڪيو آ ڇا“ ۽ پوءِ پٽ ڏي ڏٺائين  
 ”هونئن به انهن جو ڇا- منهن جي مڏي آ، جنهن کي وٺندو،  
 تنهن کي ڏيندس....“ هن تي ڪنگهه جو دورو پيو- ڪجهه  
 ڇاهڻ جي باوجود به هو وڌيڪ ڪالهائي نه سگهيو- ٻڌائين-  
 سندس پٽ ائين ئي چئي رهيو هئو.

”اڳي ڪهڙن وڏن ڏنيون هيون جو اسان ڏينداسي.“  
 ماءُ پنهنجي پٽ ڏي ڏٺو ”ها امان- سٺا ڏاج ڏئي ته کين  
 پرڻايو اٿسي- ڇا اڳتي ڪجهه ڪونه وٺنديون“ ۽ بيهوش  
 ٿيندي به هن پنهنجي منهن تي زال جا ٻوڙها ڪرندي محسوس ڪيا.

.... ....

شايد به ڏينهن ۽ ٻه راتيون هو رستو لڳو پيو هئو-  
 قسم قسم جا پوائتا خواب کيس جهنگهوڙي ۽ پتي رهيا هئا-  
 سڌڪا، سڌ ۽ آواز- لڳو ئي ڄڻ ڪانئس ڪئين ڪوهه پري  
 پاڻال مان ايندا هجن ۽ هو هوريان هوريان ڪنهن اڻڄاتل منزل  
 ڏانهن وڃي رهيو هئو- ان ڏيهه ڏانهن، جنهن جي گس پنڌ  
 پيچرن جي هن کي ڪابه خبر ڪانه هئي جنهن بابت هو ڪجهه سوچي  
 به ڪونه ٿي سگهيو- رتڪا رتڪا ۽ اڻ وٺندڙ سور هو صرف  
 محسوس ڪري رهيو هئو- ڪنهن ڪنهن مهل لڳندو هوس،  
 ڄڻ ڪا هيبتناڪ هستي، ٻاٻرن ڪنڊن واري ٿاري سان سندس  
 اندر روڙي رهي هئي- ڪڏهن پاڻ ڪي تار پاڻي ۾ پئندو  
 محسوس ڪيائين ته ڪڏهن وري ڄڻ ڪو سندس چاتي تي-  
 چڙهي ويٺو هجي- هن ڏانهن ڪرڻ تي چاهي پر آواز سندس  
 نڙي ۾ اٽڪي پيو.

”ڪو مونکي ڇو نٿو ڇڏائي.“ خواب ۾ پوائتيون  
 بلائون ڏسي هو سوچڻ لڳو ۽ پوءِ هيانءَ ڦاڙ رڙيون- پر ڄڻ  
 ته سندس واهر لاءِ ڪير به نه ايندو هجي.  
 ”ابا“ اوچتو هن ڪمان رڙ ڪري وئي ۽ لڳس ڪو  
 سندس چپن تي پاڻي جا ڦڙا وجهي رهيو هئو.... هڪ ڊگهو



ٿڌو ساھ...۔

”بابا۔ بابا۔“ ويجهو ويجهو ھڪ چاٽل سجاٽل آراز  
 ٻڌي ھن زور ڏئي اڪيون ڪوليون ۽ ڌنڌ واري ڪمري ۾  
 گھر جي پاتين ۽ ٻين مٿن کي پنھنجي چوڌاري بيٺل ۽ ويٺل ڏٺو.  
 سندس من، مٿو ٻڌيو، ڪٿ تي ويٺي قرآن پڙھي  
 رھي ھئي. گھڻو روئڻ ڪري سندس اڪيون سُچي پيون ھيون.  
 ھن جون ٽيئي ڏيھر، ڪٿ جي ڀر وٺيو وات ۾ ڪپڙو ڏئي  
 روئي رھيون ھيون.

”بابا... بابا...“ آواز تي ھو صرف پنھنجون اڪيون  
 ڦيرائي سگھيو. سندس ننڍي ڌيءُ کيس سڏي رھي ھئي. پر  
 سڏڪن کان وڌيڪ ٻيو ڪجهه بہ چئي نہ سگھي. ھو سوچڻ لڳو...  
 ”ھي ڇو پيون روئن... چا... چا... مان سچ پچ  
 مري ويو آھيان.“



## سسٽو رت ۽ مهانگو پئسو

ويھ سال کن اڳ، هن هڪ ميڊيڪل اسٽور واري کان جنسي طاقت اپارڻ واريون ٽڪيون گهريون ته دوڪاندار، دوا ڏيڻ کان انڪار ڪندي چيو هوس.

”تون جوان مڙس آهين ته وڏي قدرت، هن دوا کان به وڌيڪ سگهه رکي آ. هونئن به اهڙيون دوائون واپرائڻ سان تنهنجي پيري سٺي نه گذرندي.“

....

ويھ سال پوءِ، ٻئي ڏينهن اڳ هن هڪ ميڊيڪل اسٽور واري کان نشو ڏياريندڙ دوا گهري ته نوجوان دوڪاندار، مرڪنڊڙ اکين سان کيس ڏسندي چيو هئو

”دوا جي قيمت کان پنج روپيه وڌيڪ لڳندڙي چئين ته ڏيان.“

— — —

هو سوچڻ لڳو. ڇا ماڻهو جو ملهه ڪري پيو آ يا ...؟

## ڌار چر سيل

اها 16 مئي جي صبح هئي، جڏهن سادي ائين ڌاري، ٽين هتي وٽ، بس مان لهي، سنڌ مسلم ريسٽورينٽ جي اڳيان، آئون ٻي سؤاري جي انتظار ۾ بيٺو هوس. هر روز، ساڳي جاءِ تان، ساڳي بس ۾ چڙهي، مونکي اسٽيڊيم روڊ تي، پنهنجي آفيس وٽ لهڻو پوندو هئو. اسٽاپ تي بيٺي مون کي ٿوري دير به ڪونه گذري، جو سورهن سترهن سالن جي، سنهن مهاندين واري پتلون پاتل چوڪر منهنجي ڪلهي، تي هٿ رکي، هڪ طرف اشارو ڪندي اڙدو ۾ چيو.

”گهٽي ۾ بيٺل گاڏي وارا توکي سڏين پيا.“ مونکي ياد آ- سندس ڪهي اک هيٺان چاقو جي وڍ جو نشان هئو. ڪنڌ ڦيرائي ڏنم، سيد ڪول ٻرنگ ۽ ريسٽورينٽ جي وچ واري گهٽي ۾ ٽيليفون جي ٽمپي ڀرسان، روڊ ڏي منهن ڪيون بيٺل، آف وائيٽ ڪلر جي ٽويوٽا ڪار ۾ پوئين سيٽ تي ڪارن برقعن ۾ ٻه زائقون ويٺل هيون. جن مان ساڄي پاسي واري عورت جو نيل پالش لڳل ۽ آڱر ۾ سوني منڊي پاتل هٿ به دري تي رکيو هئو. ٻراڻيور سيٽ تي سنهين مڇن ۽ ننڍڙي ڏاڙهي سان، ڪارو چشمو پاتل، ننڍو نيتو همراهم ويٺو هئو ۽ آئون بنا ڪجهه سوچڻ جي امالڪ گاڏي طرف وڌي ويس. پوئين سيٽ جي دري وٽ بيهي، جيئن ئي نوڙي، اه-و پچڻ جي ڪوشش ڪيم ته هو ڪير آهن، مون کي محسوس ٿيو، ڪنهن منهنجي پويان ڪڪ تي پستول رکي، ڪار ۾ ويهڻ لاءِ چيو ۽ ان کان اڳ جو آئون دانهن ڪيان، پاسي



کان ويٺل برقي وارو، جيڪو اصل ۾ مرد هئو زور سان در کولي امالڪ ٻاهر نڪتو. هن مونکي سٺ ڏٺي، پوئين سيٽ تي اڇلايو ۽ پاڻ، منهنجي ڀر ۾ ويهي در بند ڪري ڇڏيو. بنا دير جي مونکي گاڏي ڏي موڪلڻ وارو همراه، جنهن بعد ۾ منهنجي ڪڪ تي پستول رکيو هئو، سو به ڊرائيور سان گڏ اڳين سيٽ تي ويٺو ۽ گاڏي ساڄي پاسي مڙي، لالو ڪيٽ طرف هلڻ لڳي. مونکي خبر ڪونه پئي ته هنن ڪيئن منهنجي اکين تي پتي ٻڌي ۽ چادر سان ڍڪي ڇڏيو. ”تون جيڪڏهن دانهن ڪئي ته مالڪن کي تنهنجو لاش به نه ملندو.“ انهن مان هڪ چئي ڪڙڪ لهجي ۾ چيو ۽ پاسي ۾ چينڊر شين مان محسوس ڪيم ته پويان ويٺل ٻنهي همراهن وٽ هٿيار هئا. اڻڄاتل خوف کان منهنجو ساهه سڪي ويو ۽ واقعي آئون ڪجهه به ڪچي ڪونه سگهيس. بند اکين سان مون اندازو لڳايو ته ڪار منو ڪلاڪ کن هلندي رهي ۽ ان ساري عرصي ۾ گاڏي ڪنهن به ڪراسنگ تي ڪونه بيٺي. رستي جي ڌڙ ڌڙ، ٽائرن جي آواز، اسپيد بريڪرن جي هڃڻ ۽ راند ڪيڏندڙ ٻارن جي گوڙ مان مون محسوس ڪيو ته هو ڪنهن ڪنهن مهل سنهين گهٽين مان به مٽي رهيا هئا. هنن مان صرف اڳين سيٽ وارو، ڊرائيور کي ”ڪاٻي پاسي- ساڄي پاسي“ چئي رستي جو ڏس ڏئي رهيو هئو. ائين اوچتو مون ڪنهن ڪنڊيڪٽر جو آواز ٻڌو، جيڪو گاڏي تي هٿ جو زوردار ٽڪ هڻي، ناگن چورنگي وارين سوارين کي لهڻ لاءِ چئي رهيو هئو. ان کان پوءِ اسان مشڪل سان منٽ کن هڪ پگڊل فرش واري سوڙهي گهٽي ۾ هلياسين ۽ گاڏي بيهي رهي. هنن جلدي ڪري، مون کي هيٺ لاٿو ۽ انڌي ماڻهو جيان ٻانهن کان وٺي، ڪنهن عمارت جون ڏاڪڻيون چڙهڻ لڳا. مٿي اچي، اکهن جي پتي کڻي کان پوءِ، ديد بحال ٿيڻ تي، مون پاڻ کي ڏهه فوٽ موڪري، اٽيچ باٽ

واري ڪمري ۾ ڏٺو جنهن جي فرش تي پڪڙيل هڪ پراڻي فراسي ۽ تار ۾ لڙڪيل ٻه سؤ وولٽ واري بلب ڪان سواه پيو ڪجهه به نه هئو. درجي پاسي ۾ هٿيارن سان بيٺل چوڪرن جي، نهنن تي لڳل رنگ ۽ آگرين ۾ پيل زناني بڙائين جي سونين منڊين کي ڏسي مونکي پڪ ٿي وئي ته هو اهي ئي برقن وارا همراهم هئا، جن مون کي اغوا ڪيو هو. هنن مونکي ڪمري جي ڪنڊ ۾ ويهڻ لاءِ چيو ۽ پاڻ ٻاهر ورائندي ۾ بيهي ڳالهائڻ لڳا. پنجن منٽن ڪان پوءِ انهن مان هڪ چڻي ڪمري ۾ اچي منهنجي تلاشي وٺي، 1260 روپيا روڪ، سگريٽن جو پاڪيٽ، قومي شناختي ڪارڊ ۽ منهنجي ڪاٽي جو ڪارڊ ڪڍيا ۽ مون ڏي ڏسي مرڪندي پڇيو، ”هي ڪارڊ ته ڪوڙا آهن“

”هي اصلي ڪارڊ آهن“ مون ورائيو، پر هن ساڳئي ٽوڪ واري لهجي ۾ چيو.

”اهڙا ڪارڊ ته سؤ ڏيڍ ۾ ڪئين پيا ٺهن“ هن ٽهڪ ڏنو ”جيڪڏهن بهار بنگال ۽ يو پي ۾ ويٺل شخص جو پاسپورٽ ۽ شناختي ڪارڊ، سنڌ ۾ ٺهي سگهي ٿو ۽ ووٽ به داخل ٿي سگهي ٿو ته نوڪريءَ جو ڪارڊ ٺهرائڻ ڪا وڏي ڳالهه ڪانهي“ هو منهن جي ويجهو سري آيو ۽ چوڻ لڳو ”تون جي چوڻ ته توکي به اهڙا ٺهرائي ڏيون مسٽر....“. ڳالهه ڪندي هن هڪ سنڌي قومپرست ليڊر جو نالو ورتو. هن جي سنڌي ليڊر جو نالو وٺي ٽوڪ ڪرڻ واري ڳالهه مون کي سمجهه ۾ نه آئي. آئون وات پٽيو کيس ڏسندو رهيس ۽ هو منهنجي کيسي مان نڪتل شيون کڻي ٻاهر نڪري ويو. ويٺي ويٺي پانيم، وقت جي هر گذرندڙ گهڙي سان منهنجي زندگي گهٽجي رهي هئي. پسگردائي بابت ڄاڻڻ لاه مون پيشاب جو بهانو ڪري، بات روم ۾ وڃڻ جو سوچيو. جهڻ هوانان وغيره ڏسي، پڇي نه سگهان ته من ڪا سڃاڻپ واري

جاء ڏسان ۽ جي حياتي رهي ته شايد بعد ۾ ڪجهه ڪري سگهان. ائين فراسي تان اٿيس ته هڪ چڻي چڙپ ڏئي چيو. ”ڇا پيو ڪرين؟“

”مونکي پيشاب لڳو آ“ منهن جي چوڻ پويان هنن ڪنڊ واري ننڍڙي دروازي ڏي اشارو ڪيو. پر اندر اچي، منهنجي آميدن تي ان وقت پاڻي ڦري ويو جڏهن ڏٺم ته بات روم جي ٻئي پاسي به ٻئي ڪمري جو بات هئو.

”تو کي ڪو گس ڪونه مليو نه.“ منهنجي ڪمري ۾ موٽي اچڻ تي هڪ چڻي ٽهڪ ڏئي چيو ”اسان ايترا چريا ناهيون جو ڪو نشان ڇڏيون. تون ائين سمجهه ته پاهران اچڻ وارا مڙئي رستا هن ڪمري ۾ اچي کٽندا آهن ۽ هتان صرف ماڻهو جو لاش ويندو آ“. هن جي ڳالهه ٻڌي، منهنجي دل ڌڪڻ لڳي ۽ ڪنڊ هيٺ ڪري ويهي رهيس. آڏون هڪ بيواهو انسان هوس، جيڪو قسمت جي چڪر ۾ اچي ڦاٿو هئو. مون بليڪ ٽائيگر وارن بابت ٻڌو هئو پر اڄ انهن جي ٽارچر سيل ۾ پيو هوس. اڌ ڪلاڪ کان پوءِ ٻن گهر وارن سميت ٽي ٻيا همراهم ڪمري ۾ آيا. هنن مان ڪنهن به ڪنهن جو نالو نٿي ورتو. هو هڪ ٻئي کي، استاد، چوٽو، باس، ٽائيگر يا ڪامريڊ سڏڻ لڳا. پاهريان ٽئي ماڻهو گهر وارن جي پيٽ ۾ وڌيڪ ڦڙت ۽ غندا پئي لڳا. انهن مان هڪڙو پهلوئن جيان پاڻ ڇپاريندڙ شخص پيداڻشي داداگيرن جيان هلندو منهن جي ڀرسان اچي بيٺو.

”توهان ته ميان وڏا ليڊر آهيو. ديس جي آزادي ۽ ڌارين کي ڌڪارڻ جون رٿون ڪندا آهيو.“ هن پنهنجي هٿ ۾ جهليل مون وارا ڪارڊ ڏيکاريندي پڇيو. ”هي ڪارڊ ڪنهن جا آهن.“

”منهن جا آهن“ مون اڃا جملوئي پورو نه ڪيو ته پهلوئن جي ڀر ڪري هنيل چماٽ، منهن جي لوندڙين مان

نڪاء ڪڍي ڇڏيا. آئون ٿيڙ ڪاٺي پٽ سان وڃي لڳس. اڪيون ڳوڙهن سان پرڃي ويون، مٿي ڪي هٿ ڏٺي ويهن جي ڪيم ته هن مونکي وارن ۾ هٿ وجهي، مٿي چڪيندي پڇيو.

”ٻڌاءِ - هي ڪارڊ ڪنهن جا آهن.“

”اعتبار ڪيو هي منهن جا ڪارڊ آهن. منهن جو نالو....“

هن جي امالڪ ڪنيل ڪلاشنڪوف جي چهنبياري نالي، منهن جي پنن ۾ باهم ٻاري ڇڏي.

سوئر جا پٽ - مون چيو ته جيڪو توکان پڇيون ان جو جواب ڏي. ٻڌاءِ هي ڪارڊ ڪنهن جا آهن“ ڌڪ ڪاٺي آئون بيٺو ٿي ڪري پيس - چهنبياري نالي لڳڻ ڪري، قميص ڦاٽي پئي هئي ۽ ڦٽ مان رسمندڙ رت، ڪپڙن کي آلو ڪري فرش تي ڪرڻ لڳو. منهن جي هيٺ ڪرڻ تي، هن مونکي ڇڏڻ ۾ لت هڻندي چيو..... ”بڪين چو نٿو.... ٻڌاءِ هي ڪارڊ ڪنهن جا آهن“ ۽ پوءِ لتن، مڪن جو وسڪارو شروع ٿي ويو. آئون فرش تي اونڌو پيو هوس ۽ هو بار بار ساڳيو سوال پڇي رهيو هئو. پر مون کان ڪوبه آواز نڪتو ڪونه چوڻ، آئون سمجهي چڪو هوس ته ڪارڊن کي بهانو بنائي، هو هروڀرو مونکي عذاب ڏئي رهيا هئا. ان ڪري چپ رهڻ بهتر ڄاڻم - ڌڪن لڳڻ ڪري اڪين اڳيان ترورا اچي ويا. پوري جاءِ گهمڻ لڳي ۽ سور جي شدت کان چپ ۾ ڇڪ هڻي اڪيون بند ڪري پئجي رهيس - ۽ ٿوري دير کان پوءِ مون رڳو دروازي بند ٿيڻ جو آواز ٻڌو.

....

ٺيڪ چوويهن ڪلاڪن کانپوءِ، هنن مونکي پهريون ڀيرو چانهن جو ڪوپ ڏنو. ويهن ٻاويهن سالن جي چوڪري چانهن منهنجي اڳيان رکي هلي ويئي. چوڪري ڏسي پڪ ٿي ته هي گهر هئو ۽ منهنجي چوڪيدارن سان هڪ هن گهر



جو پاڻي- منهنجي جسم ۾ سور هئو- ٽڪن لڳڻ ڪري اک ۽ چپ سڄي پيا هئا. بک واري حالت ۾ چانهن جو ڪوپ به مون لاءِ گهڻو ڪجهه هئو- ٿوري دير کان پوءِ ساڳي چوڪري بنا ڪجهه چوڻ جي خالي ڪوپ کڻي هلي وئي.

”ڇا مان هتان نڪري سگهندس.“ اهو سوال بار بار منهنجي ذهن ۾ اچي رهيو هئو- لڳ ڀڳ ”ڇڻ منهنجي زندگي جون صرف آڱرين تي گهڻ جيتريون گهڙيون وڃي بچيون هجن.“ پاسي واري ڪمري ۾ هنن جي پڻ پڻ جو آواز اچي رهيو هئو ۽ مون اندازو لڳايو ته مون وارو ڪمرو ٽڪندي بڙائين واري گهر ۾ ڪنڊ تي هئو. جنهن جي ڀر ۾ بڙائنگ روم ۽ پاسي تي ٻيو ڪمرو. منجهند جو ٽين وڳي ڌاري، ساڳي چوڪري، منهنجي اڳيان ماني ۽ پاڻيءَ جو جڳ رکي وئي- ائين رات جو نائين وڳي ڌاري، پيشاب جو بهانو ڪري ٽنگون سامي رهيو هوس جو هو چار چٽا ڪمري ۾ گهڙي آيا. تن ڇڻ وٽ ٽامي گڻ ٽائپ هٿيار هئا ۽ جيڪو مڙني ۾ ڦڙت ۽ سخت جان پٺي لڳو، هٿين خالي- سهينسي ڏيڍ جي رکيل ڌاڙهي وارو شخص، شايد هنن جو گروپ ليڊر هو.

”باڪل- هي اهوئي آ“ مونکي ڏسي هن چيو.

”پر هي ته نٿو مڃي.“

”هي ته ڇا- هن جو پيءُ به قبوليندو.“ ڌاڙهي وارو

امالڪ اڳتي وڌي آيو.

”ٻڌاء- ڇا تون... ناهين“ هن به ساڳئي سنڌي قومپرست

ليڊر جو نالو ورتو ۽ مونکي پڪ ٿي ته آئون ڪنهن ٻئي

شڪل جهڙو هئڻ جي ڏوهه ۾ جهليو ويو هوس- مون چيو.

”توهان ڀلي مونکي قسم ڏيو- پر مان اهو ناهيان.“

”ڪواس بند ڪر“ هن وارن کان وٺي، منهنجو مٿو

پٺت سان هنيو ۽ منهنجي مغز مان ٽڪاءُ نڪرڻ لڳا.

”اسان جي ليڊرن سچ چيو آ ته سنڌي موچڙي سان

ٻڌل آهن ۽ اسان توهان جي اها رڳ سڃاڻي ورتي آ. ائون ويڳاڻن جيان ڪيس ڏسڻ لڳس. منهنجي اکين مان ڳوڙها وهي رهيا هئا. هنن مان هڪ ٻيو منهنجي ويجهو اچي نرمي مان چوڻ لڳو.

”ڏس تون نوجوان سهڻو سڀيتو آن. هيءَ وهي تنهنجي مرڻ جي ناهي. مونکي خبر آ ته ڪوبه ماڻهو وقت کان اڳ وڃڻ نه چاهيندو آ ۽ يقيناً تون به نه... ان ڪري جيڪو ڪجهه اسان توکان پڇون، اهو سچ سچ ٻڌاءِ.“ ڳالهائيندڙ، مونکي پنهنجي عمر کان وڌيڪ سڀاڻو لڳو ”ڏس اسان جي دوسان ڪابه دشمني ڪانهي. ٿي سگهي ٿو ته تون بچي وڃين.“

”تون رڳو اهو ٻڌاءِ ته تنهنجا ٻيا ساٿي ڪٿي ٿا رهن ۽ انهن جون ميٽنگون ڪڏهن ۽ ڪٿي ٿينديون آهن“ ڏاڙهي واري چيو.

”مون نوڪري اڳي به چيو هئو ته هڪ ڪارڊ ڪي پنهنجي سڃاڻپ جو ثبوت چئي، تون اسانکي توڪو ڏئي نه سگهندين. ان ڪري سٺو آ ته تون اسان کان ڪابه ڳالهه نه لڪاءِ.“

”۽ ان پر ٿي تنهنجي پلاٽي آ. نه ته بابت ٿاڻيگرس وٽان ڪوبه جيئرو ڪونه ويو آ.“

”اسان وٽ هر اهو طريقو آ، جنهن سان ماڻهو جي زبان کولي سگهجي.“

”ان ڪري اسانجي نرسي جو تون غلط مطلب نه وٺ“

”اسان کي خبر آ ته تنهنجو لاڙڪاڻي ضلع جي هڪ وڏي شهر ۾ ٽرڪن جو اڏو آ.“

”۽ تنهنجون پنهنجون به پنج ڇهه گاڏيون آهن.“

”اسانکي اها به خبر آ ته توکان سواءِ تنهنجي خاندان جا ٻيا سڀ ماڻهو هڪ مذهبي جماعت سان واسطو رکڻ ٿا.“

”تنهنجي ڪابه ڳالهه ڪانهي، جيڪا اسان کان لڪل

منهنجي ڳالهه ڪٿي ڇڏي.

”اسانکي ڪنهن کان به پڇڻ جي ضرورت ناهي.“

ٻه ڇوڪرا مونڏي وڌڻ لڳا.

”خدا لڳ مون تي رحم ڪيو.“ مون چيخندي چيو.

پر منهنجو آواز هن جي ٽهڪن ۾ دٻجي ويو. هو چئي رهيو هئو.

”رحم ته اسانجي وڏن ئي ڪنهن تي ڪونه ڪيو آ.“

هونئن به ٻئي تي رحم ڪري، اسان پنهنجا گهر ڦرائڻ، نسل

ڦٽائڻ ۽ پاڻ مٽائڻ نٿا چاهيون. توهان ماڻهو چريا هئا، جن

ٻاهران آيلن تي رحم ڪيو هن وري به رڙ ڪئي ”اگهاڙو

ڪيوس“ ۽ لمحن ۾ منهنجي ستن پري پئي هئي. هنن تيز

چري سان، منهنجي چٽڙن تي ڇهڪ ڏئي مڇ وجهڻ شروع

ڪيا ۽ هر نئين گهڙي منهنجي جسم ۾ باهم ٻاريندي وئي. آڏون

آپ ڌاريندڙ دانهون ڪري رهيو هوس پر منهنجون چٽيون

هٿن به ڪارگر نه ٿيون. قتل ٿئي تي پيل جيئري مڇي وانگر

مان ڦٽڪي رهيو هوس ۽ هو ٽهڪ ڏئي کلي رهيا هئا.

”واهم ڪا ريد. ايترو به نٿو سهي سگهين“ هڪ چٽي چيو.

”آزادي جي متوالن لاءِ ته هي ڪجهه به ڪونهي“ ٻئي

ٽوڪ هنئي پر مون ڄڻ ته هنن جو ڪوبه آواز ڪونه ٻڌو ۽

چٽڙن کي گرم ڪرڻ لاءِ هيٺ مٿي ڪري زور سان فرش

تي هٿن لڳس.

”ڏي خبر ڪجهه مڙو آيو.“ ڏاڙهي وارو منهنجي

ويجهو آيو ۽ چوڻ لڳو ”توهانجي نظر-رن ۾ اسان معمولي

ڪيڙا ماڪوڙا آهيون. پر اسان ڇا آهيون اها ڳالهه اوهانکي

ايندڙ وقت ٻڌائيندو.“ منهنجي مٿي کي چڪر اچي رهيا هئا.

مرچن جي باهم جي ڪري، آڏون بگهر ۾ وهنجي ويو هوس

اڪين مان ٽمندڙ گهوڙا، ڪنن جي پاڙين کان ٿي هيٺ ڪري

رهيا هئا. مون مٿيون پڪوڙي ٽڪا ٽڪا ساھ ڪنڀا، سور کان

پنهنجي زبان ۾ ڇڪ هنيو ۽ پوءِ خبر ناهي ته ڪهڙي وقت

بيھوش ٿي ويس.

....

ٻئي ڏينهن تي، آئون لڙي منجهند تائين، بي ستو، پيو هوس. ٽن ڏينهن جي بڪ ۽ مار موٽڪي اڌ مٿو ڪري ڇڏيو. نبض به ڄڻ ڏکي رهي هجي. مونکي جاڳندو ڏسي، چوڪري ڇانهن جو ڪوپ پيري، منهنجي پاسي ۾ رکي وئي. ٽن ڏينهن ۾ منهنجي ڏاڙهي وڌي چڪي هئي. اڌ ڦاٽل قميص جا ٽٽل بٽڻ ۽ سجا ڪپڙا رت ۾ چٽڪرا. آئيني ۾ هجڻ ڪري، ڏڪن جي خبر نه ڪونه ٿي پئي پر پوءِ به منهن سڃيل لڳم. هن ڪوپ خالي ڪري پر ۾ رکيو ۽ مٿي جي چڪرن اچڻ ڪري، سگريٽ پيئڻ چاهيو. پر مون وٽ نه ڪجهه به نه هئو. ائين گهر وارو چوڪرو، ڪلاشنڪوف هٿ ۾ کڻي، ڪمري ۾ آيو.

”ڪهڙو حال آ“ هن ائين ئي پڇيو. کيس سگريٽ

پيئندو ڏسي، دل جهلي ڇيم.

”هڪ سگريٽ ڏي.“

”پيئندين“ مون هاڪار ۾ ڪنڌ ڌوڻيو ته هو ٻاهر

ويندي چوڻ لڳو ”مون وٽ، تنهنجي لاءِ خاص قسم جا سگريٽ آهن ترس ته کڻي ٿو اچان.“

ٿوري دير کانپوءِ هن اندر اچي مونکي هڪ سگريٽ ڏنو. لڳم ڄڻ تازو پريل هجي. مون لاءِ سگريٽ جي پهرين ڦوڪ ۾ ئي اهو سمجهڻ ڏکيو نه هئو ته هن ۾ هه وڻن پيل آ. چوٽه بيروزگاري وارو سڄو سال، رولو چوڪرن سان گهمندي، مون ڪافي عرصو هيروئن پيئي هئي. پر اها ڇڏي به سال ڏيڍ ٿي ويو هئو. ان ڪري پهرين ڦوڪ ئي منهنجي ڦڦڙن ۾ بساءِ پاري ڏني. مون تي زوردار ڪنگهه جو دڙو پيو ۽ ٻيٽ ڪسي هٿ ڏئي ڪنگهه لڳس. سامت ۾ اچي، ڪنڌ کڻي ڏنم ته سگريٽ هڪ طرف پيو هئو ۽ هن جي ڪلاشنڪوف جو رخ مون ڏانهن.



”سگريٽ ڪڍ ۽ ٻي ڳالهه ته گولي ڪنهن تي به ڪهل ڪونه ڪندي آ ۽ توبه جيڪڏهن سگريٽ جو دونهون ٻاهر ڪڍيو ته اها گولي تنهنجا ڦڦڙ ڪڍي ڇڏيندي.“

”پر- پر هي ته زهر آ.“

”مونکي خبر آ ته هي زهر آ ۽ توکي به سڀ ڪجهه ڄاڻيندي اهو زهر پيئڻو آ.“ هن رهڙ ڏئي چيو- ڪرپيل حال ۾ هوندي به مون ۾ جيئن جي آس مٿي. ان ڪري اٽڪل سان سگريٽ آگرين ۾ جهلي هلاڪي هلاڪي ڦوڪ ڀرڻ لڳس. مون ڪوشش ڪئي ته سگريٽ جلدي سڙي وڃي- ائين هن جا پنج ڇهه ساٿي ٻيا به اندر آيا. هڪ ٻن کانسواءِ باقي سڀ نوان هئا. مون مڙني جي اکين ۾ بچان، نفرت، ڏڪار ۽ باهه ڏني. هيٽري عرصي ۾ ڪابه اهڙي گهڙي ڪونه آئي جو هنن مون کي ٿڪ بچو نه ڪيو هجي. سترهن ارڙهن سالن جا، عام چوڪرن جيان، پر هٿيارن جي زور تي پاڻ کي گوريلاو سمجهڻ وارا مونکي ڪاٿي ويندڙ نظرن سان ڏسندا هئا. هن وقت تائين مون جيڪي به ماڻهو ڏٺا- انهن مان گهڻا ته پاڻ ڪاٺيندڙ ۽ گهڻي ۾ رومال ٻڌي هلندڙ لوڻر پٺي لڳا، جن کي يقيناً استعمال ڪيو ٿي ڏيو. هڪ ٻي ڳالهه به جيڪا مون محسوس ڪئي، اها هيءُ ته هنن مان هر ماڻهو مونکي سکيا ورتل ٿي لڳو. ائين هڪ ٻيئي نڪ وارو چوڪر اڳتي وڌي آيو. هي ڏسڻ ۾ ڪجهه سريلاو پٺي لڳو.

”ڪير آ“ هن پڇيو.

”سنڌي آ.“

”ڪٿان ڪنيو.“

”ڪها ماڙي کان هن جو پيڇو ڪيو ۽ تين هتي ٿان

ڪٿي آيا سونس.“

”ڪجهه ٻڌايائين.“

”هي ائين پيار مان ٿورڙي ٻڌائيندا“ گهر ڏئي چيو

۽ آئون سوچڻ لڳس ته هي جهڪڻ هنن جو ٻيڙ آ ته ظلم وري ڪهڙو ٿيندو.

”اسان ٽائيگر کي گهرايو آ، صحبائي تائين سڀ خبر پئجي ويندي.“ ساڳيو چوڪرو ڪن پڌاڻ لڳو ۽ ٻيڙي نڪ واري مونڙي ڏسندي چيو.

”ڏسو نه ته پوءِ ٻيو طريقو استعمال ڪبو“ ائين چئي هو ڪمري مان نڪري ويا ۽ الائي ڇو مونڪان ٿڌو ساهه نڪري ويو.

”ديس ديس جي ٻوٽن جي ڇٽيل مٽي ڪراچي ۽ ڪي ڪري ڇڏيو هئو.“ آئون ڪافي ڊهر تائين چرين جيان ڪنڊ هيٺ ڪيو ويٺو رهيس. حالانڪ مان سياسي ماڻهو نه هوس. پوءِ به چڱن ماڻهن جون چڱيون گالهليون سدائين ياد رهنديون هئو. مونکي ياد آيو، گڇ ڏينهن اڳ هڪ سياڻي چيو هئو. ”جڏهن به عوام جي طاقت ۽ راءِ کي پٺي ڏئي، غير آئيني حڪومتون قائم ڪيون ويون آهن ته ساري قوم تشدد جي گهيري ۾ اچي ويندي ۽ ماڻهو جي محرومين جا احساس ڏاڍا ۽ ڏهڪاءُ جي شڪل ۾ شدت سان اڀري ايندا آهن.“ ته ڇا هي سڀ ڪجهه، ملڪ تر مڙهيل، غير آئيني حڪومتن جو نتيجو آ. مان سوچڻ لڳس. ان عمل جو آخري حل ڪهڙو آ. ڇا هڪ ٻئي جا ماڻهو مارڻ سان مسئلا حل ٿيندا. ان ظلم ڪرڻ سان ڇا ملندو. ڇا انهن ڪريل حرڪتن ڪرڻ ڪري، هي ماڻهو پنهنجي ضمير جي خلش، يا پنهنجي اندر جي پيڙا کان بچي سگهندا، نه بلڪل نه. مونکي ياد آيو ته هڪ وار هڪ سياسي ڄاڻو چيو هئو.

”جن ماڻهن جو ضمير تڪليف ۾ هوندو آ تن جو ڏيک، انهن ماڻهن کان وڌيڪ خطرناڪ هوندو آ، جن کي جنسي عذاب ڏنا ويا هجن.“

پر واري مسجد ۾ پهري جي ٻانگ کان ٿوري دير پوءِ،

ساڳي چوڪري ڪڍڪ جا ٻه ڦلڪا ۽ پيالي ۾ دال کڻي، منهنجي پاسي ۾ رکي هلي وڌو. ماني ڏسي منهنجي مٿل بک جيئري ٿي پئي. پر ماني ڏي وڌايل هٿ اوچتوئي رکجي ويو. ”قاسي گهات ۾ ويٺل ماڻهو، جيئرا ڪيئن ٿا رهن. جتي ته صرف ساهه گهبا آهن.“ هڪ سوال ذهن ۾ آيو ”ڇا هيءَ جاءِ قاسي گهات کان گهٽ آ“ پنهنجو پاڻ کان پڇيم ”نه. بلڪل نه. جيئن قاسي گهات جي ڪال ڪوٺڙيءَ ۾ ويهي، ماڻهو پنهنجي بچيل حياتي جا ڏينهن گهيندو آ، تيئن هتي به هر لهندڙ سڄ، ماڻهو جي موت کي وڌيڪ ويجهو آڻيندو ٿو وڃي.“ ٻڌل خبرن موجب، هنن جي قبضي سان ڪوبه ماڻهو جيئرو ڪونه بچيو آ. ته ڇا هو مونکي به ماري ڇڏيندا؟ ان سوال بابت سوچي منهنجي دل بيٺل لڳي ۽ هٿ ازخود ماني تان هٽي ويا.

....

ساڳئي ڏينهن، اڌ رات جو، ڪنهن جي رڙين تي آڏون اوچتو چرڪ پري اٿيس، ته ڏٺم. هو ڀر واري ڪمري ۾ ڪنهن کي زور سان ماري رهيا هئا ۽ همراھ مار کائيندي به کين گار مٿان گار ڏئي رهيو هئو. سندس ڳالهائڻ جي لهجي مان هو پٺاڻ لڳو.

”ڊرل مشين ڪٿي اچ“ ڄاڻل سڃاڻل آواز. هڪ ڀاڄو منهنجي ڪمري مان جلدي ٻاهر نڪري ويو. آڏون، جاڳندي به چپ ڪيو پيو رهيس.

’توهانکي جيڪو وڻي سوڪيو پر اسان ڪراچي ڪونه ڇڏينداسين‘

”تون جيئرو هوندين ته اها ڳالهه ڪندين نه.“

”مونکي ماري به توهان اسان جي ٻڌي ڪسي ڪجهه ڪونه ڪندؤ“ پٺاڻ وري به چيو. ائين ساڳيو ڀاڄو ڪمري طرف ويو ۽ آواز ٻڌم.

”هن کي هٿ جي تري ۾ سوراخ ڪيو“ ۽ بنا دير

جي گوڙ شروع ٿي ويو. لڳ ڀڳ چن هو سڀئي مٿس ڇڙهي ويا هجن ۽ پٺاڻ پاڻ ڇڏائي رهيو هئو. ڊرل مشين هلڻ جو آواز ٿيو. وڙهڻ ۽ پاڻ ڇڏائڻ واري ڇڪتاڻ، پٺاڻ جي اذيت ڏيندڙ دانهن، هلاڪا هلاڪا سڙڪا ڀرڻ جو آواز ۽ پوءِ موت جهڙي ماٺ. ”هن مهل تون هر طرح سان اسان جي هٿ ۾ آهين. ان ڪري جيترو به ضد ڪندين، اوترو ذليل ٿيندين.“ ائين مون زور سان ٿڪ اچائڻ جو آواز ٻڌو ۽ پوءِ لڻن مڪن ۽ ٺونشن جو وسڪارو. مون اندازو لڳايو ته شايد پٺاڻ سندن منهن تي ٿڪيو هو ۽ هو ڪاوڙ مان کيس ماري رهيا هجن. مونکي پٺاڻ تمام دلير ۽ همت وارو لڳو ۽ ان جي پيٽ ۾ مان بزدل، گيدي ۽ ڊڄڻو، جيڪو موت کان اڳ به ڪئين ڀيرا مرندو آ.

اوچتو بوٽن جي کڙڪي تي محسوس ڪيم ته هو واپس اچي رهيا هئا. آئون ماٺ ڪري پئجي رهيس. ڪمري ۾ اچي هو چپ ڪري بيهي رهيا. منهنجي دل ڌڙڪڻ لڳي. واقعي ٿيو به ائين. ڪنهن جي ڪڪ واري زوردار لت، مون کان دانهن ڪڍي ڇڏي. ڏنرهي پهرين ڏينهن وارو پهلو ان هئو. ”هن کي نند بلڪل نه ڪرڻ ڏيو“ هن چيو ۽ پوءِ مون ڏي ڏسندي رڙ ڪيائين ”اٿي بيهر.“ منهنجون ٽنگون ڌڪڻ لڳيون. نڪ جي هڏي تي هٺيل هن جي هلاڪي مڪ به منهنجي اکين ۾ پائي اٿي ڇڏيو.

”منهنجو خيال آ. هاڻي تنهنجي ننڊ ڦٽي ويئي هوندي“ هڪ ٿوڪ ٿڪ لڳڻ ڪري سمندڙ رت جي پڪ ڪرڻ لاءِ، مون قميص جي پانهن سان نڪ اڳهيو ته ڪپڙو ڳاڙهو ٿي ويو. ”هي ڪا نئين ڳالهه، ڪونهي ڪامريڊ. توهان ماڻهو پنهنجو ئي ٻوڪيل پيا لڻو.“ پهلو ان چيو ”هاڻي جيڪو ڪجهه اوهان ڪندؤ، اهوئي اسان ڪنداسي“ ۽ مان سوچڻ لڳس.... ”هنن ماڻهن کي اسان پنهنجي وات جا گرهم ڪارايا. پر



اڃ اهي ساڳيا ماڻهو، اسان جي هٿيان ۽ تي چڙهي اندر ۾ وي  
وجهي رهيا هئا... بيمشڪ اهو سڀڪجهه اسان جي وڏڙن جي  
ڪيل چڱائي جو نتيجو آ- جو اڃ اسان رت پيا روئون-  
پٺاڻ جي دليري مونکي به ڪجهه همٿايو هئو، سو چوڻ لڳس.  
”اسان ته توهان کي پنهنجي هنج .....“ هن منهنجو  
جملو ڪٽيندي، ست ڏئي ڳچيءَ ۾ هٿ وڌو ۽ رڙ ڪري  
چيائين.

”اسانکي وات ڦاڙي پونڪڻ وارا ڪٿا ڪونه وٺندا آهن.“  
گهڻو اچڻ ڪري، منهن جون اکيون ڦوٽارجي ويون،  
ته هن مونکي ڏکو ڏنو ۽ تهڪ ڏيندا ٻاهر نڪري ويا. آئون  
ڪافي دير تائين اندر ئي اندر ۾ پڇندو، پڇرندو رهيس. پهريون  
پيرو منهنجي دل ۾ سندن خلاف، نفرت، ڏڪار ۽ ڪاوڙ جا  
اهڃاڻ ظاهر ٿيا هئا. دل ۾ آيم ته آئون به ڪين پٺاڻ وانگر  
جواب ڏيان پر ٻپ جا ڪي لڪل احساس، مون تي قبضو  
ڪري ويا هئا، پاسي واري ڪمري مان پٺاڻ جي لڇڻ ڪڇڻ  
۽ سور کان ڪجهه جو آواز هوريان هوريان بند ٿيندو ويو.  
سچ چوندا آهن ته ننڊ سوري ٿي به اچي ويندي آ ۽ منهن  
جون اکيون به بند ٿينديون ويون-

....

هنن جا عيرون پري ڏنل سگريٽ، مونکي ڪنهن حد  
تائين آرام ڏيندا هئا. حالانڪ مون ڄاتو ٿي ته اهو زهر منهن  
جي جسم جي نس نس مان ٿي رت ۾ ملي رهيو هئو پر پوءِ  
به آئون اهو زهر پي رهيو هوس، جيڪو ٿوري وقت لاهڻي  
پر بي حس ته ڪري ڇڏيندو هئو.

ان ڏينهن منجهند ڌاري هو وري آيا- سڀئي ڄاڻل  
سڃاڻل، انهن مان هڪڙي، ننڍڙو ڦوٽن وارو البم مونڏي اڇلايو.  
”هي ڏس- ڪنهن جا ڦوٽو آهن؟“ مون البم کنيو- انهن  
مان ڪجهه سياسي ليڊرن ۽ سرڪاري ڪامورن جا ڦوٽو مون

سڃاتا. ڪجهه نوان ڦوٽو به هيا.

”پنهنجي دوست سڃاڻڻ ۾ توکي ڪا تڪليف نه ڪونه ٿي“

”هنن مان ڪوبه منهنجو دوست ڪونهي“

”نه منهنجا دوست اڃان به ڪي پيا آهن“

”هي سڀ سياسي ماڻهو آهن ۽ مان هڪ...“ هنن مان

هڪ ڄڻو تڪڙو تڪڙو اڳتي وڌي آيو ۽ چڙ مان مڪ اولاري

چوڻ لڳو.

”اسان کي خبر آ ته تون هڪ سياسي تنظيم جو ماڻهو

آن. پوءِ به غلط ڳالهه ڪري، اسانکي باهه چوڻو ڏيارين.“

”لڳي ٿو توکي پنهنجي زندگي سان پيار ڪونهي“

ٻئي چيو ائين هنن جا به ساڻي رت ڪڍڻ جو سامان کڻي آيا.

”سڌو ٿي سمهه“ هنن منهنجو آواز ٻڌڻ بنائڻي سڏيون

تيار ڪري ورتيون ”اسان تنهنجو رت ڪڍنداسي.“

”پر... پر مونکي ته ڪينسر آ“. هنن وٽ اچي مون

پهريون ڀيرو ڪوڙ هنيو.

”تون گهڻي نه ڪر. اسان هي رت به ڪنهن ڪينسر

واري کي ڏينداسي“. هنن مونکي جلدي جلدي فراسي تي

ليٽايو ۽ سيون ٽنڀي ڇڏيون. انهيءَ ڪم ۾ هو مونکي ماهر

لڳا. ڇڻ ته هنن ۾ ڪي ڊاڪٽر يا اهڙي ڪم جي سکيا

ورقل به هجن. ٿوري دير ۾ هنن منهنجون ٽي بوتلون رت

ڪڍيو. آئون نسبتو لڳو پيو هوس. شام جو جنهن مهل هوش

آيم ته چوڪري منهنجي ڀر ۾ ماني رکي هلي وئي. ائين رات

ٽائين، هنن مان ڪوبه ڪمري ۾ ڪونه آيو. پر آڏي ڌاري

مون وري به پٺاڻ جون رڙيون ٻڌيون ۽ هماليه جي اوچاڏي

جيان آڏول ارادن وارو مرد، هر ڌڪ تي کين گار ڏئي رهيو هئو.

.... ....

ڇانهن جي پيالي ٻي، آڏون پٽ سان ٽيڪ ڏيو،

سگريٽ چڪي رهيو هوس ته هو آيا، گهر واري چوڪري

ڪانسواھ پنج چٽا بيا به هئا. نئين آيل، چاپٽين ڏاڙهي ۽ وڏين مڇن واري گهري رنگ جي همراھ، ڪي ڪارو چشمو پاتل هئو. شلوار قميص مٿان واسڪوٽي ۽ پٺاڻڪي ٽوپي ۾ هو مونڪي هنن جو ليڊر لڳو. پهريائين دروازي وٽ ۽ پوءِ ويجهو اچي، هن مونڪي هيٺ مٿي تائين چٽاڻي ڏنو. اکين تي چشمو هوندي به هو چڻ ته ڏنل هئو. مون ذهن تي زور ڏيندي، کيس سڃاڻڻ جي ڪوشش ڪئي. منهنجي پريسان اچي ڪجهه ڳالهائڻ بنا، هن پنهنجي ساٿين ڏي ڏٺو ۽ ناڪار ۾ ڪنڌ ڏوٽيندي چوڻ لڳو. ”اونهون- هي ناهي.“ سندس ڳالهه ٻڌي آئون الائي ڇو دل ٿي دل ۾ ڏاڍو خوش ٿيس پر پنهنجي خوشي ظاهر ٿيڻ نه ڏنم. ائين ياد آيو.... ”هن جو نالو عرفان هئو. لاڙڪاڻي جي پاڻٽ اسڪول ۾ هو ۽ مان گڏ پڙهيا هئاسين.“

”مونڪي سڃاڻڻ جي ڪوشش پيو ڪرين ڇا“ چٽاڻي

ڏسڻ تي هن ڪجهه محسوس ڪندي چيو.

”نه“ مون وري به ڪوڙ ڳالهائيو. چوٽه سچ ڳالهائڻ، منهنجي حياتي کي اڃان به جلدي ڪٽائي ها.

”بلوچ صاحب.“ هي پهريون شخص هئو، جنهن مونڪي منهنجي ذات سان سڏيو، هو چوڻ لڳو ”اسان ڪنهن به ماڻهو کي ڪونه بخشيو آ، ۽ الائي ڇو هاڻي ته اها ڳالهه فطرت ۾ شامل ٿي وئي آ ته اسان پنهنجي قوم کان ٻاهر هر شخص کي عذاب ڏئي ماريون ۽ ظاهر آ ته تون به هتان بچي ڪونه ويندين.“

”سچ ته پوءِ به اڀرندو.“ الائي ڪيئن مون چيو.

”دلير آهن“ هو مرڪيو.

”موچڙا ڪائي دلير ٿيو آهن.“ پهريون ڀيرو مون

پنهنجي دل جي ڳالهه ڪئي.

”شايد اسان جا دوست ڪجهه ٿڌا ٿي ويا آهن.“ هن

پنهنجي ساٿين ڏي ڏٺو ۽ چوڻ لڳو ”نه ته تون جيڪر ايترو

ڳالهائي به نه سگهين.

”اسان هن کي اڃان به دلير ڪنداسي“ هڪ چڻي چيو.  
 ”جيئن ڦٽڪي ڦٽڪي مرڻ وقت کيس ڪو ڏک يا  
 تڪليف نه ٿئي“ عرفان چيو ۽ هو سڀ ٻاهر نڪري ويا.

ان ڏينهن منجهند جو، مونکي ماني ڏيڻ وقت چوڪري چيو.  
 ”اڄ اسان ڪوفتا پڇايا آهن، ضرور کائجان.“ هر روز

ٻه ٽي ڀيرا ملڻ واري ماڻهو جو چهن ڏينهن ۾ پهريون ڀيرو  
 مٺي زبان ۾ ڳالهائڻ مون لاءِ وڏي ڳالهه هئي. منهنجو ڦاسي  
 گهات جي در تي ويهي پيار جا ٻه ٻول ٻڌڻ، چڻ ته نمون  
 جيون وٺڻ سمان هئو. ماني منهنجي اڳيان پئي هئي. پر بک  
 ۾ پاڻ ٿيندي به روح نه ڪـڍيو. ڏاڍي ڪوشش کان پوءِ  
 منهنجو وات ۾ پيل گرهه به نڙي ۾ ڦاسي پيو. مان مونن ۾  
 منهن هڻي ويهي رهيس ۽ اکين ۾ ڳوڙها اچي ويا.

ان ڏينهن شام جو هنن ٻئي ماڻهو کي به ٽنگن ٻانهن  
 کان ڪڍي پٺاڻ واري ڪمري ۾ اچي ڦٽو ڪيو. آبي مٽي  
 واري شلوار قميص ٻاٽل شخص کي اڏون سڃاڻي نه سگهيس  
 ته هو ڪير هئو. لڳو ٿي ته هن کي نشي جون سيون هڻي  
 بيهوش ڪيو هئائون.

.... ...

ستين ڏينهن شام جو هو پنهنجي ننڍڙي ڏاڙهي واري  
 ليڊر سان گڏ آيا ۽ سڌا پٺاڻ جي ڪمري ۾ هليا ويا. کليل  
 در مان پٺاڻ مونکي اونڌي منهن ستل نظر آيو. ٻيو شخص  
 خبر ناهي ڪهڙي حال ۾ هئو، هن جا صرف پير پئي ڏٺا. مون  
 ٻڌو، سندن لباس کين، ٻنهي مان رت ڪڍڻ لاءِ چڻي رهيو  
 هئو. ٿوري دير کانپوءِ هو موٽيا ته منهنجي ڪمري ۾ ايندي  
 ڏاڙهي واري چيو.

”هن کي اهڙو تحفو ڏيو جيئن سندن قوم کي به خبر  
 پوي ته اسين ڇا ٿا ڪري سگهون.“



”اسان هنڪي صبحاڻي شام تائين ختم ڪري ڇڏينداسين“  
 ”ائين جلدي“ ڏاڙهي واري چيو ”اسان هنڪي عذاب  
 ڏئي مارينداسي پر في الحال هن جي پلاننگ ڪيو.“  
 ”هن مهل.“

”هاڻو- هاڻي- هن مهل- منهن جي اڳيان.“ هنن مان  
 هڪ چڻو امالڪ ٻاهر نڪري ويو. آڏون ڏکڻ لڳس. بيٺلن  
 مان ٻه چڻا اڳتي وڌي آيا ۽ منهنجون پانهون پويان ورائي  
 بيهي رهيا. مونڪي خبر ڪونه هئي ته هو ڇا ڪرڻ وارا آهن.  
 ائين ٻاهر ويل همراہ خنجر کڻي موٽي آيو ۽ بنا ڪنهن کان پڇڻ  
 جي هن منهنجي ساڄي ٿنگ جي اڳيان، ڇڏڻ ڪوٽ، اڌ انچ  
 گهرو تيز ڇٽهڪ ڏنو ۽ آڏون ڦٽڪي اٿيس. عذاب جي هر  
 نئون طريقي سان نئون سور اڀرندو آ، پر منهنجو ته انگ انگ  
 وڃي چڪو هئو. رت منهنجي ڦاٿل ستن کي ڳاڙهو ڪري،  
 پور جي ڪڙي ۽ وٿان، هيٺ گلم تي ڪري، دٻو ٺاهي رهيو  
 هئو. مون پنهنجا ٻئي هٿ وڌي واري جاء تي رکيا، چپ ۾  
 چڪ هڻي، پاڻ کي روئڻ کان روڪيم پر ڳوڙها پوء به  
 اکين مان ڪري پيا. منهنجون ٿنگون ڏکڻ لڳيون، ڏاڙهيءَ  
 وارو اڳتي وڌي آيو ۽ چوڻ لڳو.

”اسان ڪي پڪ آ ته پلاننگ کان پوء تون ٻار پيدا  
 ڪري نه سگهندين پر تنهنجي واسطي وارن کي به خبر پوندي  
 ته طوفان ڪيئن ايندو آ.“ منهنجو منهن پگهر سان ڀرجي ويو.  
 آڏون سور کان سڌ ڏکڻ لڳس. هو چئي رهيو هئو.  
 ”اسان اهو طوفان آهيون، جيڪو هر شئي کي پاڙان  
 اڪيڙي ڇڏيندو آ ۽ اسان اوهان کي به پاڙان اڪيڙي، اوهان  
 جو نالو هن ڌرتي سان، سدائين لاءِ مٿاڻي ڇڏينداسين.“ هن  
 منهنجي وارن ۾ هٿ وجهي، پوي تي چڪي، ساڳيو رت  
 لڳل خنجر منهنجي نڙگهت تي رکيو. آڏون ڇيڇي پيس.  
 ”نه ڪامريڊ نه، مونڪي نه ماريو“ مون ٻاڏايو، ته هن

ٽهڪ ڏيندي چيو.

”گهڻي نه ڪر- اسان توکي ائين جلدي مرڻ ڪونه ڏينداسين..... آئون ته تنهنجي اکين ۾ موت جو رنگ ڏسڻ ٿو چاهيان“ ۽ پوءِ منهنجي پنهني گهر تي چير جا نشان ڪڍي چوڻ لڳو.

”جيئن شينهن جاءِ تان مٽيندي، پنهنجي پيرن جا نشان، ڇڏي ويندو آ، تهئن اسان به تنهنجي منهن تي پنهنجا يادگيرا ڇڏينداسين- جيئن تنهنجو لاش ڏسي، تنهنجي وارثن کي بليڪ ٽائيگرس وارا ياد اچن“ هنن جا ڏنل چير ڪڍي ايترا گهرا به ڪونه هئا، پر وڏي ته پوءِ به وڏي آ- هن پنهنجي هڪ ساٿي ۽ کي خنجر واپس ڪيو ۽ چوڻ لڳو.

”توهان جي حڪومت کي خبر آ ته اسان ڇا ڇا ڪري رهيا آهيون. هنن کي جيڪڏهن طاقت آ ته اسان کي جهلي ڏيکارين. اسان زمين جي تهن ۾ ڀاڄي ستن آسمانن تي لڪل ٺاهيون، پر عالم آشڪار اهو سڀ ڪجهه ڪري رهيا آهيون ۽ اهو سڀ ڪجهه ان وقت تائين ڪندا رهنداسين جيستائين اسان جا مقصد پورا نه ٿا ٿين ۽ اسان جو خاص مقصد هن ڌرتيءَ تي اسان جي تهذيب، حيثيت، وجود ۽ بقا آهي.“ گالهائيندي، هن سڀ پڙدا لاهي ڦٽا ڪيا. اسان جي هر گالهه هڪ ٺهيل ٺڪيل منصوبي هيٺ ٿي رهي آ- اسان کي خبر آ ته حڪومت قومپرست تنظيم خلاف آ- پر پوءِ به اها فشري ڪندا آهيون ته حڪومت صوبائي پارٽين جي پٺڀرائي ڪري ٿي، نتيجي ۾، اسان جي پروپيگنڊا کان تنگ ٿي، حڪومت انهن خلاف سخت قدم کڻندي آ ۽ ان ڪم ۾ اسان جو فائدو آ- ٻئي طرف عام ماڻهو، جنهن کي اوهان سان همدرد آ، حڪومت جي انهن قدامن کي ننديندي، پنهنجي بيمزاري ڏيکاريندو آ. ان ۾ به اسان جو فائدو آ.“ هو مرڪيو

”اسان هڪ تير سان ڪئين شڪار ڪري رهيا آهيون، اسان

جي ڪوشش آ ته هر طريقي سان حڪومت کي فيل ڪري، پنهنجا دلپسند سربراهه آڻيون..... اسان اهي ڳالهون ڪنهن کي به ڪونه ٻڌائيندا آهيون پر جيئن ته تون صرف هڪ ڏينهن جو مهمان آ، ان ڪري تون انهي ڳالهون ڪرڻ ۾ ڪوبه حرج ڪونهي.“ هن خار مان مون ڏي ڏٺو ۽ سموري نفرت پنهنجي منهن تي آڻي چڙ مان چوڻ لڳو.

”توهان ماڻهن جي وجود کي متاثر لاءِ اسان کي جيڪا به بازي ڪيڏي پئي ته ڪيڏنداسين، پر پنهنجي حيثيت ضرور ميجرائي ۽ توهان ماڻهو اسان کي ڪجهه به ڪري نه سگهندو.“ هو وري به مرڪيو. ”توهان جي طاقت، توهانجو وڏيرو آ ۽ توهانجي وڏيري کي پٽڙي تان لاهڻ لاءِ اسانجي هڪڙي ارڙهن سالن جي چوري به گهڻي آ.“ هن تهڪ ڏنو ۽ پنهنجي ساٿين سميت ٻاهر نڪري ويو.

....

اها 24 مئي 1990ع جي شام هئي، جڏهن آئون ڦٽن کان چور، پلسيرو ٿيو، فراسي تي پيو هوس. وڏي آسري هو پٺاڻ جي لاش کي گهليندا ٻاهر کڻي ويا. مون ڏٺو، هو سڄو رتو واهه هو. شايد کيس رات [ڌڪ هڻي ماريو هئائون، ۽ مون کي ننڊ جي ڪري خبر نه پئي هجي. انکان پوءِ ته منهنجي به ننڊ ڦٽي وئي. اڄ هنن منهنجي ماني بند ڪري ڇڏي هئي پر چوڪري، لڪ چپ ۽ ڪڪ جون به مانيون ۽ ٿورو پوڙ منهنجي ڀر ۾ رکندي چيو.

”ادا، تنهنجي ماني بند ڪئي آ.“ مون زور سان پنهنجون سڇيل اڪيون پٽي کيس ڏٺو. الائي ڇو مون کي لڳو ته هن جي اکين ۾ منهنجي لاءِ همدردي هئي. ”اڄ رات شايد هو توکي ماري ڇڏين“ هو ٽڪڙو ٽڪڙو چوڻ لڳي، ”ادا ڇڏو ٿي ته مرندڙ ماڻهو کي مانيءَ جي ڪهڙي ضرورت.“ هن پوئتي لوڻو هڻي ڏٺو، لڳم چڻ ڪنهنجي اوچتو اچڻ جو ڊپ هڃيس

۽ ادا، هيٺ در تي بيٺو آ، ان ڪري تون پئي گرهه ڪاڻي وٺ.“  
 ”مونکي طلب ڪونهي.“ موت جو ٻڌي منهنجي بک

مري وئي.  
 ”رڳو ٻه گرهه.“ الائي ڇو هن ايلاز ڪندي چيو. پر  
 پوءِ به آئون مانيءَ ڏي هٿ وڌائي نه سگهيس ۽ هوءَ ٿانوَ  
 کڻي هلي وئي. مون محسوس ڪيو ته پنهنجي گهر وارن جي  
 اڳيان هوءَ ڪڇي نه پئي سگهي پر هن ظلم کي نندڻ به  
 سندس وس ۾ نه هئو. هونئن به اها عام راءِ آ ته صحيح عورت  
 ڪڏهن به ڪنهن ظلم جي پٺ پرائي نه ڪئي آ. پوءِ اهو  
 ظلم سندس پاڻ ڪندو هجي يا مڙس.

منهنجو هڏ هڏ ڏکي رهيو هو. پاسي ورائڻ تي بت  
 مان سور جون ستون اڀري ٿي آيون. آئون ساهه به سولو کڻي  
 نٿي سگهيس. بار بار اهو سوال منهنجي ڪنن ۾ گونجڻ لڳو  
 ته ”ڇا مان هڪ آزاد انسان جيان وري گهمي سگهندس.“  
 مون ڄاتو پئي ته موت مونکان پري ناهي. وقت جو گذرندڙ  
 هر ڀل، منهنجي حياتي ڪٿائي مونکي موت ڏانهن گهلي رهيو  
 هو ۽ هڪ ان ڄاڻ ماڻهو هوندي به مان پهريون ڀيرو پنهنجي  
 قوم وارن جي سجاڳي بابت سوچڻ لڳس ته ڇا اسان ڪڏهن  
 جاڳي به سگهنداسين يا ائين چوري چوري اغوا ٿيندا، ڪتبا  
 ۽ مٽيا رهنداسين. مونکي خبر ڪونه ٿي پئي ته اسانکي جاڳڻ  
 لاءِ اڃا به ڪيترا سال يا صديون ڪپن.“ مون ڪن ڄاڻڻ  
 پاران ٻڌو هئو ته ”جڏهن به ڌرتي جي سيني تي ظلم وڌندو  
 آ ته انقلاب اٿڻ لاءِ ڪي جيالا، سر تريءَ تي رکي نروار  
 ٿيندا آهن. ڇو ته جيئندڙ سان ئي آزادي جي جنگ جيتبي آ...  
 پر... پر... اهي ڪڏهن اٿندا. مان مڃان ٿو ته سنگهرون انسان  
 کي سگهه ڏينديون آهن. پر اڃا به ڪيترو انتظار ڪبو.  
 ڇا پئي ڪنهن دودي، دولهه يا روپاي جي پيدا ٿيڻ  
 تائين اسان ائين ئي پاڻ وڌائيندا ۽ گولين جو بک ٿيندا رهنداسين



ڇا اسانجون ڏهن ڏهن سالن جون نياڻيون، اگهاڙي جان تي،  
تارين جي سڃاڻپ جا نشان ڪنيون، ائين ئي لڳنديون رهنديون،  
اهو سڀ ڪجهه سهڻو ته اسان لاءِ ٻڌي مرڻ جيان آ. مونکي  
خبر هئي ته بزدل ماڻهو زندگيءَ کان به اڌيڪ وڃائيندو آ.  
پر آئون ته هتي بيواهن جيان هوس. منهنجو ڪوبه قدم مونکي  
مارائڻ لاءِ ڪافي هئو. تنهن هوندي به مون سوچيو، هاڻي  
آئون هنن جو ڪوبه ظلم ڪونه سهندس. جيڪڏهن هنن مونکي  
ڌڪ هنيو ته آئون به ڌڪ هڻندس. ان کان وڌيڪ هو ٻيو  
ڇا ڪري سگهندا، جيڪو ڪجهه اڳ ۾ ڪيو اٿن. وڃ رستي  
تي ڪڍڻ جيان ڪنجري ڪٽي نماڙي وڃائي، جيئن کان نه  
موت پلو آ.

رات جو ڏهين ڌاري هو آيا. مون ڏٺو ساڳيو گاڏي  
وارو چوڪرو، ساڳيو ئي رستو ڏسندڙ ۽ انهن سان گڏ ساڳيا  
ٻه ماڻهو. ٻن چئن کي ڪلاشنڪوفون ۽ ٻن کي ٽي مائوزز.  
مونکي ياد آ. ان ساري عرصي ۾ مون ٽيهارو ڪن ماڻهو ڏٺا  
۽ تقريباً مڙني کي جديد قسم جا هٿيار هئا. معنيٰ ته هن پوري  
بلاڪ ۾ ڪوبه اهڙو ماڻهو ڪونه هو، جيڪو هنن جي خلاف  
هجي، نه ته هو جيڪو سرعام هٿيار ڪٽي آزاد گهمي نه  
سگهن ها.

”اٿي.“ ڪمري ۾ ايندي ئي هنن چيو ۽ جلدي ڪري  
منهنجا ڪارڊ ڪيسي ۾ وجهي، اکين تي پٽي ٻڌي چادر سان  
ڍڪي ڇڏيو. آخري گهڙين ۾ به مون چوڪري کي اداس  
اکين سان دريءَ ٻاهران بيٺل ڏٺو. هنن مونکي هٿ کان وٺي،  
ڏاڪڻيون لاهي، گاڏي ۾ ويهاريو. ساڳي نموني پاسي ۾ ڇپندڙ  
هٿيار مونکي خاموش رکڻ جو اشارو هئا. اٽڪل ڪلاڪ ڪن  
ڪڏهن هوريان ته ڪڏهن تيز، هو هلندا رهيا. پر هن پيري  
لڳو پئي ته گاڏي گهڻو ڪري مين روڊ تي هلي رهي هئي.  
هو سڀ خاموش هئا اهو ڪلاڪ جو وقت منهنجي لاءِ اڻ ڪٽ

عذاب جيان هئو. مونکي پهريون ڀيرو منهنجا مائٽ ۽ يار دوست به ياد آيا ته پنهنجي قوم جا اختلافي سياست جو شڪار، بي حس نوجوان به. انهن سوچي رهيو هوس ”هو مونکي ڪيئن ماري ٿو. گهڻا ڏٺي يا گوليون هڻي.“

”ڪٿي تڪ هڻي سمنڊ ۾ ته نه اڇلائيندا.“ ڊگهي پنڌ جي ڪري، دل ۾ هڪ انومان جا ڳڻو ۽ منهنجي دل معمول کان به تيز ڌڙڪڻ لڳي.

”منهنجي لاش جو ڇا ٿيندو؟“ هڪ ٻيو سوال ”ڇا منهنجو لاش مالڪن کي ملندو؟“ هڪ خيال آيو ”جيڪڏهن سمنڊ ۾ اڇلايائون ته به مڇيون کائي وينديون.“

”ڪارڊ ته ڪيسي ۾ آهن“ دل کي چڻ تسلي ملي، ”اهو ته صحيح آ پر جي ڪارڊ گم ٿي ويا ته پوءِ“ ساڳيو ٻپ- اوچتو هنن مان هڪ چڻي چيو.

”اهو پهريون ڀيرو آ جو بليڪ ٽائيگرس جي چنبي مان ڪو جيئرو آزاد ٿي رهيو آ.“

”هه ڪمان اوچتو ئي فيصلو ڪيو ته توکي جيئرو ڇڏي ڏيون.“

”ڇو ته هيروئي اڳ ۾ ئي مئل هوندو آ.“

”هونئن به اسان چاهيون ٿا ته تون ٻين لاءِ سبق بڻجي وڃ جيئن انهن کي به خبر پوي ته اسان ڇا آهيون.“

”پر تون ياد رک ته تو جيڪڏهن پوليس ۾ فرياد ڪئي يا ڪراچي ۾ نوڪري ڪرڻ جي ڪوشش ڪئي ته اسان کي پاڻ کان پري نه سمجهجان.“ هو واري واري سان چوندا رهيا. اوچتو ڪنار جو در کليو. هڪ چڻو امالڪ هيٺ لٿو. ٻئي چڻي ست ڏٺي منهنجي مٿان پيل چادر چڪي لائي ۽ مونکي ڦٽو ڪرڻ لاءِ ڌڪو ڏنو ته انهن ڦهڪو ڪري هيٺ روڊ تي اچي ڪريس ۽ گاڏي زوڪاٽ ڪندي هڪ

طرف هلي وئي. آئون ڊپ ڪري گهچ ڏير تائين ائين ئي پيو  
 رهيس ۽ پوءِ اکين تي ٻڌل پٽي لاهي ڏنم ته ڪيماڙي ڏي  
 ويندڙ رستي تي، نيتي جيئي واري پل تي پيو هوس.

.... ....

اکين جي پٽي کاڌ ڪري، جيستائين روشني بحال نٿي،  
 مونکي هر طرف اوندهه لڳي زبان مان نڪتو.  
 ”رات ڏاڍي ڪاري آ“ ۽ وري به پاڻ کي پاڻ ئي چيو.  
 ”واقعي رات ڏاڍي ڪاري آ“

.... ....

## عشق ۽ بک

”عشق ته خود خدا به ڪيو آ۔ آدم کان احمد تائين،  
عشق ئي عشق هيو، عشق ولين جي معراج آ ۽ عشق تي يقين  
نه رکندڙ کي مان خدا جي وجود کان به انڪاري سمجهندس“.  
هو اسان جي ڪلاس جو پروفيسر هئو ۽ عشق بابت هڪ  
بيت جي سمجهاڻي ڏيندي، ڳالهائي رهيو هئو. اسان سڀ ڇپ  
ڇاپ ڪيس ڏسي رهيا هئاسين. ائين هڪ چوڪرو اٿي بيٺو.  
هو عشق کي هميشه هٿ نات سمجهندو هئو.

”پر اڄوڪي دور ۾.....“ اسان جي دوست اڃان  
ڇپ ڇپ ٿي مس ڪوليا ته پروفيسر سندس ڳالهه ڪٽي چيو.  
”ڪوبه فرق ڪونه ٿو پوي. اڄ هجي يا صبحاڻي، عشق  
ابن کان وٺي ازل تائين آهي ۽ رهندو“.

”پر وقت سان گڏ هن جي قدر قيمت ۾ ته فرق  
اچي سگهي ٿو نه“۔ اسان جو دوست ضديرو هئو.  
”نه بابا نه۔ عشق آملهه آهي، جنهن جي ڪابه قيمت  
ڪانهي“.

”سائين چوندا آهن ته ڪنهن وقت ۾ ماڻهو پنهنجي  
محبوبائن کي خطن ۾ گئل وجهي موڪليندا هئا“۔ اسان جي  
دوست پڇيو.

”ها، نه صرف موڪليندا هئا، پر موڪليندا به آهن ۽  
اهي سندن عشق جا آتما ۽ پيار، وفا جو اظهار آ“.  
”واقعي.... اهي عشق جا آتما اڄ به آهن“۔ اسان جي  
ساٿي، اسان ڏي ڏٺو ۽ چوڻ لڳو. ”هتي ڏينهن ٿيندا مون کي



بينڪ مان پنجن سون جو هڪ اهڙو نوٽ مليو جنهن تي  
 ڪوئٽر سان گلاب جي گئل جون پتيون چنبڙيل هيون ۽  
 هيٺان لکيل هئو ”شاذيه لاءِ“....“ عشق جو اگهه ٻڌي اسان  
 سڀ ڪلاسي مرڪڻ لڳاسين پر پروفيسر پنهنجي نرڙ تي  
 آيل پگهر آگهي، چڙ مان چيو.  
 ”تون پيٽ جي بک کي عشق سان پيٽڻ ٿو ڇاهين  
 ۽ ڇا؟“ ۽ پوءِ اسان سڀني ڏسي، هوريان هوريان ڀڙڪيو.  
 ”پيٽ جي بک، عشق کان به اٽانگي آ بلبل، تمام اٽانگي.“

.... ....

## باهم و ٽي

آڌي لڙي وٺي. ڪڪڙن رات جو ٻيو ڪڏس هنيو پر  
مهرو کي نند ڪونه آئي. هوءَ ڪٿ جي اندرئين پاسي پئي،  
ڪليل دري مان آب ٿي چمڪندڙ چنڊ کي ڏسندي رهي.  
ٻاهرين ڀر سندس مڙس ميرل ٻانهين کي پڪڙ هنيون ستو پيو  
هئو. ڪيئن پيرا، مهرو زور ڪري اڪيون ٻوڙيون پر نند چڻ  
ته ڪانٽس ڪئين ڪوهه، پري هجي. ٿوري دير اڳ، ڪوليل  
دري مان ايندڙ ٿڌي هوا جي ڪري توڙي ڪمرو به ٿري  
ويو، پر پاڻ ڍڪڻ بجاءِ هن مٿان پيل ڪمبل لاهي پاسي  
تي اڇلايو. هوءَ ڪوشش جي باوجود به پنهنجي ذهن مان گندا  
خيال ڪڍي نه سگهي. سوچي سوچي هن جو دماغ ٺڪاءُ ڏيڻ  
لڳو. سندس اندر ئي اندر ۾ چڻ ته ڪو پنيٽ پري رهيو هئو  
۽ مهرو پاڻ کي ان آڙاهه ۾ سڙندي محسوس ڪيو. ڪٿ  
تي لپتي لپتي، هن بيچيني مان پاسو بدلايو. اڻڄاڻائي ۾ هٿ  
وڌائي پنهنجي نرن کي ڪنهن لڳي. الاڻي ڇو ائين ڪندي  
کيس ان ميو مزو آيو ۽ سندس هٿ هوريان هوريان هيٺ  
ٿيندو ويو. ٿوري دير لاءِ ئي پر هن پاڻ کي سرور جي هڪ  
عجيب ڪيفيت ۾ ٻڌل پائيو ۽ سندس دل تيز ڌڙڪڻ لڳي.  
هن پنهنجي قميص جا ٻٽڻ ڪوليا ڇاڻي تي هٿ ڦيريندي،  
ڇاهيائين پئي ته پنهنجي جسم کي مهتي ۽ پٽي سندس هٿ

(۱) باهم وٽي: شهوتي غلبي هيٺ آيل عورت، پنهنجي جنسي  
جاذبن کي ڪنٽرول ڪري نه سگهندي هجي.

حرڪت ڪرڻ لڳا، تانجو سارو بت پگهر ۾ شل ٿي ويس  
۽ پوءِ ان کٽ ٽڪڙا ٽڪڙا ساھ..

....

مهر ۾ پيءُ ماءُ جم پتھريٽي ٻار، ڄاڻي ته ڏاڏنھس کي  
ڪونه وڻي. ”ابا، ان مٿي کان الله ڪو ٻچڙو ڏيئي هان.“  
”ڇو امان - ڏيئڙ اولاد ٺاهن ڇا -“ مهر ۾ جو پيءُ  
مذهبي خيالن جو ماڻهو هئو.

”پر ابا - پٽ ته پيڙهي آهن.“

”ته نياڻي جي پاڳ سان پٽ به ڄمندو“ پٽنھس چيو  
هئو ۽ پوءِ جڏهن پٽ نه ڄائو ته هو ڏاڏي جي نظرن ۾  
ويتڙ آڀاڳي ليڪجڻ لڳي.

وڏڙن جي رواج موجب، مهر ۾ ننڍي لاءِ ٿي ميرل جي  
نالي ڪئي ويئي. ميرل سندس چاچي جو پٽ، پٽنھس کي به  
هن جيترو ئي پيارو هئو. هو ان عمر تائين ميرل سان ڪيڏندي  
آڏي، جيسين جواني سندس ٻالڪپڻي کي ڪهي نه ڇڏيو -  
مهر ۾ جي وڏندڙ ڄاڻين ۾ سھسائيندڙ سور جون ستون ته مھيني  
ٻن کان اڀري رھيون هيون - پر ائين هڪ ڏينھن دل جي ڀر  
۾ ٿانو مليندي جڏهن هن پھريون ڀيرو پنھنجي چيٽ جي سٿ  
تي رت جا چٽا ڏٺا ته ان ڄاڻل خوف کان دل ڏڪي ويس -  
ڪم، اڌ ۾ ڇڏي، ڪونٽرو پاڻيءَ جو ڪٺي پٽ ڏي وڃي،  
هن چڱيءَ طرح ڏٺو پر ڪوبه ڌڪ يا ڦٽ ڦرڙي نه  
ڏسي ويتر پريشان ٿي وئي ۽ ٻوڙي اچي ماءُ جو پاسو ورتائين،  
ڳالهه ٻڌي ماڻھس جو منھن لهي ويو.

”تون سامائي آن چوري“ ۽ الاڻي ڇو مهر ۾ من ٿي من  
۾ خوشي محسوس ڪئي. ائين کيس پنھنجي ڦٽيءَ جي ڳالهه  
به ياد آئي، جنھن مھيني ڪن اڳ ٿي مذاق ڪندي چيو هوس -  
”ڇوڪري تون به هاڻي تيار آن“ ۽ اڄ هو واقعي  
تيار هئي. هاڻي ٿوري ٿوري ڳالهه تي شرم ۽ حجاب، سندس

ڳالھن کي ڳاڙهو ڪري ڇڏيندو هئو ۽ ميرل کي ڏسي هن  
 اڪثر ڪنڌ جهڪائي ڇڏيو. ائين رات جو به سمهندي، ڪئين  
 پيرا سندس دل ۾ پيار ڪرڻ جي خواهش اڀرندي هئي ۽  
 خاص طور تي مهيني جي ڪن ڏينهن ۾ هو ۽ چٽي دل سان  
 چاهيندي هئي ته ڪو کيس چمي، پيار ڪري ۽ جسم کي  
 پٽي ۽ هو پنهنجي مڱيندي لاءِ سوچي، ڪئين قسم جا خيال  
 سندس من ۾ واسو ڪري ويندا هئا. پاسندو هوس ڄڻ خوشبوئن  
 جي تلاءَ ۾ ٻڌل هجي ۽ هو ۽ دل ٿي دل ۾ مرڪي پوندي هئي.  
 توڙي ڪٿي مهر، ننڍي لاکون ميرل جي نالي ٿيل  
 هئي پر ان وقت ٻيو به ڪو کيس ساهه جي چڪ تائين  
 چاهيندو هئو. اهو سندس مامي جو پٽ جاني هئو، حالانڪ  
 جاني ۾ ڪابه خرابي ڪونه هئي، پر مهر هن کي ڪڏهن به  
 رخ نه ڏنو ۽ ائين جڏهن پئنهس کي سندس سامانڄڻ جي خبر  
 پئي ته ان ئي مهيني، نکاح جي ٻن سورتن بدلي کيس شينهن  
 ڪلهي چاڙهي ڇڏيائين.

....

شادي رات، جيون جي پهرين رات، ڪنهن غير مرد  
 سان اڪيلائي ۾ گذارڻ جو خوف، دل جو ڌڙڪڻ، ڪئين  
 وسوسا ۽ خيال.

”ڇا ٿيندو“ هو سوچڻ لڳي، ”آئون هن سان ڪيئن  
 ڳالهائينديس“ هڪ خيال ”چون ٿا سهاڳ رات مرد....“  
 هو ان کان وڌيڪ ڪجهه به سوچي نه سگهي. سندس ڪنن  
 جون پاپڙيون به ڳاڙهيون ٿي ويون. ڪافي دير کان هو  
 انيڪ جذبا دل ۾ سمايو، چپ چاپ ويٺي هئي. ڪئين قسم  
 جون امنگون ۽ آسون، پر ميرل آيو ته سندس سمورا خواب،  
 شيشي جي ڪلاس جيان ڇڪتا چور ٿي ويا. هن کي ميرل ۽  
 پاڻ ۾ جنسي طور تي ڪوبه فرق محسوس نه ٿيو. ميرل هن  
 جي جسم پٽڻ جي ڪافي ڪوشش ڪئي پر پنهنجي سرد بت



۾ باهه ٻاري نه سگهيو. مهرو کي اها ڳالهه خيال ته ڇا خواب  
۾ به ڪونه هئي ته ٻاهران جوان مرد نظر ايندڙ سندس سهيل  
سڀيتو سوت، اندران بنهه ڪو ڪلو هئو. مهرو پهرين ته انکي  
وقتي دهشت ڀانيو پر ائين ست راتيون، هر روز، رات جو  
ميرل هٿان سُولي تي چڙهڻ کانپوءِ به هوءَ ڪنوار مان عورت  
ٻڌجي نه سگهي. نيٺ هن اهو سور ماءُ سان ساليو ۽ ماڻهس  
کي هڪ هٿ هئو منهن تي ته ٻيو ڳوڏن تي۔

”اٺي گهوڙا۔ اها جي ڪل هجيم هان ته ڪهڙو ضرور  
هئو چوري کي ڦاهي چاڙهڻ جو.“

”ماڻي وري ڇا ٿيو“ مهرو جي پوڙهي ڏاڏي، نهن  
جي رڙ ٻڌي، اکين تي چڙهيل عينڪ ٺاهيندي پڇيو ۽ جڏهن  
سموري قصي جي خبر پيس ته سندس ٻٽن ڏندن وارو وات  
ويتر ٻڌجي ويو.

”اٺي اسان ائين وري ڪيئن هوندو۔ اسان جو ٻچڙو  
سدا جيئي شينهن آ شينهن.“

”ٺلهو ڏسڻ جو شينهن اٺي“ مهرو باهه مان چيو.  
”باقِي ٻيو افعال ڪونهيس“ مهرو جي ماءُ جو اندر  
رجهي رهيو هئو ۽ ڏاڏي پوڙهي ڪاڏي تي هٿ رکي کين  
ڏسندي رهي.

”گهوري اهڙي مٺي مٺي جي نشاني۔ هٿي پنهنجي  
سون جهڙي ڌيءَ ساڙي رکيم“ مهرو جي ماءُ چوڻ لڳي۔  
”مان ماڻي پنهنجي نياڻي کي ائين ڦٽڪي ڦٽڪي مرڻ ڪونه  
ڏينديس۔“

”نه ڇا ماڻهو ڪلائيندين؟“ ڏاڏي پوڙهي پڇيو.  
”ها۔ مان مان ڪري ويهڻ واري ٺاهيان.“  
”چڏ امان۔ ڪهڙو نڪ کي مَر لائيندين؟“  
”نه ماڻي نه۔ هي هڪ پن ڏينهن جو نه پر عمر پڻ  
جو عذاب آ.... ڏهاڙي زهر جو ڍڪ ڪير پريندو.“ مهرو

جي ماءُ جون اکيون ڀرجي آيون - ڏاڏي پوڙهي ڪافي دير تائين ماٺ ڪيون ڪين ڏسندي رهي ۽ پوءِ خاموشي جي سمنڊ ۾ پتر اڇليندي چيائين.

”بس امان جيڪو ٿيو سو ٿيو - ماڻهو هروڀرو ان ڪم لاءِ نه ڪونه ڀرتيو آ-“ ۽ مهرو چپ چاپ کيس ڏسندي رهي ته پوڙهي چيو ”اچي ڏاڙهي واري پيءُ کي ڏس.... سيائي تڃانءِ مٿان به ان جي عزت کي لينگهو لائين.“

پوڙهي ڏاڏي به اکر چئي، چڻ ته مهرو جي قسمت جو فيصلو ڪري ڇڏيو ۽ هوءَ چپ چاپ ڪُسندي آئي.

.... ....

سڄا سارا چار سال، سرد لاش جهڙي مرد سان گڏ هٿ ڪٽ تي پيو رهڻ ڪا گهٽ ڳالهه ڪونه هئي. ۽ ائين وقت گذرڻ سان گڏ هوءَ ڪئين مرضن ۾ وڪوڙبي ويئي - ڇڙ واري طبيعت، احساس محرومي ۽ هسٽيريا جي دورن، هن کي حال مان ڪڍي ڇڏيو. ڪنهن جوان مرد يا ننڍڙي ٻار کي ڏسي سندس طبيعت خراب ٿي ويندي هئي. هن عام زندگي ۾ به ڪنهن جو پيار ڪرڻ، ڪونه سٺو.

”ڇا مان ائين ئي پنهنجي عمر گذاري ڇڏينديس“ هڪ سوال ٻار ٻار سندس وجود کي وڪوڙي ويندو هئو - اهڙي سمي کيس جاني تمام گهڻو ياد ايندو هئو - ۽ هوءَ اڪثر لڪي لڪي هن کي ٽڪيندي به هئي - جاني اڃا به ڪنوارو هئو ۽ مهرو چاهيو ٿي ته کيس ان سان ڀرڻايو وڃي پر پنهنجي زبان تي لڳل مهر کيس ڪجهه ڪڇڻ کان روڪيندي رهي - مهرو جي دل ۾ جاني جي محبت، ان وقت وڌيڪ ڪر ڪٽي اڀري جڏهن هڪ ڏينهن خبر پيس ته جاني لڪ چپ ۾ سندس سنگ جي گهر ڪٽي هئي پر پوءِ واري گلا کان ٻڃي مهرو جي پيءُ انڪار ڪري ڇڏيو. ان ڏينهن هوءَ الائي ڇو ٻار ڪڍي رهي -

....

مهرو جو اٿل ويهڻ گهر جي ڪنڊ تائين محدود هئو. هوءَ سارو وقت موڪل ماڻهن جيان، ماڻ ڪيو ويٺي هوندي هئي. ڪو ٿورو به چوندو هوس ته چڙي پوندي هئي ۽ پوءِ ڪالهائين وقت ڪڏهن به نه سوچيائين ته ڪير ڇا پيو چوي. پيءُ ماءُ ساڻس اڪيون ملائي نه سگهندا هئا ۽ هوءَ ننڊ اٿل لاءِ نشي جون ٽڪيون واپرائڻ لڳي. ماڻهس ڪوشش ڪندي هئي ته هوءَ پاڙي اوڙي ۾ اچي وڃي پر مهرو اڪثر ڪري گهر جي ڪنڊ ويٺو ويٺي رهي.

”تون جي بچين ٿي ته پوءِ آئون ٿي ادي ميرل کان موڪل وٺان.“ هڪ ڏينهن مهرو جي سامهڙي نوران کيس هڪ شادي ۾ هلڻ لاءِ زور ڀريندي چيو.

”نه نه — هو ڇو جهليندو.“

”پوءِ هالن ڇو نٿي.“

”هلان پر نيڪ ناهيان“ مهرو ائين جان ڇڏائڻ لاءِ

چيو — ”ڇا ٿيو اٿئي.“

”ڇا ٻڌايان.“

”اڳي ته ڪجهه به نه لڪائيندي هئين.“ نوران

انگل ڪيو —

”بس ائين ئي سمجهه ته هلڻ جهڙي ناهيان.“

”پيٽ اٿئي ڇا“ نوران پنهنجي چپن تي راز واري

مرڪ آڻيندي چيو.

”اونهون“

”ڇڏ — هاڻي گهڻي نٿاڻي“ ايترو چئي نوران نه هلي

وئي پر مهرو کان ٿڌو ساھ نڪري ويو.

”پاڻيءَ جو قدر ان کي هوندو آ جيڪو آجيو هجي....“

هن کي ڪهڙي خبر ته.... هوءَ پنهنجو جملو پورو ڪري نه

سگهي — هن کي ياد آيو — سال کن اڳ جڏهن هوءَ پنهنجي

هڪ ساهيڙيءَ جي شادي ۾ ويٺي هئي ۽ کيس پهريون ڀيرو هسٽيريا جو دورو پيو هئو۔

مهرو۔ شادي جو ڏينهن، هڪ جيڏين سان تهڪ ڏيندي گذاريو، پر شام جو جنهن مهل موڙ ٻڏي ايندڙ گهوٽ سندس سامهون آيو ته کيس خبر ناهي الائي ڇا ٿي ويو۔ ساهه منجهڻ لڳس ۽ سارو جسم پگهر ۾ پٺل۔ هو ۽ ماڻهن جي ميڙ مان نڪري، ورندي ۾ اچي تڪڙا تڪڙا ساهه کڻڻ لڳي پر پوءِ به پنهنجا هٿ پير ٺرندي محسوس ڪيائين ۽ بي سستي ٿي پئجي رهي.

”ماڻي هن کي ته الائي ڇا ٿي ويو“ بيهوش ٿيندي مهره پر ۾ بيٺل هڪ زائيفان جو آواز ٻڌو ۽ خواب واري حالت ۾ لڳس ڄڻ ڪو سندس پڪوڙيل ڏند زوري کولي رهيو هجي.

ائين ويٺي ويٺي مهره کي اسپتال جي ليڊي ڊاڪٽر جا اکر ياد آيا، جڏهن ٻئي ڏينهن ماڻس کيس اتي وٺي آئي هئي. ”ماڻي پنهنجي چوڪريءَ جو ٻيلو ڪر نه ته چري ٿي پوندئي۔ واهي ته کائي وئي آ. اڃا به نٿي پرڻائينس“ ۽ ماڻس سڀ ڪجهه ڄاڻندي به ڪچي نه سگهي۔ هو ۽ چاهيندي به اهو چئي نه سگهي ته سندس ڌيءُ پرڻيل آ ۽ ان ڄاڻائيءَ مان ڊاڪٽريائي ڏي ڏسڻ لڳي.

”الاهي توهان ماڻهن کي چاهي۔ ٻار ويهاري ويهاري اچو متو ڪري ڇڏيو. پوءِ جي ٽين بيمار ته ڀڄ ڊاڪٽر ڏي“ ليڊي ڊاڪٽر سندس ماءُ جي اکين ۾ لڪل گجهه سمجهي نه سگهي ۽ چوڻ لڳي.

”ماڻي ڏسين ڇا پئي۔ چوڪريءَ کي هسٽيريا جا دورا ٿا پون.... توهان ماڻهو، جوان ٻار مئو سھسائيندؤ پر ڪنهن کي ڏيندؤ ڪونه“ ۽ مهره چپن ۾ دھرايو ”هسٽيريا.... هسٽيريا“ هن کي ياد آيو ته انهن ئي دورن ۾ پوڻ تي هو



چيخون ڪري ڪپڙا ڦاڙيندي، رڻندي رڙندي ۽ وار پٽيندي  
هئي ۽ ڊاڪٽر کيس ننڊ جون سيون هڻي ڇڏيندا هئا.

.... ....

هستيريا جي پونڊڙ جنوني دورن، مهرو جي حالت چرين  
جهڙي ڪري وڌي، گهر وارا ساڻس ڳالهائڻ کان لغوائيندا هئا  
۽ هوءَ سارو وقت خار ڪاڏيندڙ نظرن سان هڪ هڪ ڪي  
ڏسندي رهندي هئي.

”ماڻي مان ته چوان ٿي تنهنجي ڌيءَ تي جن جو  
پاڇو پيو آ“ هڪ ڏينهن مهرو ٻڌو - سندس حيدرآباد واري  
ماسي، ماڻس کي چئي رهي هئي. ”منهنجي مڃين ته کيس ڪنهن  
پير جي درگاهه تي وٺي وڃي چونڪ راتين جو رڻڪي اچ“  
پر ماڻس مرڪي ڏنو - هنڪان مهرو جو مرض گجهو ڪونه هئو  
۽ ائين ڏيٿس جو هر روز بيهوش ٿيڻ ڇڻ ته معمول بڻجي ويو.  
”وارو ڪيو - چوڪري تي دورو پيو آ“ ڪنهن نه  
ڪنهن مهل گهر جو ڪو ڀاتي رڙ ڪندو هئو ۽ سڄي آڪهه  
ويل ۾ پئجي ويندي هئي. ڪو سندس هٿ پير مهڻيندو هو  
ته ڪو وري سڙمي واري سرائي سان سندس ڏنڊن پڇڻ جي  
ڪوشش ڪندو هئو. ڏاڏي پوڙهي ته سدائين صلواتون پڙهي  
متس شوڪاريندي رهندي هئي.

.... ....

مهرو جو هاڻي آخري سهارو، جاني جو ساٿ هو. جاني  
توڙي کڻي شادي ڪري ڇڏي هئي پر مهرو، دوستي جي ناتن  
ئي، پر پوءِ به هن جي ويجهو رهڻ تي چاهيو ۽ ان لاءِ هن  
لڄ، حياءَ ۽ شرم جون مڙهي پٽيون پڇي ڦٽو ڪيون هيون.  
”تو کي ايترو حياءَ به ڪونه ٿيو جو پنهنجي ابي ڏاڏي  
ڏي ڏسين“ جاني سان ملڻ واري ڳالهه ٻڌي جيئن ئي ڏاڏي  
پوڙهي مهرو کي رهڙ ڏني ته ماڻ هن به ڪونه ڪئي.  
”منهنجي وڏن مون لاءِ ڇا ڪيو آ“

”وات پٽي نه گالههء بي شرم“ سندس ڏاڏي کيس چيو  
۽ مهر وروڻ شروع ٿي وئي. گهر وارن هن کي وڌيڪ  
چورل مناسب نه ڄاتو پر هوءَ پوءِ به الاڻي ڇا ڇا چوندي رهي.  
”امان ادي کي دورو پيو آ“ اوچتو سندس ننڍي ڀاءُ

دانهن ڪئي.

”آئي منيس- هيءُ چوري هاڻي ڪونه بچندي.“

”اڙي ڏندڻ ته پڇوس.“

”امان هٿ پير مهڻيوس.“

”پنجاهه پيرا تو کي چيو اٿم ته چوڪري کي گرم  
شيون نه ڪاراءِ. پر توهان رنن کي ڪير سمجهاڻي.“ مسجد  
مان نماز پڙهي واپس ايندي، مهر و جي حالت ڏسي، سندس  
ڀيءُ زال کي چيو.

”اڙي پر چوري ٿي مري، حالي ته ڊاڪٽر کي گهراءِ“  
مهر و سٺ ڏئي پنهنجو چولو ڦاڙيو.

”اڙي وارو ڪيو هٿ جهليوس“ ڪنهن چيو.

”ماڻي مان ته اڃان به چوان ٿي، غيبت جو پاڇو اٿس.“

”جانئ شاھ، ڏي وٺي وڃوس.“

”اڙي وارو ڪر- مان وهيءُ سان سون جهڙي ڌيءُ  
ڪيئن سهائيندس.“ مهر و جي ماءُ ڀار ڪڍي روڻ لڳي. مهر و  
سٺ ڏئي، ٻئي هٿ وارن ۾ وڌا. ”لڳي ٿو چوڪري چري ٿي  
ٻئي آ“ ڀيءُ جو آواز ٻڌي، مهر و جا هٿ ڇڻ ته ڪنهن بريڪ  
لڳڻ ڪري رکجي ويا. هن گپاڙهين اکين سان، مٿان بيٺل  
ڀيءُ ڏي ڏٺو ۽ رڙ ڪري چوڻ لڳي.

”ناهي مونکي غيبت، ناهيان مان چري. مونکي مڙس  
ڏيو جوان مڙس. مونکي ڊاڪٽر نه پر مڙس جي ضرورت آ-  
مهر و جي دانهن ٻڌي، ماڻهو پوئتي هٽي ويا. تسبيح پڙهندڙ  
ڀيءُ ان جاءِ تي بيهي نه سگهيو. ماڻهس کي ڏنڊين  
اگر يون اچي ويون ۽ پوڙهي ڏاڏي جي اکين تي پيل عينڪ

چرڪ ڀرڻ ڪري هيٺ ڪري پئي. ڪراڙي ڪاوڙ مان مهر و  
ڪي منهن وارو چنبو هڻي چوڻ لڳي.

”لڪ نالت ٿئي باهه وٺي- اهو سُر به نه سهي سگهينءَ  
اڌ عمر ۾ ڪارو منهن ڪندي، آچي ڏاڙهي واري پيءُ ڏي  
به نه ڏٺي... ان کان ته ديهان بک ٽانڊن جو پاڻ ڪي  
وجهين هان.“ ڏاڏي پوڙهي خبر ناهي الائي ڪهڙيون ڪاريون  
ڏيندي پنهنجي جاءِ تان اٿي وئي، پر مهر و تي ان جو ڪوبه  
اثر ڪونه ٿيو. هن جي منهن تي سڪون جي جهلڪ هئي.  
هو خوش هئي چوٽه وات کولي، هن پنهنجي حق حاصل  
ڪرڻ واري راهه ۾ آيل ڪل ديوارون ڪيرائي ڇڏيون هيون.

....

## پنهنجي ڳولا

شهbaz بلدينگ جي ٻي ماڙ تي ويندي، مون کيس وڃ واري ڏاڪڻ تي بيٺل ڏٺو. اڌ رات عمر- شايد ڪنهن آفيس ۾ ڪلارڪ يا پٽيوالو- فائيلن جو بديل بڻل ۾ هنيون، هو پٽ تي لڳل، سنڌ جو نقشو ڏسي رهيو هئو. مان بي خياليءَ ۾ مٿي هليو ويس.

اڌڪل ڏهن منٽن کان پوءِ واپس موٽندي، مون کيس وري به اتي ئي ڏٺو ۽ الائي ڇو سندس پٿر سان هليو ويس.

”پاڻو ڪير آهين؟“ منهنجي پڇڻ تي هن مون ڏي ڏٺو ۽ رکي لهجي ۾ چيائين.

”سنڌي آهيان.“

”اهو ته مان به ڏسان پيو پر سويل کان هتي بيٺو ڇا پيو ڪرين؟“ مون ائين ئي غير ارادي طور سنڌ جي نقشي ڏي ڏسندي پڇيو.

”مان“ هو چوڻ لڳو ”مان سنڌ ۾ پاڻ کي ڳولهي رهيو آهيان“ ۽ ڏٺو، سندس اکيون هڪ ڀيرو وري به نقشي ۾ ڪٽي ويون.

....



## زندگي ٿوهر جيان

ڪرفيو ۾ ٻن ڪلاڪن جي ساھي ملڻ تي هو گھران  
تہ نڪري آيو۔ پر سمجھ ۾ نٿي آيس تہ ڪاڏي وڃي۔ هڪ  
مزدور جا دوست بہ تہ مزدور ئي هوندا نہ۔ وڏي ڳالھ تہ شهر  
جي خراب حالتن ڪري ڪمڪار بہ بند ھئا۔ ان ڪري بنا  
ڪجھ سوچڻ سمجھڻ جي هو ائين ئي هلندو رھيو۔ ڏهن ڏينھن  
جي ڪرفيو کيس حال مان ڪڍي ڇڏيو ھئو۔ مھڙيان ٻئي  
ڏينھن تہ هو گھر جي سامان سامان وقت ٽپائيندا رھيا ۽ پوءِ  
ٻاڙو پٽڻ شروع ڪيائون۔ پر جڏھن ھر جاءِ تان آسرو نٿو  
تہ پيٽ پوڄا مسئلو بڻجي وڃي۔ سندس ٻار بڪ کان پاھ  
ٿيڻ لڳا۔

”منھنجو تہ ٿيڃ بہ سڪي ويو آ“ جوئنهس جي ڳالھ  
ياد آيس ”ننڍڙو بہ سڪڻا بہا ڇڳڙي ڇڳڙي وري پيو روئي...“  
”کير جو نہ ھوندو تہ بڪ ڪيئن لھندس“ ھلندي  
ھلندي هو چپن ۾ پئڪيو۔ ”ھونئن بہ ٻارن کي ڪھڙي خبر  
تہ گھر ۾ ڪجھ آھي بہ يا نہ؟“ ھن چيو ۽ دل ئي دل ۾  
حالتون خراب ڪندڙ ماڻھن کي گاريون ڏيڻ لڳو۔

هو پنھنجي مزدور دوستن ۾ ھمٿ ڀريو ليکيو ويندو  
ھو۔ ڪوبہ ڏکيو ڪم آيس تہ ڪنڌ نہ ڪڍايائين۔ بس ڪماڻڻ  
۽ کائڻ واري ڳالھ۔ ايترو امير نہ ڪونہ ھئو جو بہ پئسا  
بچائي رکي۔ ان ڪري اوکي ويل جو ھر ڏينھن کيس عذاب  
ڏيندڙ لڳو۔ ٿوهر جي وڻ جيان ڪوڙو ۽ ڪنڊن ڀريو۔ جسم  
تہ ڇا پر روح کي بہ ڇڄري وجھندڙ۔

”سائين اعتبار ڪيو۔ مان توهان جو ٽڪو ٽڪو موٽائي  
ڏيندس“ ھن پنھنجي ھڪ ھاٽل سڃاڻل ٺيڪيدار کي ايلاز

ڪندي چيو، جنهن وٽ هو اڪثر ڪم ڪندو هئو. پر لکپتي  
نيڪيدار به اهو چئي جواب ڏئي ڇڏيس ته:  
”ڳالهه، رقم موٽائي ڏيڻ يا نه ڏيڻ جي ناهي.... منهنجا  
نه اڳ به تونئي پئسا آهن. پر هاڻي چاهي ته خراب حالتن  
جي ڪري نوان ته ڇا پر پراڻا بل به پاس ڪونه ٿا ٿين.“  
حالانڪ هن محسوس ڪيو ته نيڪيدار ڪوڙ هڻي رهيو هو.  
پر پوءِ به هو ڪجهه چئي نه سگهيو.

”مان ته سوچيان ٿو جي اڃا به اها حالت رهي ته  
اڳتي گهر جو خرچ ڪرڻ به ڏکيو ٿي پوندو.“ ڄاڻل سڃاڻل  
نيڪيدار جي هر ڀيرو اکين ۾ وڻڻ ٿي، هو ڦڪي ڪل ڪلي  
ٻاهر نڪري آيو.

....

”ڪنهن جي چوري ڇو نه ڪيان.“ ڪو خيال کيس  
واپوڙي جيان وڪوڙي سندس وجود کي لٽوڙي ويو. پر  
سوچڻ جي سمنڊ ۾ غرق ٿيڻ کان اڳ به هن ڪو فيصلو  
ڪري ورتو.

”مون سدائين محنت جو ڪٺيو ڪاڌو آ. هاڻي چوري  
ڪري، بچڻ جي پيٽ ۾ حرام ڪيئن وجهندس.“  
”بڪ جي حالت ۾ سڀ ڪجهه جائز آ“ ڪو شيطانِي  
خيال آيس.

”پر آئون مري نه ڪونه رهيو آهيان.“ هن چڻ ته  
سڀ ڪنديون سوچون ٿڌي ڇڏيون ۽ پانيائين چڻ دل کي  
آنت مليو هجيس. هو پوئتي موٽيو پر لڳس، چڻ سندس پير  
ٻهڻ جا ٿي ويا هجن.

”گهر وارن کي ڇا چونڊس“ ياد آيس ته جوڻس بڪ  
کان بيٺي لڳي ڪٿ تي پيئي هئي ۽ ڏيڻس بي ستي.  
”گهر ۾ به ته ڪا شيءِ ڪانهي جو ڪٿي ڪپائجي“  
هو فت ڀات تي ويهي رهيو. هنگامن، رتوڇاڻ ۽ ڪرفيو، جتي

انساني زندگي جو نظام درهم-برهم ڪري ڇڏيو هئو، اتي سندس سوچون به مفلوج.

”سمجهه ۾ نٿو اچي ته ڇا ڪيان.“ گهر ۾ ٻارن جو پاڪارڻ، هن کان ڏٺو ۽ سٺو ٿئي ٿيو.

”ڪنهن گاڏي هيٺان پاڻ اڇلائي ڇڏ.“ وري هڪ ٻيو خيال ۽ سندس هٿ ازخود ڪيسي ڏي ڪڇي ويو.

”ها شناختي ڪارڊ به آهي“ هن جو ارادو پڪو ٿيڻ لڳو ”مالڪن کي پئسا به ملندا ته لاش به.“

”پر ان غريب تنهنجو ڪهڙو ڏوهه ڪيو آ- جنهن جي گاڏي هيٺان تون پاڻ اڇلائيندين.“ لڳس ڇڻ اهو سندس ضمير جو آواز هجي. ”هونئن به اها مڙسي نه ناهي“ هن جي ارادن جي ديوار ڇڻ نه ڪنهن زل-زلي جي لوڏن ڪري ٻهي پئي.

”واقعي منهنجا ٻچا ته سکيا ٿين يا نه پر هن جي نه تباهي ٿي ويندي.“ هو پڻڪيو ۽ اٿي هڪ طرف هلڻ لڳو.

”اي ڀاڻو وقفي ختم ٿيڻ ۾ باقي ڪيترو ٿاڻيم اٿي.“

پر مان لنگهندڙ هڪ ماڻهو چيس ۽ ڏٺائين ته هرڪو تيز تيز گهر ڏانهن وري رهيو هئو.

”شايد اسان جو نصيب ئي ايترو لڪيل آ.“ هو سدائين پنهنجي نصيب تي پاڙيندو هو. هلندي هلندي هن جون نظرون روڊ جي ٻنهي پاسي ٺهيل وڏن وڏن بنگلن ڏي ڪڇي ويون.

”انسان ته سڀ انسان آهن، پوءِ قدرت وٽ هيءُ به اڪيائي ڇو.“ نصيب تي ايمان رکڻ واري سوچ پهريون ڀيرو ڦيرو کائڻ لڳو ”هڪڙو جو پورهيو ڪرڻ وارا پيسٽ بڪيا ۽ انهن جي ڪمائي تي ويهن وارا امير ڇو آهن..... ڇڻبو ته خدا وٽ به انصاف ڪونهي“ هو چين ۾ پڻڪيو ۽ بي اختيار ڪل نڪري ويس.

”بيڪ بيمان ڪيو آ نه ته اڳ ۾ ته ڪڏهن به ائين  
ڪونه سوچيو اٿم.“

....

لنگن ۾ ڪٽي ست ٻه ڪونه هوس پر پوءِ به هن وقت  
کان اڳ گهر پهچڻ جي ڪٽي. سندس پنهي پاسي وڏا وڏا  
بنگلا هئا. هلندي هلندي ڏٺائين. هڪ بنگلي جو در ڪليو.  
باروئن چانورن جي وڏي پلمٽ ۽ ماني جا ڪجهه پور، پيٽ  
جي اوٽ ۾ اچي ڪريا. ماني ڏسي هڪ رولو ڪتو ڊوڙندو  
اچي چانور کائڻ لڳو. هو تڪو تڪو اڳتي وڌيو.

”نڪر“ هن ڪٽي کي هڪل لاءِ رهڙ ڏني.  
”نهنجو ڪهڙو ڏوھ، ڪيو اٿائين جو تڙينس پيو.“  
ڪنهن جي آواز تي لوڻو هڻي ڏٺائين، ٻه ماڻهو سندس پويان  
پويان اچي رهيا هئا.

”چڏ ته ساسي ڪاڻي پيٽ پري. توکي ڪس نه  
ڪونه ٿي لڳي نه“ همراه اڳتي وڌي ويا، هو هڪي ٻيهي  
رهيو ۽ چين ۾ پٽڪو ڪيائين.  
”هنن کي ڇا ٻڌايان ته ڪٽي کي هڪلي، اهي چانور  
مان پاڻ ڪٽندس.“

....



## پوڄا

بافتي جي وڏن گيڊن واري ميري مهري پاڌل پوڙهو ملاح، سو روپين جي آسري تي، پنهنجي پوري سگهه سان، بيڙي جو چيو هلائيندو رهيو، پر لڳو ئي درياءَ جي لهرن اڳيان سندس اها ڪوشش اجاڙي هئي. حالانڪ هن ڪم ۾ ويهن ٻاويهن سالن جي نوجوان نينگري به ساڻس گهٽ همراهي ڪرائي رهي هئي. سياري جي ٿڌ ۾ سندن منهن تي آيل پگهر جا ڦڙا ۽ ناسن مان نڪرندڙ تيز ساهه ڪيڻ جا آواز هنن ٻنهي جي ڪيل ڪوشش جو ثبوت هئا. هو پوري ڪلاڪ کان بيڙي هلائيندا رهيا پر مشڪل سان ڪو فرلانگ اڌ به مس چريا ۽ کين آسرو گهٽ هئو ته ڪو هو جلدي پنهنجي ماڳ تي رسندا. هوا سامهون هڻڻ ڪري هو سڙهه به چاڙهي ڪونه ٿي سگهيا. ان ڪري چيو هلائي، اڳتي وڌڻ کان سواءِ ٻيو ڪو چاڙهو به ڪونه هون.

”چاچا بيڙيءَ ۾ اڏجڻ چو نٿو لڳرائين.“ ويلن مان هڪ چڻي سنڌيءَ ۾ چيو. هو ثقافت جو صاحب هئو ۽ هن مهل پرڏيهه مان آيل ٻن مهمانن کي سکر ويجهو ”ستين جو ٿان“ ڏيکارڻ پئي ويو.

”پنهنجا اهڙا ڀاڳ ڪٿي.“ سنڌي صاحب جي ڳالهه ٻڌي پوڙهي ملاح چيو ”انجڻيون“ به هزارن جي ملهه ٿيون ملن سائين.“

”چاچا، سڄي عمر ڪمايو اٿئي، به ٿي هزار ڪي وڏا ته ڪونهن.“ پوڙهي ملاح کلي ڏنو.

کڳي جي قسم جون فوجي مڇيون، سکر کان مٿي، ڪن غير ملڪي فرمن، سنڌونديءَ ۾ پالڻ لاءِ ڇڏيون آهن.

”اسان جا ته ابا حال هيتا ۽ سور هيتا اٿئي. ڪيڪري ۽ ڪاري ڪلهي تي، ته به پيٽ قوت جي گهٽي.“

”پر ڇاچا، مڇين جو اگهه ته آپ تي آ.“

”سائين مڇي به هوندي ته اگهه ڪندي نه.“ سنڌي صاحب، مهاڻي جي ڳالهه نه سمجهندي کيس ڏٺو. پوڙهو ملاح چئي رهيو هئو ”ڪوڙي وٽ پتل پئي ته پلو هيٺ ئي رهجي ويو. ڇا جو زندهه پير جو سلام. ڇا جو مٺي جو سير. پلو ته اڄ اسان مهاڻن لاءِ به املهه ٿي پيو آ.“

”۽ مڇي“ سنڌي صاحب ائين ئي ڳالهه وڌائڻ چاهي.

”سائين غريبن جو گذر هئو اسان جو مهران. پر هاڻي ته ٻڌون پيا، جتي ڪٿي بند اڏجي ويا آهن. هاڻي ته ڪو بچيو سچيو پاڻيءَ ڇڪو هيٺ اچي ٿو نه ته سنڌو جي پيٽن ۾ واري پئي اڏامي.....“ پوڙهو ملاح شايد سورن جو سٽيل هئو. هو چوڻ لڳو ”اسان ته سائين هتي ڪنگ به اچيا مرندي ڏٺا آهن..... اڃان به ڪٿي ڪا ڪرڙي سمجهندي هئي ته ان تي وري فوجي مڇين جو مارو آ.“

”پوءِ ته گذر سفر به ڏکيو ٿيندو هوندو.“ سنڌي صاحب چيو.

”بس ابا مڙهي سنڌو جي ٻاجهه آ جو پيا تڳون، نه ته پيا هتي ته وڻ به ويري آهن.“ پوڙهي ملاح پنهنجي عمر پٽاندڙ پورو ماضي اٽلائي ڇڏيو هئو.

ائين اوچتو هوا پنهنجو رخ بدلايو ته نينگر جي منهن تي سرهاڻي اچي وئي.

”واڻ سٽائو آ. اٽ ته سڙهه ڇاڙهيون“ هن چيو. آواز ٻڌي، اچي ڏاڙهي واري پيرسن، هڪ نظر آپ ڏي ڏٺو ۽ چيو ڇڏي چيلهه تي هٿ ڏئي اٿي بيٺو.

”ها. نه ته اڪٽي هلي ڪونه سگهنداسين.“

هوا جي سامهون سڙهه ڇاڙهن جو ڪم، جيئن ته هنن

ٻنهي جي وس کان ٻاهر هئو، ان ڪري هو مدد لاءِ، ٻيڙيءَ جي ٻاچل تي ويٺل همراھ ڏي ڏسڻ لڳا. سنڌي صاحبوڪ جي زبردست ٻوڙهي جي مجبوريءَ کي تاڙي ورتو ۽ اڳتي وڌي آيو.

”ڇاڇا۔ مان به همراھي ڪرايان.“ سنڌي صاحب ائين ئي خوش مزاجي مان چيو ته ٻوڙهي ملاح مرڪي ڏنو۔  
 ”اڙي صاحب، اسان جي عيبن ڏي ئي نه ڏس.“ هن شايد اها ٿوڪ سمجھي هئي.

”نه ڇاڇا۔ مون واقعي اوهان جي مدد ڪرڻ پئي چاهي.“

”تنهنجي مهرباني ابا۔ هاڻي ته ڪم ٿي ويو۔“  
 سڙھ ڇاڙھن کان پوءِ ٻيڙيءَ جي رفتار وڌي ويئي ۽ ٻوڙهو ملاح، رسو سنڀالي، ٻيڙي جو رخ سڌو رکندو آيو.  
 ”ڇاڇا۔ سڙھ ڇاڙھن واقعي خفي جو ڪم آ.“  
 ”پر ڇا ڪجي پٽ۔ بکڻي پيٽ لاءِ پٿر ٽڪڻ به ڄڻ ڪجهه ناهي.“

ٻوڙهي جو پيٽ پٺيءَ سان لڳل هئو۔ هو چوڻ لڳو،  
 ”ماڻي ڪپي لاءِ عمر گذري آ انهن لهرن سان لڙهندي۔  
 ڪڏهن هيٺ ڪڏهن مٿي، ڪوھ جي ڏيڏر جيان، اسان جو ته يار سڀ ڪجهه سنڌو جو پيٽ آ.....“  
 ”پٽ ته هوندئي نه.“

”نه ابا“ ٻوڙهي کان ٿڌو ساھ نڪري ويو.  
 ”شادي ڪونه ڪيئي ڇاڇا؟“ سنڌي صاحب پڇيو.  
 ”ڪئي هئيم“ ٻوڙهو ملاح، اڌ صدي اڳ واري ماضي ڏي هليو ويو. ”ڀاڳل منهنجي لاءِ ڀاڳ بڻجي آئي هئي.... جهڙو رزق، تهڙو اولاد۔ رڇ ڪٽي ويندا هئاسين ته منجهند کان اڳ ئي مچيءَ جي ٻيڙي ڀري موٽيس....“ ٻوڙهي ٿڌو ساھ کنيو. ”وڏي نصيب واري هئي ڀاڳل۔ به پٽ ڇڻي ڏنائين

پر قسمت ڪونه سٺا. ٻچڙا ته اک ۾ ٺٺي موڪلائي ويا. پاڪل به ڪونه ترسي. هو منهنجو سڀ ڪجهه کڻي وٺي صاحب.... پاڪل نصيب، سڪ، سڀ ڪجهه کڻي وٺي. ”پوڙهو ڏک ۾ پريل هئو.....“ ”آئون ته سالن پڄاڻان، کيس وساري نه سگهيو آهيان.“ ڳالهه ڪندي پوڙهي جون اکيون ڀرجي آيون ۽ هو هٿ جي پٺي سان پنهنجي تنهن ۾ آيل پاڻي اڳهڻ لڳو ”نه رڳو ايترو پر ان کان پوءِ اڄ سوڌو هٿ کي ڪڍڻ به سنئين لڳين ڪونه ڀانيو اٿم“ هو ائين ئي ڪنگهڻ لڳو. ”هاڻي نه ڪئين بيماريون وڪوڙي ويون آهن.“

”ڇاڇا. هيءَ تنهنجي ڌيءُ آ“ سنڌي صاحب، نوجوان چوڪريءَ ڏي ڏٺو.

”نه سائين اها منهنجي ٻي زال آ“ پوڙهي کان خبر ناهي الاڻي ڇو وري به ٿڌو ساهه نڪري ويو. ”سوڌ جي ڌيءُ آ. مٿن زور ڪري پرڻايو ته من به پيڙهي وڌي پئي. پر اسان ۾ هاڻي ڇاهي.... مڙئي آ مٿل لڏي کي گهٽو.....“ آئون ته يار تڏهن ئي مري ويو هوس جڏهن پاڪل پلانڊ ڇڻا. ”پوڙهي ورائيو ۽ سنڌي صاحب، پيڙي جي اڳياڙي تي ويٺل نوجوان نينگريءَ ڏي ڏٺو. کيس پوڙهي ۽ چوڪريءَ جي عمر ۾ آپ ڌرتيءَ جيترو فرق نظر آيو. سنڌي صاحب محسوس ڪيو ته مڙس جون اهڙيون ڳالهائون ٻڌڻ کان پوءِ به هن پنهنجي منهن ۾ سِر نه وڌو.

”ڇا. هي هن سان ظلم ناهي“ سنڌي صاحب سوچڻ لڳو ”ڇا اسان اڃان به هنن کان، پنهنجي ور سان پيار ڪرڻ جي اميد رکون.“

”نوهان جي سنڌ واقعي سهڻي آ.“ هڪ پرڏيهي مهمان مرڪي چيو، هن شايد کيس چوڪري جي سونهن کان متاثر ٿيندي ڏٺو هئو.

”نوهان اڃان اسان جي سنڌ کڻي آ.“ سنڌي



صاحب به ائين ئي ورائيو. پرڏيهي مهمان کي ڪوبه جواب ڪونه سمجهيو. هـو چپ چاپ چوڪريءَ ڏي ڏسڻ لڳو. نوجوان نينگري کي، چيٽ جو ڪري وارو چولو، سوسي جي ستن ۽ اجرڪ ويڙهيل هئي. هن جي خاموشي به چڻ سندس حسن ۾ واڌ آڻي رهي هئي.

”اسان ڪاڏي پيا هلون.“ پرڏيهي مهمان پڇيو.  
 ”اسان انهن عورتن جو آستان ڏسڻ پيا هلون، جن پنهنجي عزت جي بقا لاءِ پاڻ مٿايو پر آبرو نه وڪي.“  
 ”ڇا هتي ائين به ٿيندو آ.“ پرڏيهي مهمان جي اکين ۾ عجب هو.

”ها. هتي ائين به ٿيندو هئو.“ سنڌي صاحب ٿڌو ساه کڻي چيو، لڳو ٿي چڻ هو هلندڙ وقت کان خوش نه هئو. پوءِ به چوڻ لڳو.

”سنڌياڻي. سنڌ جي ڄاڻي جو پيار، صرف ۽ صرف پنهنجي ور لاءِ هوندو آ اهوئي ان جو ڌرم آ ته اهائي ان جي پوڄا.“ پرڏيهي مهمان، ڪن لائي پنهنجي ميزبان جون ڳالهائون ٻڌڻ لڳا. هو چئي رهيو هئو. ”هتان جي ڄاڻي پنهنجي ور کي ائين پوڄيندي آ جيئن سڄو سنڌي، سنڌ ڌرتي ۽ هن درياءَ کي.“ درياءَ جو نالو ٻڌي پرڏيهي مهمان، گندڙن جيان لمٽي ايندڙ چولير ڏي ڏسڻ لڳا. لهرن جي ڪري، ٻيڙي هندوري جيان هيٺ مٿي ٿي رهي هئي. پنهنجي ميزبان جي ڳالهين مان پرڏيهي مهمان محسوس ڪيو ته هن کي سنڌو درياءَ لاءِ اڻ ڪم عقيدت هئي.

”تاريخ جي ڪتابن موجب، سنڌوندي، بهشت مان نڪرندڙ چئن ندين مان هڪ آ ۽ اسان جو ايمان آ ته جنهن به هن جو پاڻي پيتو سو دوزخ ۾ ڪونه ويندو.“ سنڌي صاحب چوڻ لڳو. هن جي اکين جي تيرن مان چلڪندڙ پاڻي صاف ظاهر هو ”ڇو ته مهراڻ جون هي چوليون ماءُ جي هنج سمان

آهن ۽ ماءُ پنهنجي ٻچن کي ڪڏهن به ڏک ڪونه ڏيندي آ. ”  
 پوڙهي ملاح جي ڪنگهڻ تي سنڌي صاحب کيس ڏٺو.  
 هن سگريٽ ڊڪائي ڦوڪ ڀري هڻي. جنهن سندس آندڻ ۾ باهه  
 لائي ڏني. هو ذري گهٽ ڪرندي بچيو. جوڻهس ٻوڙندي  
 اچي کيس چنبڙي.

”پنجاهم پيرا چيو اڻمان ته نه چڪيندو ڪر. پر توکي  
 ڪير سمجهائي.“ ”اڙي مون کي ڪجهه نٿو ٿئي.“ پوڙهي  
 سهڪندي چيو.

”افعال مان ته نڪري ويو آڻ - پيو چا ٿيندئي“ هو  
 پاڻ ۾ وڙهڻ لڳا. پوڙهو هيٺ ويهي رهيو ۽ چوڪري سڙه  
 سنڀالڻ لڳي.

”نيرانبي هيانءُ ڦوڪ ڀري اٿم تڏهن چڪ وڌو اڻائين“  
 ”هونئن به تون رڳو پنهنجي مرضي ڪندو آڻ.“  
 ”چاچا سگريٽ واقعي بيماري آ“ سنڌي صاحب سندن  
 جهيڙو ختم ڪرائڻ لاءِ وڃ ۾ ڳالهائيو.

”بس ابا. مڙيئي به ٿي ڦوڪون ڀريندو آهيان.“  
 پر ڏيهي مهمان وات پئي پئي ڪري پڻ پڻ ٻڌڻ لڳا.  
 ائين پيڙي ڪناري تي اچي لڳي ته هو سڀ اٿي بيٺا.  
 ”اٿو ڊاڪٽر“ سنڌي صاحب انگريزي ۾ پنهنجي  
 مهمانن کي چيو. ”ڊاڪٽر“ جو لفظ ٻڌي، چوڪريءَ جا  
 ڪن ڪڙا ٿي ويا ۽ ان کان اڳ جو هو پيڙي مان هيٺ  
 لهڻ، چوڪري ٽپ ڏئي، ڪناري تي بيٺل سنڌي صاحب جو  
 اڳ جهلي بيهي رهي.

”ادا هي ڊاڪٽر آ“  
 ”ها.“

”ادا. هن کي چئو. خدا لڳ منهنجي مڙس جي دوا  
 ڪري“ پوڙهي ملاح جي جوان زال هٿ ٻڌي چوڻ لڳي -  
 ”پر... پر هي دوائن وارو ڊاڪٽر ته ناهي“

”ڇا ٿيو.“ هڪ پرڏيهي مهمان، هنن پنهي کي ڳالهائيندو

ڏسي پڇيو.

”توهان جي ’ڊاڪٽر‘ هئڻ جو ٻڌي، هي اوهان کي پنهنجي مڙس جي علاج لاءِ چئي رهي آهي.“

”پر آئون دوائن وارو ڊاڪٽر ته ناهيان.“ پرڏيهي مهمان چيو، ”توهان هن کي ٻڌايو ته مان تاريخ جي علم جو ڊاڪٽر آهيان“ ۽ پوءِ چوڪريءَ ڏي ڏسي چوڻ لڳو.

”معاف ڪجو. مان اوهان جي ڪا به مدد نٿو ڪري

سگهان.“

”هي دوائن جو نه پر علم جو ڊاڪٽر آ“ سنڌي صاحب

پوڙهي ملاح جي جوان زال کي چيو ۽ اڳتي وڌي ويو. چوڪري ويڳڙن جيان کين پٺيرو ويندي ڏسندي رهي.

”ستين جي ٿان“ ڏانهن ويندي پرڏيهي مهمان، پنهنجي

ميربان کي چيو.

”توهان سچ چيو هئو سر ته، سنڌي عورت جو پيار

صرف ۽ صرف پنهنجي ور لاءِ آ.“

....

## ڪپيل هٿ

سند جي ستن ضلعن جو صاحب هوندي به مون کي پنهنجي دادلي ڌيءَ سڀي جو اهو انگل پورو ڪرڻ، وس کان ٻاهر لڳو. منهنجو اڪيلو ٻار، سڀي، جنهن کي اسان پيار مان رابيل، سندو، گل يا ڪونج سڏيندا هئاسين، مون لاءِ منهنجي ديس جي مٿي جيان هئي، مٿي، جيڪا اسان جو جيون، آس، اميد، ۽ آسپس آ، جنهن سان نينهن جا ناتا ۽ جيءَ جون تارون جڪڙيل آهن، ان مٿي ماما جهڙي ڪونج کي ائين ڏکارو ڏسي منهنجي من ۾ وڌ پوڻ لڳا ۽ ڪوشش ڪيم ته ڪنهن نه ڪنهن طريقي سان کيس انهي ضد تان لاهيان پر هن اڳيان منهنجو ڪوبه حيلو ڪونه هليو ۽ مٿي کي هٿ ڏئي ڪنڌ هيٺ ڪري ويهي رهيس. مون کي چٻڙ ڏسي، سڀي ست ڏئي پنهنجو انگريزي جو ڪتاب ڦاڙيو ۽ چوڻ لڳي:

”توهان ڪوڙ ڪندا آهيو ته توهان کي سند جي تاريخ سان پيار آ.“

عام ٻارن جي پيٽ ۾ تمام ذهين، منهنجي ڌيءَ، ڦڙتي سان سوال ڪندي ۽ جواب ڏيندي آ ۽ اهڙن ڳالهين تي چنڀي، آئون هر ڀيرو کيس هيٺائين نه چاهيندو آهيان. ان ڪري هن مهل به سندس ڳالهه، تي ڪاوڙجڻ بجاءِ کيس ڏيرج سان سمجهائيندي چيم:

”ائين ناهي گل. سند جي تهذيب، تاريخ ۽ ادب اسان جو ورثو آ. ۽ انهن شين کي پاڻ کان پري ڪري اسان ماڻهو جي نه سگهندا آهيون.“



اها حقيقت به هئي ته توڙي ڪٿي آئون اعليٰ سرڪاري صاحب هوس، پر مون کي پنهنجي ڏيهه جي تاريخ ۽ تمدن سان ان مٿي صحبت هئي. آئون انهن ماڻهن مان هوس جيڪي پنهنجي تهذيب کي وسارڻ بجاءِ ان تي فخر ڪندا آهن. ان ڪري پنهنجي پونير کي پنهنجي تاريخ بابت ڄاڻ ڏيڻ واري فرض کي سمجهندي، مان به اڪثر سڀي کي اهڙن قاريخي اهميت وارن هنڌن تي وٺي ويندو آهيان، جيئن کيس ڏيهه جي ماضي ۽ ماضي جي هيرن بابت خبر رهي. مون کي سنڌ جو ڪوبه اهڙو تاريخي هنڌ ڪونه ٿو سڃڻ، جيڪو مون سڀي کي نه ڏيکاريو هجي. سڀي به توڙي ڪٿي ڏهن ٻارهن سالن جي هئي، پر اهڙن هنڌن تي هلي، مون کان تمام گهڻا دلچسپي وارا سوال پڇندي هئي ۽ مان اهو ڄاڻي خوش ٿيندو هوس ته منهنجي نياڻي کي ننڍي لاکون ئي ڌرتي جي تاريخ سان گهرائپ آ. هونئن به ڏيهه جي ماضي سان دلچسپي، ديس جي محبت جو اهڃاڻ ئي ته هوندي آ. اهڙي نموني، سڀي ڪالهه شايد پنهنجي اسڪول ۾، تاريخ جو ڪو سبق پڙهي، مون کان ان ڪهاڻي جي هير جي يادگار ڏسڻ جو انگل ڪيو. جيڪو ڪم منهنجي وس نه هو ۽ ان ڳالهه تان ئي اهو ڪيتو شروع ٿيو.

اسڪول جو ڪتاب ڦاڙي به آڌ ڪري به سڀي جو من نه سرچيو. هن سٺ ڏٺي پنهنجي ٻين ڀڳي ۽ ان جي مس بيم شيت تي هارڻ لڳي.

”ائين نه ڪر گڏي، ائين گدلا ٻار ڪندا آهن“ مون ٻوڙي اچي سڀي کي جهليو پر هن مون تي مس اڇلائي، پنهنجا هٿ ۽ منهنجو منهن به خراب ڪري ڇڏيو.

”جي توهان منهنجو ڇوڻ نه مڃيندا ته آئون ساري گهر جو سامان پڇي ڇڏيندس.“

”ته ٻوه هل ته پٽ شاهه تي هلون. جتي لطيف سائين جو روضو ۽ ڪراڙ ڍنڍ جا نظارا ڏسندا سين.“ توڙي ڪٿي مون

ڄاتو پئي ته ڪراڙ ڏنڊ، اڳين ڪراڙ ته پر گند ڪچري جو  
ڊبر هئي تنهن هوندي به سڀي جي وارننگ کان ڊڄي، کيس  
مڃائڻ لاءِ چيو:

”اتي هلي، ٻيڙي ۾ به گهمنداسين.“

”پٽ شاهه تي هلي لاءِ ته بار بار ٿا چئو - باقي.....“

سڀي کي منهنجي صلاح نه وئي ”نه هلنديس - نه هلنديس.... نه  
هلنديس“. هن منهنجي رت رد ڪندي، چڙ مان چيو ۽ آواز  
جي شدت مان محسوس ٿيو ته سندس ڪاوڙ جيئن پوءِ ٿيڻ  
وڌي رهي هئي.

”نه پوءِ دادو هليون“ سون ٻي رت ڏني ”اتي اسان  
شهيد بلال سمڙي جو روضو ڏسنداسين، جنهن کي ارغونن گهاٽي  
۾ ٻيڙايو.“

”مون ڏٺو آ“

”اسان قلندر جي روضي تي به هلنداسين“

”ضرورت ناهي“

”نه پوءِ ڀلا سانگهڙ هليون - جتان جي مڪي ٻيلي مان  
انگريزن خلاف حر تحريڪ شروع ٿي هئي - جنهن ۾ سنڌي  
عورتن به مردن جيان مليٽري جا ڪپڙا پائي ڌاري فوج جو  
مقابلو ڪيو ۽ اهڙي ويڙهه کان تنگ ٿي، انگريزن کي  
سن ۱۹۴۲ع ۾ برصغير ۾ پهريون ڀيرو سنڌ ۾ ٺٽي مارشل لا  
لڳائي پئي.“

”توهان حر تحريڪ جي نه ڳالهه ڪيو ٿا پر....“

”پر تنهن جو اهو انگل پورو ڪرڻ منهنجي وس  
۾ ناهي.“

”توهان جهڙي ستن ضامن جي صاحب لاءِ اها وڏي ڳالهه  
آ ته پوءِ مان ٻيو ڪجهه به نه ڏسندس“ سڀي ڪروڙ ڀريل اکين  
سان ڏٺو ۽ ڀر ۾ رکيل شيشي جو گلاس کڻي زور سان ڀت تي  
هنيو. ٿل ڪلاس جا ٽڪرا سڄي ڪري ۾ ڪنڊري ويا ۽ ڪجهه

چيٽيون ته مونکي به لڳيون.

”ڏس ڪيڏي نه خراب ڳالهه آ.“

”پلي هجي“ مون عارضي طور منهن ڦٽايو پر سڀي ئي ان جو اثر نه ٿيندو ڏسي کيس نرمي مان چوڻ لڳس، ”پر ان ۾ ته تنهن جا منهن جا پير به ڦٽجي پوندا.“

”پلي ٿين“ هن ساڳي نوع ۾ ورندي ڏني ۽ آئون جيئن ئي هن جي ڀرسان آيس ته هو ٽپ ڏئي ڪمري جي ٻي ڪنڊ ۾ وڃي بيهي رهي. مان پريشان هوس ته ڏي ۽ جي روپ سنڌ ڌرتي کي ڪيئن پرچايان. جنهن سان منهنجو ابد کان وٺي ازل تائين رت ۽ روح جو رشتو آ. ان کي اک ۾ ڏسي، آئون ڪيئن ٿي جي سگهيس، هونئن به ڇا ڪو ماڻهو ساڻه سوا هلي سگهندو آ. ائين خيالن ٿي خيالن ۾ مان سوچڻ لڳس ته سڀي سچ چئي رهي هئي. ”مان سنڌ جي ستن ضلعن جو هڪ برجستو عملدار هوس. ايتري قدر جو منهن جي انتظام هيٺ آيل علائقن ۾، ڪڪ به منهنجي مرضي کانسواءِ چري نه ٿي سگهيو. پر تنهن هوندي به پنهنجي سڪيلڊي جو اڇ وارو انگل پورو ڪرڻ بابت سوچي مون پاڻ کي بيوس ۽ لاچار ڀانيو مان، جنهن کي سنڌ جي تاريخ ۽ تهذيب سان ان ڪٽ پيار هو، ان مٿي اختيارن هوندي به ڪجهه ڪرڻ پنهنجي وس کان ٻاهر لڳم ۽ سنڌ جي ستن ضلعن جي اچي ڪاري جو مالڪ هجڻ واري خوشفهمي به واءِ جيان دماغ مان نڪري وئي. مان اهو سڀ ڪجهه سڀي ٿي سگهيس، پر سڀي کي ڏک ۾ ڏسڻ ڄڻ شاهه رڳ تي هٿ رکڻ برابر هئو جيڪا پنهنجي آڻي جي ڪري ڪمري ۾ هيڏي هوڏي ٻوڙي رهي هئي. مونکي اهو به ڊپ هو ته ڀڳل گلاس جا پڪڙيل ٽڪر کيس وڌي نه وجهن، ان ڪري کيس ريجھائڻ جي ٻي ڪوشش ڪيم.“

”هل ته صبحاڻي ٿر هلي، مارئي واري عمر جو ڪوٽ ڏسون.“

”مان نه ڏسندس“

”پوءِ ڀلا ننگر پارڪر هلون، جتي سون ورنِي ڪارونجهر جي ڇانو ۾ ڌاربن خلاف وڙهندي روپلي ڪولهي جان ڏني. اتي اڄ به مور پيا ٽهوڪا ڪن.“

”مون مور راڻي باغ ۾ ڏٺا آهن.“

”پر ڪارونجهر وارا مور ته آزاد اڏامندا وٽندا آهن“

”اڄ ڪلهه ڪوبه آزاد ڪونهي“ سڀي چيو. هن جا ڪڏهن ڪڏهن اوچتو چيل جملا، مونکي اهڙا ته چپنڊڙ لڳندا آهن جو گهڙي ڪن لاءِ ماٺ اچي ويندي آ. سڄ چوندا آهن ته ”اڄ جو ٻار، صبحاڻي جو پيغمبر آ.“

ويرم رکي ڪنڌ ڪٽي ڏنم، سڀي اداس منهن سان، کليل دري مان، ٻاهر اپ ڏانهن ڏسي رهي هئي. مونکي هيانءِ ۾ هٿ پئجي ويا. سنڌ جا واهل وستیون ويران ۽ سنڌو جي پيٽ ۾ واري اڏامندي نظر آيم، جتي آدم ته ڇا پر ڪنگ به ڇڻ اڃا مرندا هجن.

”اها جي حالت رهي ته اپ ڦاٽي پوندو“ آئون چين ۾ پٽڪيس.

”توهان مون کي رڳو زبان سان اسان چوندا آهيو“

سڀي جي سڌڪي، منهنجي سوچن جو سلسلو ٽوڙي ڇڏيو. هوءَ چئي رهي هئي ”امڙ سان پيار ڪرڻ وارا ته ماءُ جي مان لاءِ جان به ڏيندا آهن.“ لڳم ڇڻ ڪنهن منهنجي وجود کي وڌي ڇڏيو. مونکي پنهنجو ساهه منجهندو محسوس ٿيو. ٻوڙي ڪونج کي ٻڪ ۾ ڪير ۽ سندس ڳوڙها اگهڻ لڳس.

”نه پوءِ آئون توکي اهڙن ئي سنڌ تي سر ڏيڻ وارن جو يادگار روپا ماڙي ڏيکارڻ ٿو هلاڻ، جن ڌارين سان جنگ ڪندي ويرا واه ۾ پاڻي بدران رت وهايو.“

سڀي انڪار ۾ ڪنڌ لوڏي جواب ڏئي ڇڏيو ۽ پاڻ ڇڏائي وري به ساڳي دري وٽ وڃي بيٺي. مونکي پنهنجو پاڻ



تي خار اچڻ لڳا جو سڀي کي سِير تي هلڻ جو چئي اها ڳالهه ياد ڏياريم.

”پلا نئي هاڻ“ مون چيو ۽ سڀي ڪو مايل منهن سان مون ڏي ڏٺو. ”تو کي خبر آ ته ٿٽو، دنيا وارن لاءِ عرق ٿاڻي اٿئي. جنهن پرنگالين کان وٺي، ارغونن، افغانن ۽ مغلن جا ڏاڍ ڏٺا ۽ سور سٺا جتي علم جا خزانا ساڙيا ويا ۽ سچ چوڻ تان شاهه عنايت شهيد ٿيو“ مون ڏٺو، سڀي ڪجهه به نه ڪئي، چپ چاپ مون ڏانهن ڏسندي رهي. الاڻي چو آئون ان خوشنهمي ۾ هوس ته شايد کيس سندس هوڏ تان هٽائڻ ۾ ڪامياب وڃان، ان ڪري چوڻ لڳس.

”ترخان حاڪمن، فارسي نه پڙهائڻ تان ٿئي جي آخوند صالح جي چپ ڪٽرائي. مرزا باقي بيگ، پنهنجي دربارين کي مٿي جون مانيون ڪارايون ۽ پٽ مرڻ تي هن عورتن جا ٿڻ ڪپرايا ۽ مردن کي هاڻين جي پيرن هيٺان پيڙايو“ آئون ڳالهائيندو رهيس پر لڳم چڻ سڀي کي انهن مڙني ڳالهين سان ڪابه دلچسپي ڪانه هئي. مون ٿئي سان واسطو رکندڙ سنڌ جي تاريخ جا ڪي واقعا ياد ڪيا ۽ چوڻ لڳس:

”هتي ئي ارغون حاڪم شاه شجاع سونيوڻ واليون هٿ ڪرڻ لاءِ ڏهن هزار عورتن جا ڪن ڪپرايا، اهوئي ڪينجهر، مڪلي، پنيور ۽ هاليجي وارو، ڌرتي تي بهشت سمان ٿٽو، ڄام نظام ۽ دولهه دريا خان جهڙن جو آخري آرامگاهه به آ ته اتي آمريت جا آثار به آهن“ مون ڏٺو، سڀي جي منهن جو ورن بدليجڻ لڳو پر پوءِ به چيم ”اسان اتي ماڻي مڪلي جي قبر به ڏسنداسين ته ساموئي جو قبرستان به.“

”نه- نه- نه“ سڀي جي رڙ تي مون کان چرڪ نڪري ويو. ڏٺم هوءَ پنهنجون ٻانهون زور زور سان دري جي فرش تي هڻي، هٿ جون چوڙيون پڇي رهي هئي. ٿڌل ڪانچ جا ٽڪرا سندس ٻانهن جي ڪچڙي ماس ۾ ڪپي ويا ۽ رت ٺهنديون

ڪري وڃڻ لڳو. سندس هٿ ۽ ڪپڙا رت ۾ لال ٿي ويا هئا. سڀي جي رت، منهنجو سام ڪڍي ڇڏيو. اهو سڀ ڪجهه مون لاءِ موت سمان هو. آئون ڊوڙي سندس ويجهو آيس ۽ ڳوڙها اڳي ڪيس پرچائڻ جي ڪوشش ڪيم پر هن کي ماڻ نه آئي. ”توهان شهيد بلاول، دولهه، دودي ۽ شاهه عنايت کي نه ٿا وساري سگهو.“ سڀي سڏ ڪندي چوڻ لڳي ”توهان کي ڪارونجه جو روپلو ۽ حرن وارو مڪي پيلو ياد آ. توهان کان عمر جو ڪوٽ ۽ ويرا واه نه ٿا وٺن. پر توهان منهنجو مڪڙو انگل به پورو نه ٿا ڪري سگهو.“ سڀي جون اکيون ڳوڙهن سان تر هيون. سڏڪن ڀرڻ تي هن جو آواز گهڻو ٿيندو ويو. مونکي سمجهه ۾ نٿي آيو ته ڇا ڪيان. سڀي جي ان استاد تي باهم اچڻ لڳي، جنهن، هن کي تاريخ جو اهو سبق پڙهايو هو. سڀي جا سڏڪا، جيئن پوءِ ٿيڻ وڌندا ويا. ۽ کيس چنڊڙي چوڻ لڳس:

”آئون توکي سٺا رانديڪا ۽ نئين گاڏي وٺي ڏيندس“ سڀي پوءِ به ماڻ نه ڪئي. الاڻي چو مون پنهنجو پاڻ کي بيوس ۽ لاچار سمجهيو. سڀي جي انگل بابت سوچي، مونکي لڳو ڇڻ مان بي اختيار، هٿن ڪپيل شخص هوس، جنهن جي وس ۾ ڪجهه به نه هو.

”ڇا ڳالهه آ. ڇا ٿيو“ صبح کان عورتن جي ڪنهن فنڪشن ۾ ويل منهنجي زال مومل، ڪمري ۾ ايندي چيو ۽ تڪڙي تڪڙي سڀي ڏي وڃڻ لڳي.

”منهنجي ڪونج کي ڪنهن ماريو“ سڀي مون سان هڪ اهڙو انگل ڪيو آ، جيڪو پورو ڪرڻ منهنجي وس ۾ ناهي.

”پر تون ته ستن ضلعن جو صاحب آهين. پوءِ به ڏيئي جي ننڍڙي ڳالهه نه ٿو مڃين“ منهنجي زال رڙ ڪئي ”ڇڻو ته تون به سڀي سان پيار جون ٺلهيون ڳالهيون ڪندو هئين.“

”مان ستن ضلعن جو صاحب ٿم پر بي وس، لاچار ۽  
مجبور شخص آهيان مومل، جنهن جي هٿ ۾ ڪجهه به ناهي  
ڪجهه به نه.“

”تون هر ڀيرو نتائين ٿو- ڇو ته مون کي خبر آ ته تنهن  
جي انتظام هيٺ آيل علائقن ۾ صرف ۽ صرف تنهنجو حڪم  
هائڊو آ.“

”پر هي ڪم منهنجي هر حڪم کان مٿانهون آ“  
”ڇا؟“ مومل کان چرڪ نڪري ويو.

”ها مومل ها- ستن ضلعن جو صاحب هوندي به سڀي  
جو اهو ڪم ڪرڻ منهن جي طاقت ۽ اختيار کان ٻاهر آ-  
تون ائين سمجهه ته مان اهو روزانو شخص آهيان جنهن جا ٻئي  
هٿ ڪپيل آهن.“

”سڀي جو انگل پورو ڪرڻ لاءِ تنهنجا ٻئي هٿ ڪپيل  
آهن“ مومل عجب مان چيو  
”ها“

مون ورائيو.

”پر سڀي توسان آخر ڪهڙو انگل ڪيو آ... جيڪو  
پورو ڪندي تون ڪپيل هٿن سان، بيوس ۽ لاچار ٿي پيو  
آهين.“

”سڀي ضد ڪيو آ مومل ته مان...  
... ته مان کيس هوشو شيدائي جي قبر ڏيکارين“ مون  
هپڪندي چيو.

”هائي تون ئي ٻڌائي ته مان ڇا ڪيان“

## بي غيرت

لالا نوروز خان، ملڪ مشتاق، عمران پاڻي ۽ مان، هڪ ئي آفيس ۾ ڪم ڪندا، گڏ رهندا ۽ گڏ گهمندا هئاسين. ڪالهه شام جو اسان چوڪ واري هوٽل اڳيان، چپر جي لان تي ڪرسيون رکي، چانهن پئي پيتي ته ڪنهن هٿ ٽنگي قومي ٻولي ۾ سوال ڪيو.

”سائين- الله جي نالي روپيو ڏي“ ڪنڌڪڙي ڏنر سانوري رنگ ۽ موچاري شڪل واري ويهن ٻاويهن سالن جي نينگرِي سنهو ٻيري وارو چولو، چيٽ جي سٿڻ، ڦاٿل اجرڪ مٿي تي ۽ سال ڏيڍ جو نپل ٻار هنج ۾- هيڊي شڪل وارو ابهر، سندس چولي جي ٻري مان نڪتل ٻٻو چوسي رهيو هو- لڳو ئي ته چڻ هو باقي بچن ڏينهن جي مهمان هجي.

”سائين الله جي نالي روپيو ڏي“ هوءَ ليلائڻ لڳي.

”يار- پاڪستان ڏاڍي ترقي ڪئي آ“

”ها- رام ٽيري گنگا ميلي“ جو سين آ، ملڪ مشتاق

اندين فلمن جو شوقين هو.

”واقعي ملڪ صاحب- هيءَ ته منڊاڪني ڪي به ماري وئي“

”ادا- الله جي نالي ..... پلا ان آنا ڏيو“ هن وري

به ٻاڏايو.

”ٻڌي لالا- هتي ايندين ته هر روز اهڙا بنا سنسر ٿيل سين ڏسندين“ چوڪري جو آواز چڻ ڪنهن به نه ٻڌو ”قسم سان ته ڪوهاٽ به وسري ويندي“ ڪراچي مان آيل عمران پاڻي چيو.



”اڙي سائين- اهو ڇا- هي ته هونئن به تيار هونديون آهن“  
 ”ها رڳو ڪيسي جا بٽل ڪولڻا پوندا“

نوروز خان جي دل هڪ لڳي. هن فقيريائي ڏي ڏٺو

۽ پڇيائين:

”گهڻو وٺنديءَ؟“

”سائين الله جي نالي رپيو ڏيو- منهنجو ٻچڙو بيمار آ“

هن جي اکين ۾ بک، مجبوري ۽ بيوسي هئي- سندس سڪل  
 منهن مان به لڳو ٿي ته ڇڻ بٽن ڏينهن کان ڪجهه نه کائو

هجييس-

”پنجاه روپيه ڏيان“ ملڪ مشتاق واک ڏنو.

”نه ملڪ صاحب- مال ڏسي منهن ڪيو آ- ههڙا دانا

پنجاه ۾ ڪٿي ملندا“ عمران پائي، قدردانن جيان مرڪندي چيو.

”پائي پنجاه نه ته سو، جيڪا سنگت جي صلاح.“

”ادا منهنجو مڙس مري ويو آ- مون کي ٻچڙي جي

دوا.....“

”معني ته توکي به اسان جيتري گهرج آ نه...“ ملڪ مشتاق

پنهنجي ڇن تي زبان ڦيريندي دوستن ڏي ڏٺو ”ها يار- ڇهه

مهينا ٿي ويا آهن گهڻان نڪتي“. ملڪ مشتاق ساهيوال جو

وٺل آ ۽ ڏهين ٻارهين مهيني گهٽ ويندو آ.

”سڀني کي راضي ڪنديءَ ته پنجاه روپيه ماڻهو جي

حساب سان ٻه سو روپيه ملندي“ لالا نوروز خان ڏاڍو اڏاڻو

ٻڌي لڳو.

”ها- پنهنجي جاء به ويجهي آ“ ملڪ مشتاق جو شوق

ڇوٽ ڇڙهي ويو- هوء مونکي به الاڻي ڇو وٺڻ لڳي- ڇو مانس!

”نه سو ٿورا ته ناهن- دير وري ڪيتري لڳندي- وڌ ۾

وڌ ڪلاڪ ڏيد“. ڳالهه ٻڌي، هن پنهنجي اکين ۾ تري آيل

ڳوڙهن سان مونڏي ڏٺو ۽ پهريون ڀيرو سنڌي ۾ چيائين-

”ادا تون ته سنڌي آن - پوءِ به ائين پيو چوڻ“ سندس  
 ڳالهه ٻڌي آئون ڏاڍو شڪي ٿيس - ڪنڌ جهڪي ويو، سوچيم،  
 ڌرتي ڦاٽي ته ان ۾ غرق ٿي وڃان - هن هٿ جي پٺيءَ سان  
 پنهنجا ڪوڙها اگهيءَ خيرات وٺڻ بنا واپس ويندي چوڻ لڳي.  
 ”نوٽي ميار ڪونهي پاءُ - چو ته تون به انهن سان گڏ  
 وينو ان“ ۽ مون کي لڳو، واقعي مون جهڙو بي غيرت پيو  
 ڪير به ڪونهي.

## ڀل صراط

سوڙهي گهٽي مان مٽي، مين روڊ تي اچي هن ڏٺو، رستو  
سڄو سڄو سڄو پئي لڳو. چوسول وٽ ٺهيل چوڪي تي رينجرس  
جا سپاهي گاڏين جي تلاشي وٺي رهيا هئا.

”شايد رات آيا آهن“ چين ۾ پڻڪو ۽ هو اڳتي وڌي  
ويو. ”ماڻهو ڏسي ڪيئن نه ٿا سڀڄي بيهن. باقي جي ڏڪاءُ  
ٿو ٿئي ته همراهن کي رڪڻ جي گهٽي به ڪونه ٿي لڳي.“  
موڙ وٽ بيمل سپاهي وٽان مٽيندي هن چيو. ”ها. اهوئي آ. جيڪو  
تنهن ڏينهن، ڪنڊ تي وينل زيتونن وڪڻڻ واري جي پويان  
وڃي لڪو ۽ حياتي ان مسڪين جي کڻي آئي“ هو يڪدم  
سنجيدو ٿي ويو ”اڏين ته ڪيترا غريب مفت ۾ مارجي ويا هوندا“  
لڳس. ڇڻ اهو سندس ضمير جو آواز هو. ان کان وڌيڪ جو  
هو ڪجهه سوچي، پوليس جي سائرن وڄائي لنگهندڙ گارڊ وين،  
هن جي سوچن جو سلسلو ٽوڙي ڇڏيو. گاڏي تي ٻڙن کن،  
قانوني ڪارندا، رائيفلن سان، پوزيشن سنڀاليو بيٺا هئا. وين جي  
پويان، ڪيٽريون، سرڪاري جهنڊن لڳل ڪارون هيون.

”ڏاڍو جلد ياد گيرو آيو اٿن“ چين تي ٽوڪ واري مُرڪ  
”پر هي به ڇا ڪري سگهندا“ هو پڻڪو ”هنن کي به ڊپ  
آ ته سخت قدم کڻڻ سان هنگاما نه شروع ٿئي وڃن، ۽ پوءِ  
پرندڙ باهه ته هر ڪنهن کي ساڙيو ڇڏي.“

هن کي پنهنجي ليڊر جا اکر ياد اچڻ لڳا.  
”اهو نه ڏسو ته پئي ڪي ڪيترو نقصان ٿيو آ. پر اهو  
ڏسو ته توهان کي ڪيترو فائدو ٻيو آ... ۽ توهان جو فائدو  
ان ۾ آ ته هر فساد ۾ گهڻي کان گهڻا ماڻهو مرن... فساد،

خترفيو ۽ پوليس کي هنن شهرن جو مقدار بڻائي ڇڏيو. جيئن ڪوبه سڪ جي ننڊ سمهي نه سگهي ۽ اهائي توهان جي سڀ کان وڏي ڪاميابي آ". هو سوچيندو رهيو "پنهنجي فائدي لاءِ نه ماڻهو هر غلط ڪم ڪرڻ لاءِ تيار ٿي ٿو وڃي. معنيٰ نه انسان جي قيمت ٿي ڪري پئي آ". کليل سگنل جو خيال ڪرڻ بنا هو روڊ ڏي وڌيو "چند سڪن کان انسان شيطان ٿي ويو آ". هڪ ٻي سوچ. ائين ٿي تيز رفتار ڪار زوڪات ڪندي، سندس پرسار، لنگهي وئي.

"اف منهن جا خدا" هن کي ڪار جي بريڪن جي چيڪات تي هوش آيو ۽ جيڪڏهن ٽپو ڏئي فٽ پاٽ تي نه چڙهي ها ته گاڏي، سندس چيلهم، ٽنگون ۽ مٿو پڇيو وڃي ها. هن جي دل تيزي سان ڌڙڪڻ لڳي. ڪنڌ ڦيرائي، ويندڙ ڪار تي نظر وجهي هو اتي ئي بيهي پنهنجا حواس بحال ڪرڻ لڳو.

"قدرت اڃان به پئي مهلت ڏئي". وري به چين ۾ پٽڪو. ٻئي گهڙيون ترسي، سگريٽ ڊڪائي، هن ڪئين لاڳيتا ڪش هليا ۽ پوءِ سو ڪن قدم هلي، هڪ ڪاروباري گهٽي ۾ مڙي ويو. هن مارڪيٽ ۾ گهڻي پاڳي هٿيارن جا دوڪان هئا.... واسطي وارو دڪان کليل ڏسي، هو ڏاکڻ چڙهي اندر گهڙي ويو ۽ داخل ٿي ويٺل ڊگهي ڌاڙهي واري بوهره سيٺ کي ڪنڌ لوڏي سلام ڪيو. اچي ٿوپي پاتل بوهره سيٺ، جوڪو شايد ڪو مذهبي ڪتاب پڙهي رهيو هو، کيس ويهڻ جو اشارو ڪيو ۽ ڪتاب بند ڪري دعا گهرڻ لڳو.

"ڪرو حال آ سائين". سيٺ پنهنجي عبادت پوري ڪرڻ کان پوءِ ڪانئس پڇيو ۽ هو هوريان هوريان پاڻ ۾ ڳالهائڻ لڳو. سيٺ جي بار بار انڪار ڪرڻ مان محسوس پئي ٿيو ته هنن جو سودو نه ٺهيو. پر جلدي لڳو چڻ هو پئي هڪ ڳالهه تي راضي ٿي ويا هجن. هن کيس ڪيسي مان هزار روپئي وارا ڳيل نوٽ ڪڍي سيٺ کي ڏنائين، اشارن ۾ ڪجهه سمجهائڻ کان



پوءِ دوڪان تان لهي آيو. بوهري سيٺ لاءِ مشهور هو ته هو ننڍي کان وڏي سرڪاري صاحب تائين ڏي وٺ ڪري، بندش پيل هٿيار گهراڻي ڏوهاري قسم جي ماڻهن کي وڏي اڪهه تي وڪڻندو آ، دوڪان مان نڪري هن هڪ نظر هيڏي هوڏي ڏنو ۽ مارڪيٽ جي ٻئي پاسي ڏي وڃڻ لاءِ مڙيو. وڃ وارو رستو استعمال ڪندي، هو سوڙهي گهٽي مان لنگهي رهيو هو ته رولو ڪٿي جي پونڪ تي چرڪ نڪري ويس. ”ڪٿي جون نظرون به تازيو وڃن“. کيس پنهنجي هڪ ماڻ جي ڳالهه ياد آئي ”ڪٿو سڄاڻ جانور آ. ماڻهو ماڻهو ڏسي پوءِ پونڪندو آ“ هن لوڻو هڻي پوئتي ڏنو ته پٿر تي پير پوڻ ڪري ٿيڙاچي ويس. ذري گهٽ ڪرندي بچيو.

”شايد ڪالهه هتي به پٿراءُ ٿيو هو“. اها ڳالهه اڇوڪين مڙني اخبارن ۾ آئي هئي ته ”هفتوڪن اڳ وارن فسادن کانپوءِ ڪالهه هڪ پيرو وري به شهر ۾ فائرننگ ۽ چورا هڻڻ جا واقعا ٿيا هئا ۽ ڪن هنڌن تي ته ماڻهن سرعام پوليس تي پٿراءُ به ڪيو“. هفتو اڳ واري ڳالهه ياد ڪري هن کيلي ڏنو.

”شهر جي هڪ حصي ۾ رکشا جي سائيپنسر مان اوچتو نڪتل ٺڪاڻن کي فائرننگ سمجهي، ماڻهو هيڏي هوڏي ٻوڙڻ ۽ لڪڻ لڳا. ائين اوچتو ئي اوچتو پوري شهر ۾ فساد پکڙجي ويا. ڪي هٿيار بند، منهن تي نقاب چاڙهي، ڪارن تي چڙهي پوري شهر ۾ فائرننگ ڪندا ماڻهو ماريندا ويا“. ۽ پوءِ خبر پئي ته هڪ ڏينهن ۾ ٽيهارو ڪن ماڻهو مئا هئا.

سنهي گهٽي مان ٿي، هو لنڪ روڊ تي چڙهيو. سامهون تلڪ چاڙهي وارو چوڪ هو. پيٽرول پمپ جي پاسي ۾ ڏٺائين ويهاروڪن ماڻهو ميڙ ڪيو بيٺا هئا ۽ هو به بنا ڪجهه سوچڻ جي اڳتي وڌي ويو. هن ڏٺو، ڏوٻي جي دوڪان جي اڀرندي پاسي پيٽ ويجهو، پيٽرول پمپ واري فرش تي، ميري، ڦاٽل آجرڪ سان ڍڪيل هڪ لاش پيو هو. لاش جي ڀر ۾ ٻن

ماڻهن سان گڏ پوليس جا ٻه سپاهي به بيٺا هئا.  
 ”پر هي ته چريو هو.“ هڪ سپاهي قومي ٻولي ۾ چيو.  
 ”سائين انسان ته هو نه. مسلمان هو. هن غريب جو  
 ڪهڙو ڏوهه. هن جو لاش ڪتن کي نه ڏيو.“ سامهون واري  
 بڪ اسٽال جي مالڪ چيو.

”اڙي ته اسان تي روب چو ٿو ڪرين. اسان ڪو ڪيس  
 ماريو آ ڇا.“ سپاهي کي چيڙ وٺي وڌي.  
 ”تنهنجو مائٽ ته ڪونه هو“ ڳاڙهي ڦيٽ واري جمعدار  
 سگريٽ جو سوٽو هڻندي پڇيو. ڳالهائڻ جي لهجي مان هو  
 ڀانئواري جو پئي لڳو.

”سائين جمعدار صاحب. ڪاوڙ نه ڪر. مسلمان ته سڀ  
 ڀائر آهن نه. مٽي مائٽي وري ڪهڙي.“ دوڪاندار ڳالهائڻ  
 کان نه مڙيو.

”اڙي پر هتي روز ڪيئي رول پيا مرن. اسان ڪنهن  
 ڪنهن جا لاش ڏوڏينداسين.“

ٻوٽ سڪل سپاهي، ڳالهائڻ سان گڏ، وات ۾ پيل پان  
 به چٻاڙي رهيو هو. جنهن جي پڪ سامهون بيٺلن جي منهن  
 تي سنهڙا نشان ڇڏي رهي هئي. ”اڙي پيا ٿو. هنن کي ڇو ٿا  
 چئو. اسپتال وارن کي ٻڌايو ته پاڻهي ڪٿي ويندس.“ بيٺلن مان  
 هڪ چڻي چيو.

”ميان فتن. مان ته چوان ٿو، سٺو ٿيو شهيد ٿي ويو.  
 ويچارو سڄو ڏينهن رهندو وٽندو هو.“ ننڍڙي قد واري ڪاري  
 نٿو چيو. نٿو بنگالي، سامهون واري اسڪولن اڳيان چولن جو  
 گاڏو بيهاري ڇٽ پٽا چولا وڪڻندو هو. نواب شاهه مان پورين  
 ۾ پرڄي ايندڙ اهي چولا، هو ڪٺو جي حساب سان مارڪيٽ  
 مان وٺندو هو ۽ وڏي واڪ هوڪو ڏيئي چونڊو هو.  
 ”اچي ويانٽو بنگالي جا بنگالي چولا.“ فتن جي ڌڪي  
 ڏيڻ تي، نٿو ذري گهٽ ڪرندي پڇيو.

”اڙي هي وري ڇاجو شهيد آ“ فتن رڙ ڪئي ”ڏسين نه ٿو ته مٿيون اجرڪ پيو اٿس“. ڳالهه ٻڌي، ڪجهه ماڻهو لاش کان هٽي پري ٿي بيٺا. ڇڻ هي ڪنهن انسان جو نه پر حرام جانور جو لاش هجي. شڪل صورت مان بهاري نظر ايندڙ فتن، ريلوي اسٽيشن جي ڀر واري ڪالوني ۾ رهندو هو ۽ پوليس لائين ويجهو ٺهندڙ نئين پلازا ۾ مزوري ڪندو هو. ماڻهو پاڻ ۾ ڳالهائي رهيا هئا پر هو ماڻ ڪيو بيٺو رهيو ۽ جڏهن گهڙي کن کانپوءِ قياس طور اڳتي وڌي لاش جي منهن تان اجرڪ ڪڍيائين ته ڪانئس چرڪ نڪري ويو. وڌيل ڏاڙهي سان، ڦاٿل ڪپڙن ۽ ڪڪر ۾ خنجر لڳل آهي ”ماجو“ جو لاش هو ”ماجو چريو“. هن ڏٺو. کليل اکين ۽ ڦاٿل وات سان، هو ڇڻ کيس ڪجهه چئي رهيو هو. هن کي لاش جي منهن تي ڇانيل مرڪ به ڇڻ ٽوڪ لڳي. گهرا گهاو ڏيندڙ گهري ٽوڪ. اجرڪ هن جي هٿن مان ڇڏائجي ويو ۽ هو دوڪان جي پٽ سان ٽيڪ ڏئي هيٺ ويهي رهيو.

.... ....

حيدرآباد جي سلاوت پاڙي جي سنڌي پٺاڻ ماجو جو اصل نالو عبدالماجد هو پر يار دوست کيس پيار مان خان عبدالماجد خان سڏيندا هئا. ماجو جا وڏا، اصلئون پشين ضلع، بلوچستان جا ويٺل هئا. چون ٿا سندس پڙ ڏاڏو حافظ شيردل، مدد خان جي فوج سان هت آيو ته هتان جوئي ٿي ويو.

ماجو جا پيءُ ماءُ مذهبي خيالن جا ماڻهو هئا ۽ ان جو ماجو تي به اثر هو. هو ننڍي لاکون مسائيتي طبيعت وارو صاف دل سادو، سڌائين منهن تي مرڪ، جنهن به کلي ڳالهائين تنهن کي پنهنجو يار پائينائين. پڙهنس جو ڊومڻ واھ، وارو ڪاٺ جو دڪوئي سندن گذر سفر جو وسيلو هو.

هڪ پاڙي ۾ هٿل ڪري هو ۽ ماجو گڏ ڪيڏيا ۽ پڙهيا. اسڪول ڪاليج ۾ ماجو محنت ڪئي ۽ صحيح سوچ سان

اڳتي وڌيو- هو اڪثر پنهنجي دوستن کي به چوندو هو.  
 ”انسان لاءِ عزت سان اڳتي وڌڻ جا ڪئين طريقا آهن-  
 جهيڙو ۽ فساد هر ڳالهه جو حل ناهي- پنهنجي حيثيت ميجرائڻ  
 لاءِ اوهان هنن سان هر فيلڊ ۾ مقابلو ڪيو ۽ اهو به ضروري  
 ناهي نه رڳو هو ئي کڻن، پر ياد رکڻ سوڀ سڌائين سچ جي  
 ٿيندي آ- سچ جي ٻيڙي لڏندي ضرور آ پر ٻڏندي ڪڏهن به  
 ناهي.“. ماجو، بنيادي طرح شريف ۽ هيٺين مٿين کان بي خبر،  
 هر ڳالهه منهن تي چئي ڏيڻ وارو- هن پئسي کي ڪڏهن به  
 پنهنجي جيئڻ جو مقصد نه بڻايو- سندس ايمان صرف ۽ صرف  
 محنت هئي.

”ننڍين نوڪرين ۾ ته يار ايترو به ڪونه ٿو ملي- جو ماڻهو  
 زهر وٺي کائي“. هڪ ڏينهن گهالهين ڪندي ڪنهن دوست  
 چيس ته ماجو ورائيو.

”ته زهر کائي مرڻ بجاءِ توهان سادگي سان چو نه ٿا  
 جڻو“ هو ويٺلن ڏي ڏسندو هو ”ڏسو يار- پئسو غلط ڪم  
 ڪرڻ کان سواءِ ته هٿ ڪونه ايندو آ نه.... پوءِ توهان  
 ڪنهن کي لٽيندو ۽ پتئيندو.“ هو بنا هڪ جي چوندو هو-  
 ” يقيناً توهان به پنهنجي ڌرتي تي ڏاڙا هڻندو“. ڳالهه ڪندي  
 هو الاڻي چو ڏڪارو ٿي ويندو هو.

”پر تنهن جو هن ڌرتي سان ڪهڙو سنگ“ هڪ وار،  
 هڪ نظرياتي اختلاف رکندڙ دوست چيو هوس ته ماجو جو  
 منهن لهي ويو.

”مونکي گار نه ڏي يار- مان سنڌي آهيان“ هو چوندو  
 هو ”مان انهن مان ناهيان، جيڪي هتي ڪمائي ٻاهر موڪلين  
 ٿا، يا جن جا لاش به ٻاهر وڃن ٿا“ هو ٿڌو ساهه کڻي چوندو  
 هو ”اسان ته يار هتي ئي مٽيا ۽ لتباسين“ ڳالهه ڪندي ماجو  
 جي اکين ۾ پاڻي اچي ويندو هو.

ائين هڪ وار بحث ڪندي ڪنهن دوست چيو هوس



”تنهن جي اهي پير آهن ته پيٽ پري ڪاٺيل لاءِ به  
 ڪونه ملندي.“  
 ”ته ڇا جنهن خلق ۾ آ، اهو دال ماني به ڪونه ڏيندو.“  
 ”اڄوڪي دور ۾ جتي، بيماني، فريب، دغا ۽ ٺڳي،  
 انسان جي نيڪ خصلتن ۾ شمار ٿئي ٿي، اتي سچائي ۽ ايمانداري  
 سان هاڻي، رڪ جي ڪمان چڪڻ به رابر آ خان.“ ٻئي پيري  
 ڪنهن دوست سمجهاڻيندي مڃو ڪي چيو ”تون ڇا ٿو  
 پائين ته وار کان سنهي، ترار کان ٽڪي پلصراط، جيڪا انسان  
 جو وجود به وڌي رکندي آ، تون ائين آسانيءَ سان اُڪري  
 سگهندين.“ مڃو ٻئي دوست، زماني جي ڌڪ ڪاٺيل هئو  
 ”تون الائي ڪنهن دنيا جون گالهليون پير ڪرين؟ پر توکي  
 شايد خبر ناهي ته سڄو ماڻهو هن بڳ ۾ جالي نه سگهندو آ“  
 ”غلط ٻڌڻي غلط هي سبب انهن ماڻهن جون گالهليون  
 آهن. جيڪي پاڻ بي ايمان آهن، انهن جي ڳالهه تي مڃو تيز  
 ٿي ويندو هو، جيڪڏهن اوهان جا ارادا پختا آهن ته رڪ جي  
 ڪمان چڪڻ ڪا اوکي ڳالهه ناهي.“ مڃو چوندو هو ”خدا  
 انسان کي عقل ڏنو آ ۽ اهو ماڻهو جو ذاتي فعل آ ته هو  
 پنهنجا رستا نه ڪي طرف ٽوڙي يا بدلي طرف... مان ته  
 رڳو ايترو چوندس ته بدليءَ کان پري پڇو ڇو ته اهي راهون  
 اوهان جي منزل گم ڪري ڇڏينديون.“

....

يونيورسٽي ۾ مڃو، پنهنجي ڪلاس جو محنتي ڇوڪرو  
 ليکيو هو. ان ڪري ئي اڪثر چوندو هو:  
 ”محنت ۾ ئي عزت آ. زماني ۾ ڌڪ سگ ته ٿيندا آهن  
 پر انهن کي نيٺهه ڪونهي.“

”خان. هن زماني ۾ اهي لياقتون ڪابه اهميت ڪونه  
 ٿيون رکن. هاڻي ته انسان جو دين ايمان به سفارش ۽ پئسوئي  
 آ.“ مڃو جو هي ڪلاسي ويهين گريد جي آفيسر جو دادلو پٽ

هو ۽ سارو ڏينهن ڪار ٻوڙائيندو وڌندو هو ”تون ڏينهن رات  
مٿو هڻي هڻي افعالن مان نڪري ويو آن، پر ڏسجانءِ، توکان  
سٺي نوڪري به مان، پر اڳهر هٿ ڪندس“ ۽ ماجو کان ڪل  
نڪري ويئي هئي. هن کي ياد آيو ته هڪ ڏينهن ائين ڪلاس  
۾ بحث دوران، ساڳي چوڪري کان هڪ استاد پڇيو هو.  
”مينار پاڪستان لاهور ۾ ڇو نهيو“

”سر- هي ته جنرل ناليچ جو سوال آ“ چوڪري  
لنواڻن چاهيو.

”نه جنرل ناليچ به ماڻهو لاءِ ضروري آ“ استاد هر وڀرو  
ڪانئس پڇڻ تي ضد ڪيو ته چوڪري ورائيو.

”سر انهن جي مرضي- وئين هان ته اسلام آباد ۾ به ٺاهي  
سگهيا ٿي.“ يونيورسٽي جي سطح تي پڙهندڙ چوڪري جو جواب  
ٻڌي، سڄي ڪلاس ۾ ٽهڪڙو مڇي ويو هو- پر ماجو کي  
يونيورسٽي ڇڏڻ کان ٻه مهينا پوءِ، پنهنجي ان وقت واري ڪل  
ني خار اچڻ لڳا، جڏهن ٻڌائين ته ساڳيو چوڪرو ڪسٽم ۾  
صاحب ٿيو آ.

”پر اڃان ته امتحان جو نتيجو به ڪونه نڪتو آ“ ماجو  
سوچڻ لڳو ۽ کيس پنهنجي ان سوچ جو ڪوبه جواب ڪونه  
سجهيو- لڳس- ڇڻ سندس ايمانداريءَ واري ٽلهه کي لوڏو اچي  
ويو هجي.

”نتيجو نڪتو ته مونکي به سٺي نوڪري ملي ويندي“  
ماجو پنهنجي ويساهه واري ريت ڪسي ڪرڻ کان بچائڻ لاءِ  
پاڻ کي ڏي ڏنا پر الاڻي ڇو کيس اعتبار گهٽ ايندو هو.

ماجو کي پنهنجي نتيجي جو تمام گهڻو انتظار هو- ڇو  
ته جوان پٽ جي حيثيت ۾ هن نه ٿي چاهيو ته اڃان به پيءُ  
جي پوڙهن ڪلهن کي پنهنجي جيئڻ جو سهارو بڻائي- ڪنن  
ٽوڙي نه ڪاليج جي ڏينهن کان ٿي پويان لڳل هئس- پر هو  
يونيورسٽي ۾ مان ٿي پٽ جو پيءُ بڻجي نڪتو، ان ڪري مائٽن

جو سهارو بنجڻ بچاءُ پنهنجي اڌ آڪھ جو بار، انهن جي  
ڪلھن تي وجهڻ واري ڳالھ، کيس ڏنپ ڏئي رهي هئي.  
”ادا توکي نوڪري ڪڏهن ملندي؟“ هڪ ڏينهن رلي  
رلي گھر آيو ته ننڍڙي پيڻ پڇيس-  
”ڇو؟“

”بابا- چيو پئي ته لوڙي لوڙي ٿڪجي پيو آهيان- لالا کي  
نوڪري ملي ته من پيري ۾ ۽ ٽي ڏينهن سک وٺان“ پيڻ  
چيس ”ها ادا توکي نوڪري ڪڏهن ملندي“.

ماجو منجهي پيو ۽ پيڻ کي چمندي چيائين ”وڃ منهنجي  
لاه پاڻي ڪٿي اچ“ هن بهانو ڪري پيڻ کي ٽاريو هو، هونئن  
يلا معصوم ٻار کي ڇا ٻڌائي ها-

هفتي کن کان پوءِ امتحان جو نتيجو نڪتو ته هن نوڪري  
لاه وٺ وٺان لائي ڏني.

”اڙي تون ته فرسٽ ڪلاس ۾ آيو آڻ- پوءِ يونيورسٽي  
۾ ڇو نه ٿو اپلاءِ ڪرين- ٻڌو اٿم ٻئي جايون خالي آهن.“  
ڪنهن دوست جي صلاح تي هو درخواست ڪئي، ٻئي ڏينهن ئي  
وائيس چانسلر سان اچي مليو.

”تون منهنجي يونيورسٽي جو هوشيار شاگرد آڻ- مون  
لاه ان کان وڌيڪ خوشي جي ٻي ڪهڙي ڳالھ آ ته توکي  
نوڪري ڏيان- پر مجبوري آ جو هن حڪومت اچڻ شرط ئي  
نوڪرين تي بندش لڳائي آ.“

”پر سائين بندش لھڻ کانپوءِ“ ماجو پنهنجي ٻڌل اميد  
ٽارڻ جي ڪوشش ڪئي.

”پوءِ ته پٽ هو پنهنجا ماڻهو ڪٽندا. اسان جي ڪٿي  
هائدي“. وائيس چانسلر پنهنجي مجبوري ڏيکاري ”منهنجو  
خيال آ- تون پاڻ واري وزير صاحب کي ڪنهن کان سفارش  
ڪراءِ“.

”پر سائين. مونکي ڪهر سڃاڻي.“  
 ”اهائي ته مجبوري آ پٽ. اڄ ڪلهه ته ڪوبه ڪم  
 سفارش کان سواءِ ڪونه ٿو ٿئي.“ ماجو ڪنڌ هيٺ ڪري بيهي  
 رهيو ته وائيس چانسلر سوچيندي چيو:  
 ”نون ٻاهر پي. اي وٽ درخواست جمع ڪرائي ڇڏ.  
 مان ڪوشش ڪيان ٿو، آسرو ته گهٽ آ. پر من به تنهنجو  
 پاڻ ڦاٽي.“

....

”يار اسان جي آفيس ۾ ڪلارڪن جون ڪجهه جايون  
 آهن پر ترس وري به ڪپڪري وٺان.“ ماجو جي پاڙي جو  
 هي چوڪرو، فوجي شگر مل ۾ ڪم ڪندو هو ۽ سندس چوڻ  
 تي ماجو، نئين ڏينهن ٿي شگر مل جي ڊپٽي جنرل مئنيجر سان  
 مليو. ڪيائڙي تائين وارن ڪوڙيل ڊي. جي. ايم، رٽائرڊ فوجي  
 هو. هن ٻڌي منٽ وري وري ماجو جي درخواست ۽ سرٽيفڪيٽ  
 ڏنا ۽ اشاري سان کيس ڪرسی تي ويهڻ لاءِ چيو.  
 ”واقعي محنت ۾ عزت آ“ ماجو سوچڻ لڳو ”جيڪڏهن  
 منهن جا سرٽيفڪيٽ اهڙا نه هجن ها ته مونکي هتي بيهڻ  
 به ڪونه ڏئي ها.“

”نوهان جو اڪيڊمڪ رڪارڊ ڏاڍو سٺو آ“  
 ”ٽينڪ يو سر“ ماجو کي محسوس ٿيو ڇڻ سندس رت  
 اڌ ڪلو کن وڌي ويو هجي.

”حالانڪ سنڌين ۾ هوشيار چوڪرا تمام گهٽ آهن.  
 پر لڳي ٿو ته تو ڪافي محنت ڪئي آ.“ گلا ڪرڻ شايد  
 ٻي. جي. ايم صاحب جي فطرت ۾ شامل هو. ماجو کيس ورندي  
 نه ڏئي ڇڻ ته پاڻ تي ظلم ڪيو هو.

”اسان وٽ ڪلارڪي جون ڪجهه جايون خالي آهن“  
 ”يس سر“ ماجو اڳتي سرڪي خوش ٿيندي چيو  
 ”تنهن جي لياقت به انهن کان ڪئين ڀيرا وڌيڪ آهي“



”پيس سر“ ماجو اڃان به اڳتي جهڪي آيو۔  
 ”پر تو جهڙي لائق ۽ محنتي ماڻهو کي، خسيس ڪلارڪي  
 ڏئي، مان توکي سست ڪرڻ نه ٿو چاهيان“ ڊپٽي صاحب جي  
 ڳالهه ٻڌي ماجو جو منهن لهي ويو۔ ڊپٽي جنرل مئنيجر چئي  
 رهيو هو ”مان چاهيان ٿو۔ تون ڪوشش ڪري ٻي  
 ڪا نوڪري هٿ ڪر۔ جيڪا تنهنجي تعليمي لياقت کي  
 سوٽ (Suit) ڪري“.

”سر۔ جيڪڏهن منهن جي پيٽ جو مسئلو ٿورو به حل  
 ٿيو ته مان صحيح طريقي سان اڳتي وڌڻ جي ڪوشش ڪندس“.  
 ”مان هڪ رٽائرڊ فوجي آهيان ۽ منهن جو تجربو  
 تنهن جي عمر کان وڌيڪ آ۔ مونکي خبر آ ته بڪڻي ماڻهو کي  
 بڪ جو وڌيڪ احساس ٿيندو آ۔ ان ڪري آئون تنهنجي ڪابه  
 مدد نٿو ڪري سگهان“.

”سر ته پوءِ ٻي ڪا نوڪري..“ ماجو اڃان به همت  
 نه هاري هئي.

”مونکي افسوس آ ته اسان تو جهڙي لائق چوڪري  
 جون خدمتون حاصل ڪري نه ٿا سگهون۔ ڇو ته هن اداري  
 ۾ گهڻي ڀاڱي جايون رٽائرڊ فوجين يا انهن جي ٻارن لاءِ رکيل  
 هونديون آهن“.

....

پوري مهيني جي ڪوشش ۾ هر جاءِ نان جواب ملڻ  
 ڪري ماجو منجهي پيو۔ هن کي سمجهه ۾ نه ٿي آيو ته ڇا  
 ڪري۔ کيس راتين جون راتيون جاڳي پڙهڻ چڻ اجايو لڳو۔  
 ”جيترا ڪير وڌيڪ پئسا ڏيندو۔ اوتري ئي وڏي نوڪري  
 ملندس“ هڪ وار ماجو کي سيڪريٽريٽ جي هڪ هڪ طبيعت  
 واري آفيسر چيو هو.

”جيڪو ماڻهو ڪم ڄاڻندو آ۔ ان کي آفيس ۾ رکندا  
 آهن“ هڪ ٻئي دوست جو چوڻ ياد آيس.

”مان نه آفيس ۾ ڪم ڪرڻ لاءِ به تيار آهيان“ ماجو

ورائيو هو.  
”اهو ته تڏهن ٿيندو، جڏهن توکي نوڪري ملي“ هن جي توڪن نموني کلي ڳالهه ڪرڻ تي ماجو جو منهن لهي ويو.  
”هاڻي ته روڊ ڪچي ڪچي ٽڪجي پيو آهيان... سمجهه ۾ نه ٿو اچي ته ڇا ڪيان.“

”مان صلاح ڏيان؟“ هن چيو ”مون وانگر چوري ڪر.“  
”پر اهو ته برو ڪم آ“

”برو ڪم ئي سهي پر پيٽ جي ڳڻتي ته ڪانهي.“ ماجو جي چوڻ پويان هن ورائيو هو ”هونئن به سڀاڻا ماڻهو چوندا آهن ته گهرڻ پويان نه ملي ته ڪسي وڌجي.“ ۽ ماجو جي من ۾ مانڊاڻ مچي ويو. لڳس ڄڻ ڪو زلزلو سندس پيرن هيٺان زمين ڪسڪائيندو ويندو هجي. هن جو وجود لڏي ويو.  
”مان هڪڙو ڌڪ هڻي، مهينو ڏيڍ آرام سان ويهي کائيندو آهيان.“

”پر توکي ائين ڪندي ڊپ نه ٿو ٿئي؟“ ماجو پڇيو.  
هن پاڻ کي به وائي تي بيٺل ڀانيو.  
”نانگ انهن کي کائيندو آ لالا، جيڪي نوڙي کان بچندا آهن.“

”گهڻو ملندو اٿئي“ ماجو جي دل هرڪڻ لڳي.  
”ڀاڳ تي آ- ڪڏهن گهٽ نه ڪڏهن وڌ.“  
”مان ته يار رلي رلي ٽڪجي پيو آهيان“ ماجو ٿڌو سامهه کڻي چيو هو.

”مون توکي اڳي به چيو هو ته هن جڳ ۾ ايماندار سدائين بڪ موندو آ.“ هو چوڻ لڳو ”اسان ته ڪيترا اهڙا آفيسر به ڏٺا آهن، جيڪي ٻه اکر به لکي نه ڄاڻن پر هر سال نئين ماڊل جي ڪار وٺندا آهن... خبر اٿئي ڇو؟“ ۽ ماجو جي ڏسڻ تي هن چيو ”ان لاءِ جو هو هيٺ کان مٿي تائين مڙني

سان رسائي ڪري حصو ٻڌي پهچائيندا رهندا آهن ۽ سالن جا سال آرام سان ساڳي هنڌ ويٺا آهن.

”اها ملڪ جي خدمت ته نه چئبي.“ مارجو نفرت مان چيو.

”اڙي بابا. ڪير ٿو ملڪ لاءِ سوچي.“

”مون ته يار قسم ڪندو هو ته حق حلال جي ڪمائي ڪائيندس پر بابي جي ڪمائي تي ويهي لڳي ٿو ته حرام پيو ڪاوان.“

”خان. تون حلال چاڪي ٿو اچوڻ“ هن مارجو ڏي ڏٺو. اڄ ته حلال ۽ حرام جي تميز ڪرڻ ٿي وڌي ڳالهه آ. مان ٿو چوان ته چڱا چڱا عالم به حلال ۽ حرام جي خائن جي ورڇ ڪري ڪونه سگهيا آهن.“ ۽ مارجو منجهي پيو هو. هڪ وار وري به سندس سچائي جي سمند ۾ اٿل اچي ويئي ۽ پوءِ رات جو ڪافي دير تائين هو سوچيندو رهيو. بدي ۽ نيڪي جي ٻه واڻي تي بيٺل هڪ منجهيل مسافر جيان اڪيون پٽيون هو خبر ناهي ڪهڙا خيال اندر ۾ سموهيندو رهيو. ان ڏينهن ئي شام جو ٻاهران اچي زال کي چيو هئائين:

”سوچيان ٿو ڪنهن بئڪ ڪي ڌاڙو هٿان.“

”پر تون ائين ڪري نه سگهندين“ جوڻهنس کيس ٺهه ٻه وراڻي ڏني هئي. ”تنهنجي نس نس ۾ شرافت ڀريل آ لالا.“ هو به کيس لالا سڏيندي هئي ”تنهن جي شرافت توکي ٻڌڻو ڪري ڇڏيو آ... ۽ هڪ ٻي ڳالهه به ته ڪوڙو قسم کڻڻ واري کي قرآن ڪونه وڙهندو آ. قرآن ان کي وڙهندو آ، جيڪو ان کان ٻڃي.“ مارجو جي زال سندس ماسي جي ڌيءَ هئي ۽ ننڍي کان سندس افعالن جي واقف پئي.

رات جو شايد پويون ٻاهر هو پر هن جي اک نه لڳي. ”منهنجي ماڻهن پنهنجو سڀ ڪجهه ته منهنجي پويان لائي ڇڏيو.“

سوچڻ لڳو ”پر مون هنن لاءِ ڇا ڪيو آ. لڳي ٿو ته مان ڪين سک ڏئي نه سگهندس“ ائين خيال ڪيس وڪوڙي ويا. ”جيڪڏهن مان هن سان گڏجي چوري ڪيان ته....“ هڪ سوچ واپوڙي جيان سندس وجود کي لوڏي وئي ۽ پاڻ مرادو چوڻ لڳو ”مان ڄاڻي وائي پنهنجي بچڻ جي پيٽ ۾ حرام وجهان.“ هڪ ٻيو خيال سندس اندر ۾ آيو.

”مون جيڪڏهن ڪو غلط ڪم ڪيو ته ٿي سگهي ٿو خدا ڏمجي منهنجو اولاد به مون کان ڪسي وڌي.“ ۽ هو واقعي ڏکي ويو. اها ڳالهه سندس دل ۾ واسو ڪري وئي ته هو ڪڏهن به ڪو بدلي جو ڪم ڪري نه سگهندو ۽ جي هن ڪوبه ڪم ڪيو ته ڪيس وڌيڪ لوڙو پوندو.

”آئون ڪوبه غلط ڪم ڪونه ڪندس“ مارجو فيصلو ڪيو ته آئون ڏک ڏسي يا بڪون ڪاڻي به رکجي ڪمان چڪڻ جي ڪوشش ڪندس.... روڪ روڪ وجهي به هيءَ پلصراط پار ڪندس. پر بدليءَ جي ڪم ڪسي هٿ ڪونه لائڻو. ان ڳالهه ڪيس ان ڪٽ اطمينان ڏنو ۽ هو پاسو ورائي سمهي پيو.

...

....

....

ٻئي ڏينهن، يارن دوستن کان پٽ ست ڪري ڪجهه پئسا کڻي هو نوڪريءَ لاءِ ڪراچي هليو آيو ۽ ڪوشش ڪندي ڪيس هڪ وزير تائين پهچڻ جو موقعو مليو. ماڻهن سان ڀريل ڪمري ۾ پنهنجو وارو اچڻ تي هو درخواست کڻي اڳتي وڌيو. ”ڪير آهين بابا. ڪنهن موڪليو اٿئي“ درخواست وٺندي وزير صاحب پڇيو.

”سائين مون بي. ايس. سي پاس ڪئي آ. توهان وٽ ڪي جايون خالي آهن. مان پنهنجي ڪلاس ۾ پهريون نمبر آيو آهيان“ مارجو تڪڙ ۾ چوڻ لڳو. منسٽر صاحب ڪيس ڏٺو. ”نون جنهن جاءِ جي ڳالهه پيو ڪرين ان لاءِ ته پٽ بي. اي وارا ڪين.“



”پر سائين مان ته بي ايس سي پاس آهيان.“  
 ”نون ڪٿي ڇا به پاس هجيون پر بي-اي ته ناهين نه.“  
 منسٽر صاحب، درخواست پڙهندي چيو ۽ ماجو وزير صاحب جي عقل تي چپ ٿي ويو،  
 ”عبدالماجد پٺاڻ- سلاوت ٻاڙو حيدرآباد“ منسٽر صاحب  
 پڙهڻ لڳو ۽ پوءِ ماجو ڏي ڏسندي چوڻ لڳو ”پر بابا- توهان  
 ته اسان کي ووٽ ئي ڪونه ڏنا هئا.“  
 ”سائين- اسان توهان کي ووٽ ڏنا هئا.“ ماجو ڪوڙ  
 ڳالهائيو.

”نه پوءِ اسان جي همراھ اتان ڇو هارايو“  
 ”سائين اسان ته توهان جي پارٽي کي ئي ووٽ ڏنا هئا.“  
 ماجو پنهنجي ڪوڙ تي پڪو ٿي بيٺو-  
 ”نه پوءِ ان ماڻهو کان درخواست تي نوٽ هڻائي اچ“  
 منسٽر صاحب، درخواست واپس ڪندي چيو.  
 ”سائين پوءِ مونکي نوڪري ملي ويندي“  
 ”مان تنهنجي درخواست واسطيدار عملدار ڏي موڪليندس،  
 باقي نوڪري ته جنهن کي هو لائق سمجهندا، ان کي ڏيندا...  
 مان انهن جي ايڊمنسٽريشن ۾ هٿ اٽڪاءُ نه ڪندس.“  
 ”سائين پوءِ ته ڪم ڪونه ٿيندو“ ماجو منجهي منجهي چيو.  
 ”نه تنهنجي لاءِ مان غلط ڪم ڪندس ڇا!“ وزير صاحب  
 چڙي پيو.

”نه سر- مان ائين ته نه ٿو چوان“  
 ”نه پوءِ منهنجو مٿو ڇو ٿو ڪاٽين“ صاحب، سخت لهجي  
 ۾ چيو ۽ ٻاهر ويندي ماجو ٻڌو.  
 ”ووٽ ڏين مخالفن کي، باقي نوڪرين لاءِ سڀيتا بيٺا آهن  
 جن اسان ڪو دوڪان کوليو آ.“  
 ”آهي ڪو آسرو.“ ماجو جي ٻاهر اچڻ تي، آفيس جي  
 در تي بيٺل هڪ دوست کيس ڏسي چيو- هو به شايد ساڳي

نوڪري لاءِ درخواست ڪئي آيو هو.  
 ”انهون“ ماجو انڪار ۾ ڪنڌ ڌوڻيو.

”ٻڌو اٿم پئسا ٿا وٺن“

”ڪير؟“ ماجو وائڙو ٿي پڇيو.

”وري پڇيندين ڪيترا؟“ سندس دوست چيو.

”پلا ٻڌائيندين ته خبر ڪيئن پوندي“

”چون ٿا منسٽر صاحب جو ڪو دوست آ. لک روپيا،

مانهو جي حساب سان گهري ٿو. پر خالد سان اسي هزارن جو

گالهائيو اٿائين“ ماجو جو دوست کيس درڪان ٿورو پري ڪري

چوڻ لڳو -

”خالد ڪهڙو.... پتافي“ ماجو پاڻ ئي چيو ”ان جو

نه مامون به ميمبر آ“

”هوندو“. سندس دوست ورائيو ”پر يارن دوستن کي به هلاڪي

ڦاڪي نوڪري سان نوازبو يا سورهمين گريد جي جاءِ ڏي.“

ماجو جو دوست، سياسي خيال رکندڙ ۽ ڪئين ڀيرا وڌيڪ

هوشيار هو. هو چوڻ لڳو ”خان هي جو لکين روپيا وڃائي

ميمبر ٿيا آهن ته اهي خرچ ڪتان نه ڪندا“. سندس دوست

هوريان گالهائيو.

”منسٽريون به ائين ڏهاڙي ڏهاڙي ته ڪونه ٿيون ملن ته“

”معنيٰ ته ڪم لٽو پيو آ“

”پيو ته“

”اڃان به جمهوريت آ. نه ته الائي ڪهڙو حشر ٿئي

ٿا“ ماجو چيو.

”خان- هرڪو انهي وٽ وٺان ۾ آ ته جيڪو ڪرڻو

هجي سو ڪري وٺون، وري الائي موقعو ملي يا نه.“

”بس يار- غريب جو ته الله کان سواءِ ڪو آهي ئي

ڪونه“ ماجو ٿڌو ساھ ڪنيو.

”هائي ته لالا، جي نوڪري ڪپڙي نه وڃي لک کن

جو بلو ڪر... نه ته روڊ تي هونهن ٿي ڪڇيندو ٿو وٺين”  
 سندس دوست هن جي هٿ کي زور ڏنو ۽ منستر صاحب جي ڪمري  
 ۾ هليو ويو.

ساڳئي ڏينهن جو مارجو، ريگل چوڪ وٽ بيٺل گاڏي  
 تي چولا کائي رهيو هو، جو پنهنجي ٽڪ واري اسيمبلي ميمبر  
 کي ڪار مان لهندي ڏٺائين، جيڪو سامهون واري ويڊيو شاپ  
 مان شايد ڪجهه خريد ڪرڻ آيو هو. مارجو ٽڪڙ ۾ پليٽ ڇڏي  
 پئسا ڏئي اڳتي وڌيو. هن ميمبر کي ٿي هنن ووت ڏنا هئا.

”سائين اسلام عليڪم“. ميمبر صاحب جي پويان ٽڪڙيون  
 ٽڪڙيون وڪون ڪڍندي، مارجو چيو.

”و عليڪم سلام“ صاحب پوئتي ڦري ڏٺو ”اڙي خان  
 تون.... هتي پيو ڏيکارجين.....“ ميمبر مرڪندي کيس اک  
 پڳي.... ”عيش پيو ڪرين ڇا“؟.

”سائين مان...“ مارجو چوڻ چاهيو پر چئي نه سگهيو.  
 ”پيو ڪير اٿئي“

”مان اڪيلو آهيان“

”اڄ ته توکي ڪٿي هلي چانهن پياريان.“ ميمبر صاحب  
 رسمي طور چيو.

”نه سائين مهرباني!“

”پيو“ ميمبر ائين ئي جان چڏي لاه چيو.

”سائين مان نوڪري لاءِ آيو آهيان.“

”پوءِ ڪو دلاسو مليو.“

”نه سائين“. مارجو هڪڪندي چوڻ لڳو ”سائين توهان

منهن جي ڪا مدد ڪيو.“ هن جي اکين ۾ پاڻي اچي ويو.  
 ڳالهه ٻڌي ميمبر صاحب جو منهن لهي ويو ۽ زوري مرڪ ڇڏي  
 تي آئيندي چيائين:

”توڪي خبر آ خان ته اسان مخالف پارٽي ۾ آهيون...  
 توهان جي مهرباني يار- توهان ووت ته ڏنا پر اسان جي حڪومت

نه سگهي.

”پر سائين توهان جا چيف منسٽر صاحب سان به ذاتي ناتا آهن“ موجدو جي چوڻ تي ميمبر صاحب مرڪي ڏنو.  
 ”اهو ته مان هاڻي به چيف منسٽر هائوس مان ٿيو پيو اچان“ هن جي مرڪ جو انداز بدلجي لڳو ”پر تون پاڻ سوچ هڙي نديڙي ڪم لاءِ هن کي ڪيئن چئجي.“  
 ”واھ ڙي قسمت“ ماجو جي دل مان نڪتو ”واقعي غريبي به هڪ مرض آ - ڪوڙهه جيان“.

”چڱو خان- مان هلاڻ ٿو- تاج محل ۾ رهيل آهيان- ڪنهن کان به پڇندين ته ڏسيندئي- اچان به هفتو ڪن اتي آهيان- ڪو ڪم پوئي ته اچجانءِ“ ميمبر صاحب ايترو چئي هڪ طرف هليو ويو ۽ ماجو ماڻ ڪيون ڪيس ڏسندو رهيو.

....

اهي به ڪٿي ڀاڳ چئجن جو ماجو کي رلي پويان، هڪ آفيس ۾، ”ليو ويڪنسي“ تي چئن مهينن لاءِ ڪلارڪي ملي وئي- جڏهن هو آرڊر وٺي آفيس ۾ ويٺو ته، هن جي خوشي جي ڪا حد ٿي ڪونه هئي.

”چار مهينا ڪي ننڍا ڪونهن- في الحال بڪ جو مسئلو نه حل ٿيو“ ماجو پنهنجي دل کي تسلي ڏئي ”هاڻي وڏي نوڪري جي به ڪوشش ڪبي“ هو چوڻ لڳو:

”جڏهن محنت ڪرڻ سان ماڻهو عزت حاصل ڪري سگهي ٿو ته گناهن جي ڏهڻ ۾ قاسم مان ڪهڙو فائدو.....  
 ماڻهن کي هروڀرو حلال کان نفرت آ، نه ته حرام ۾ ڇا هي“  
 ماجو کي اهڙن ماڻهن تي باهه هئي- نوڪري ملڻ کان پوءِ هو ٽائيم کان به اڳ آفيس ۾ ايندو هو ۽ سارو ڏينهن چپ چاپ پنهنجي ڪم ۾ لڳل رهيو- حالانڪ سندس آفيس جا ڪجهه ماڻهو مٿس چڙندا هئا، پر هن اهڙي ڪنهن به اڳالهه کي اهميت ڪونه ڏني- ماجو کي اها به خبر ڪونه هئي ته ڪو



پنٿ پويان کيس خنجر هڻڻ جي ڪوشش ڪري رهيو آ ۽ سندس اکيون ان وقت کايون، جڏهن هڪ ڏينهن آفيس جي انچارج صاحب کيس پاڻ وٽ گهرايو. بنا وارن وارو هي صاحب، سن سالن جي نوڪري پوري کان پوءِ، وڌيڪ پنجن سالن جي ڪنٽريڪٽ تي ڪم ڪري رهيو هو. هو اصلئون ڇوڪرو هو. ڇوڪرو هو ۽ هر ڪنهن سان، هندستان ۾ پنهنجو ڪهول وهائي اچڻ جون خبرون ڪندو هو.

”مسٽر ماجد- تون سنڌي ان يا پاڪستاني؟“ پوڙهي آفيسر پڇيو. - ماجو ڪي هن جي شيرين اکين ۾ مڪاري نظر آئي.

”ڳالهه ته ساڳي آ سر- جهڙي سنڌ تهڙو پاڪستان- سنڌ کان سواءِ پاڪستان اڻپورو آ- ان ڪري منهنجي سنڌي سڏائڻ تي ڪنهن کي اعتراض نه هڻڻ ڪپي.“ ماجو ڪي ان کان وڌيڪ مناسب جواب ڪونه سڃڻو.

”معنيٰ ته تون پاڪستاني ناهين“ زهر پري مرڪ ۾ ٻڌل سوال.

”ڇا اوهان سنڌڪي پاڪستان جو حصو نه ٿا سمجهو“ گنجي صاحب جي سوال پويان ماجو به امالڪ چيو:

”نه نه، منهنجو اهو مقصد ته ناهي“ پوڙهي آفيسر مرڪي ڏٺو ۽ ماجو سمجهي نه سگهيو ته سندس ڪل جو سبب ڪهڙو هو. هن جي دل ضرور ٽڙڪي رهي هئي هئي ۽ ان ئي ڏينهن کيس سندس نوڪري ختم ٿيڻ جو آرڊر مليو.

”پر منهنجو ڏوهه ڪهڙو آ سر.“ آرڊر ڏسي هو امالڪ پنهنجي صاحب جي ڪمري ۾ ويو.

”تو ڪي خبر آ ته هي“ سيمي گورنمينٽ“ ادارو آ ۽ تنهن جي ”ليوويڪنسي“ تي اپائنٽمينٽ اسان جي پاليسي جي خلاف آ.“

”پر سر- منهن جي مقرري ڪي ته ڏري گهٽ مهينو

ٿي ويو آءُ.

”اها اسان جي غلطي هئي ۽ سمجهه ته ايترو ڏينهن جو پگهار آئون توکي پنهنجي ڪيسي مان پيو ڏيان.“  
 ”سر“ ماجو ڪجهه چوڻ چاهيو پر گنجي صاحب سندس ڳالهه ڪٽيندي چيو:

”هتي ڪيترا اهڙا قوم پرست آفيسر آهن جيڪي تنهنجي مدد ڪري سگهن ٿا ۽ آئون انهن مان ناهيان.“  
 ماجو سمجهي ويو ته سندس ڏوهه ڪهڙو آ. هن وري به ڪجهه چوڻ لاءِ وات کوليو پر پوڙهي آفيسر منهن ڦٽائي چيو:

”آءُ ايم ساري مسٽر ماجو. آئون تنهن جي ڪابه مدد نه ٿو ڪري سگهان. هونئن به هن جاءِ تي ان ڌنڌيل جو وڌيڪ حق آ، جنهن توکان وڌيڪ قربانيون ڏنيون هجن.“  
 ”معني ته هن جاءِ تي ان جو وڌيڪ حق آ، جيڪو بنگال، بهار يا يو. پي جو هجي.“ ماجو دل ٿي دل ۾ چيو ۽ ٻاهر نڪري ويو.

.... ....

نوڪري ڪسجڻ ڪري، ماجو جو اندر چيهون چيهون ٿي پيو. هن جا سڀ خواب وڪري ويا. جنهن مستقبل بابت سوچي هو پيٽ کي هٿ ڏئي اڳتي وڌيو، اهو آئيندو، اونداهي ڪنڊ جيان، وات پٽي ڪاٺڻ اچي رهيو هو.  
 ”همت نه هار. ڏکيا ڏينهن سدائين نه هوندا آهن“ ماجو کي پريشان ڏسي سندس زال ڪيس چيو، پر هن جون ته چڻ هڙئي والون وڃائجي ويون هيون.  
 ”منهن جي لاءِ ان کان سواءِ ٻي ڪابه واھ ڪانهي ته پنهن جي جيئڻ لاءِ ٻئي جو جيون روه ڪيان“ هن سوچيو  
 ”آئون به ٻين وانگر غلط ڪم ڪندس.“  
 ”تون ڪوبه غلط ڪم ڪونه ڪندين“ چڻ ماجو جي

اندر مان ڪو آواز آيو ۽ هو ٻه دلو ٿي ويو ”اهو سڀ ڪجهه تون پنهنجي زبان سان ٿو چوين- پر ايئن ڪرڻ لاءِ تون دلبي طرح راضي ناهين“ ڄڻ اندران ٿي اندران ڪا طاقت ماجو جي ڪنن ۾ گالهائي رهي هئي.

”ها- لالا، اسان جو هڪڙو بچو آ- ڇا پرايو رت وهائي اسان پنهنجي بچي جي سڪ لاءِ سوچي سگهنداسين“. ماجو جي زال کيس سمجهائيندي چيو ته، هن ورائيو.

”مان ايمانداري واري پلصراط اڪري ڪونه سگهندس جان- رڪ جي ڪمان ڇڪڻ منهنجي وس کان ٻاهر آ“. ته لالا- آئون توهان گڏ آهيان- اسان ٻئي گڏجي اهو ڪم ڪنداسين“. زال جي گالهه ٻڌي، ماجو کي ڄڻ ته تمام گهڻو آت مليو ۽ پوءِ هو پيءُ جي ڪاٺ جي دڪي تي اچي ويٺو- پر ان سان گڏ نوڪري جي ڪوشش به ڪندو رهيو. ”تون جيڪڏهن منهنجي همت نه وڌائين ها ته اڄ ڪنهن نه ڪنهن غلط ڪم ڪرڻ ڪري منهن جا پير ڪاٺ ۾ هجن ها“. هڪ رات ماجو پنهنجي زال کي چيو ”هونئن به جان مان سوچيندو آهيان ته آئون ڪو غلط ڪم ڪري ڪونه سگهندس“.

”ڇو“ سندس زال ائين ئي ڪانئس پڇيو:

”ڇو ته منهنجي من ۾ ڊپ آ“

”اهو ته سٺو آند-“ سندس زال ٽهڪ ڏنو هو ”منهنجو

ٻچڻو مڙس“ ۽ ماجو به ٽهڪ ڏئي کلڻ لڳو.

....

...

....

....

ماجو پنهنجي نئين زندگي کان ڏاڍو خوش هو- پنهس جي طبيعت خراب هئڻ ڪري، هاڻي سندس اڪثر وقت دڪي تي گذرندو هو- ان ڪري ڏندو به سٺو ٿي رهيو هوس- پر هو پوءِ به ائين وسائي نه ويٺو ۽ ڪنهن نه ڪنهن دوست جي معرفت يا پاڻ به ڪوشش ڪندو رهيو- ائين هڪ ڏينهن حيدرآباد ۾

فساد شروع ٿي ويا ۽ اک چنپ ۾ اهو ڪجهه ٿي ويو جنهن  
ماجو جي زندگي بدلائي ڇڏي.

هلندڙ فسادن ۾ رات جو ڪن شرپسندن، ماجو جي  
ڪاٺ جي دڪي کي باهه ڏئي اتي بيمل چوڪيدار کي گوليون  
هڻي ماري ڇڏيو. صبح جو جڏهن ماجو دڪي تي آيو ته دڪندڙ  
باهه ۽ خاڪ جي ڍير کان سواءِ ٻيو ڪجهه نه ڏسي هو ڀار  
ڪڍي رنو. پر هاڻي ڇا ٿي ٿي سگهيو، ڳالهه اتي دنگ ڪونه  
ڪيو. ڪاٺ جي دڪي سڙڻ جي خبر ٻڌي، ماجو جي پيءُ  
جي دل ٽٽي پئي، ڇو ته اهو ئي هڪ بڪئي پيٽ جي بڪ مٿان  
جو سهارو هو ۽ پوءِ زماني کي منهن ڏيڻ لاءِ، ماجو هن دنيا  
۾ اڪيلو رهجي ويو. ائين ئي نهار تائين پڪڙيل رڻ ۾ سڪون  
جي تلاش ۾ پڪندڙ روح جيان، هو دربدر هلندو رهيو. سوين  
سوچون ۽ اڻ مٽيا خيال کيس چريو ڪرڻ لاءِ ڪافي هئا  
هن جي ڏاڙهي وڌي ويئي، اڪيون ڌرا ڏيئي ويس. دڪي واري  
نقشان جي عيوضي ملڻ لاءِ هن درخواست ڏني، سرڪاري صاحبين  
جر در تي ٻڌايو. پر پورو مهينو رڻ کان پوءِ به ڪو ڪڙ تيل  
ڪونه نڪتو ته اڻپي سڀني ماني به هن لاءِ مسئلو بڻجي وئي.  
هن کي نه ته زال وٺندي هئي ۽ نه ئي ٻار. گهر هن لاءِ ان  
سوڙهي قبر جيان هو جنهن ۾ ماڻهو مرڻ کان پوءِ به سڪيو  
نه هجي ۽ پوءِ ماجو هنن جي وڙ چڙهي ويو. هو سڀ پڙهيل  
لکيل هئا. سٺين ڊگري وارا. پر رشوت ۽ سفارش نه هئڻ ڪري  
ڪوشش جي باوجود به جڏهن کين نوڪريون نه مليون ته هو  
باغي ٿي پيا. پيٽ جي بڪ ته هر شئي کان اڻانگي آ. بڪ  
مٿان لاءِ اڻو ڪپي ۽ اڻو پئسن کان سواءِ ڪونه ملندو آ. ان  
ڪري پئسو ڪمائڻ لاءِ هنن هٿيار هٿ ڪري، بينڪون ڦرڻ  
۽ ڏاڙا هڻڻ شروع ڪيا. نه صرف ايترو پر ملهه وٺي ماڻهو مارڻ  
واري ڪم تي به لهي پيا. جيڪو سولو به هو ته وڏي اگهه  
وارو به. هو حڪومت جي مخالف گروهه لاءِ ڪم ڪندا هئا.



دهشت گردي هنن جو پيشو هئي. جنهن لاءِ هو ملڪ جي ڪنهن نه ڪنهن شهر ۾ اوچتو ئي اوچتو فائرننگ ڪري، پنج پنجاهه يا سؤ ماڻهو ماري لڪي ويندا هئا ۽ رت جي اهڙي راند ڪيڏن ۾ کين مثل ماڻهو جي حساب سان ان ميو نالو ملي ويندو هو.

ماجو بيروزگار به هو ته پریشان به بک جو هڪ ڏينهن گذارڻ هن لاءِ ڪنهن به عذاب کان گهٽ نه هو، سو هنن اڃان کيس تورو چوريو ته حساس طبيعت وارو ماجو روئي پيو. ”سوچيان ٿو منهن جي زندگي الائي ڇو ڊگهي ٿي ويئي آ“ هو چوڻ لڳو ”مان رک جي ڪمان چڪي نه سگهيس يار. سچ جي پالصراط آڪرڻ مون لاءِ ڏاڍي اوکي ٿي پئي آ“ ۽ پوءِ جڏهن هو هن جا هڏوڪي بڻيا ته ماجو جي ايمانداري، هنن جي بيماني کان هار کائي وئي. اهڙن نموني، ماجو به انهن رهن جو راهي بڻيو جنهن تي هو هلندا پئي آيا. پهريون ڀيري وارڌاتون ڪرڻ ته کيس ڏاڍيون ڏکيون لڳيون، پر هوريان هوريان هو پير چمائيندو پختو ٿيندو ويو. ظاهري ڏيٺ ويٺ لاءِ هن لڄپت روڊ تي فروت جو گاڏو لڳايو. ڇو ته ڪنهن وڏي ڌنڌي ۾ شامل ٿي، هن ماڻهن جي نظرن ۾ اچڻ نه پئي چاهيو. هاڻي هن جون مالي حالتون به ڪنهن حد تائين سڌري چڪيون هيون. پر ڪا جهنڊڙي، کيس بار بار اندر ئي اندر ۾ لڳي رهي هئي. شايد اهو سندس ضمير ئي هو، جيڪو هر وار کيس جهنڊهوڙي رهيو هو.

”تون پنهنجو سڀ ڪجهه وڃائي رهيو آهين لالا.“ هڪ رات سندس زال کيس چيو:

”مون وٽ هيوئي ڇا، جيڪو مون وڃايو آ“ ماجو ڄڻ ته مڪمل بدلجي چڪو هو ”مون وڃايو ڪونهي پر حاصل ڪيو آهي.“

”تو وٽ سڀ ڪجهه هو لالا.“ جوڻهس کي ماجو جا

اهي ڪم پسند نه هئا. ”تو وٽ سڃاڻي ۽ ايمانداري هئي، پيار محبت، قرب هو. ٻئي جو ڏک ڏسي تون روئي ڏيندو هئين. پر اڄ تون پرايا ٻچا ڪڏهي رهيو آڻ.... صرف پئسي ڪاڻ تو پنهنجو سڀ ڪجهه وڃائي ڇڏيو لالا. سڀ ڪجهه....!“ ڳالهائيندي ڳالهائيندي سندس زال ڏکاري ٿي وئي.

”منهنجي محنت، ايمانداري ۽ سڃاڻي مئون ڪي بڪ بيروزگاري ۽ بدحالي کان سواءِ ڪجهه نه ڏنو. اسان سڀئي ڳڻي لاءِ سڪندا هئاسين. مونکي گهرڻ پويان به پنهنجو حق ڪونه مليو. پر اڄ مون کي اهڙي ڪنهن به شيءِ جي ضرورت ناهي، چو ته مون وٽ پئسو آ. پئسو جيڪو اڄوڪي دور جي انسان جو ايمان آ.“

”تون پئسي سان سڀ ڪجهه ڳڻي سگهين ٿو لالا، پر سک نه ٿو وٺي سگهين“ سندس زال ٺهه ٻه، چيو ”مون کي خبر آ ته ڏوهه ڪرڻ کان پوءِ تنهنجي نند ڦٽي ويندي آ. تون اڌ رات ڪٿ تي پلسا ورائيندو رهندو آڻ. چو.... توکي ان وقت پئسي ملڻ جي خوشي چون ته ٿيندي آ“ ڳالهه ٻڌي ماجو جون اکيون پٽجي ويون. سندس زال سچ چئي رهي هئي. چو ته ڏوهه ڪري اچڻ کان پوءِ هو ڪڏهن به سک سان نه ستو هو. نند لاءِ هن ڪيترا ڀيرا نشي جون گوريون به ڪاڌيون پر پوائتن خوابن کيس هڪ ڀل به آرام نه ڏنو. هن کي ڪيئن دفعا پٽ جو خيال ايندو هو. جيڪو هاڻ اسڪول به وڃڻ لڳو هو.

”مون وٽ ايترو ڪجهه آهي جو، پنهنجو ڪو ڌنڌو ڪڍي، عزت واري زندگي گهاري سگهان ٿو. پوءِ ائين هٿ ڪڙين هر هٿ وجهڻ جي ڪهڙي ضرورت“. ماجو فيصلو ڪيو ته هو وري اهو ڪم نه ڪندو. پر پئسي جي لالچ، هر وار سندس دل ۽ ضمير جي فيصلي تي چاٽجي ويندي هئي.

”هي آخري ڀيرو آ. اڳئي آڏون ڪوبه ڏوهه نه ڪندس“ هو پاڻمرادو چوندو هو ”آڏون حيدرآباد ڇڏي، لاهور يا ڪنهن

بئي پاسي هليو ويندس۔ اني، جتي ماڻهن جون نظرون به مون کي ڳولهي نه سگهن. مارجو کي اهو به ڊپ هو ته هنن جو ساٿ ڇڏڻ جي ٿوري شهڪ جي ڪري، هو شايد وڌيڪ جي نه سگهي۔ ان ڪري هر ڏوهه کي آخري ڏوهه چئي، رت جي راند کيڏي، هو پنهنجو بينڪ بيلنس وڌائيندو رهيو۔

....

ڏوهه بابت هن کي صرف ڪجهه ڪلاڪ اڳهر هدايتون ملنديون هيون ۽ پوءِ هو پوري علائقي ۾ باهه ٻاري ڇڏيندا هئا. هنن جو هڪ گروهه هو. جنهن ۾ هر ذات ۽ نسل جا ماڻهو هئا، ان ڪري گولي هلائڻ وقت هنن ڪڏهن به ذات، نسل يا مذهب بابت ڪونه سوچيو۔ ڇو ته اها سندن ڪم جي پهرين گهرج هئي.

”گولين کي اک ڪونه ٿيندي آ۔ اها جتي لڳي ٿي، ان کي اني لڳڻ ڏيو۔ ۽ جيڪڏهن اوهان ڳمان ڪنهن گولين کي اکيون ڏنيون ته اهو به بچي نه سگهندو“ پنهنجي گروپ ليڊر جي هدايتن موجب، هنن گولين کي اکيون ڪونه ڏنيون۔ شهر جي هڪ گتيل علائقي ۾، ڪراڪري جي دوڪان جو مٿيون حصو سندن آڏو هو۔ جتي هو واردات واري وقت کان سواءِ ڪڏهن به نه ويا۔ ڏوهه کان ڪجهه دير اڳ ۾ کين هٿيار ملندا هئا ۽ پوءِ منهن تي نقاب چاڙهي موٽر سائيڪلن يا ڪارن ۾ چڙهي، ٽولا ٺاهي، شهر ۾ ڪاهي پوندا هئا ۽ اها خبر ٻئي ڏينهن جي اخبارن ۾ ايندي هئي ته ڪهڙي هنڌ، ڪيترا ماڻهو مئا.

اها شايد ۳۰ سيپٽمبر ۱۹۸۹ جي رات هئي۔ مارجو واردات ڪري جيئن ئي واپس آيو ته پنهنجي گهر جي در تي ماڻهن جو ميڙ ڏٺائين۔ هن جي دل ڌڙڪڻ لڳي ۽ تيز تيز وڪون کڻي گهر ۾ گهڙندي، ڪنهن جو آواز ٻڌائين.

”تون ڪاڏي هئين ابا۔ هاڻوڪي فائرننگ ۾ ڪنهن گوليون

تنهنجي زال ۽ پٽ کي ماري وڌو.  
 ”هان“ ماجو کان دانهن نڪري وئي.  
 ”ماڻهن جي ته خبر ناهي پر تو واري پيٽ به پاڙي جي  
 گهر ۾ وڃي لڪي هئي. ابا.“ ”جوڻهن به رڳو تنهنجي انتظار  
 ۾ ئي در وٺيو بيٺي هئي“ پوڙهيءَ ساڻهي ڪئي. پوڙهي  
 چوندي رهي.

”پيو ڪير هو ابا. اهي ئي پاڙي جا چورا. خدا جي  
 ڪا مار پوين“ پوڙهي چوندي رهي، پر ماجو ماٺ ڪيو لاش  
 کي ڏسندو رهيو. هن جون اکيون به پٿرائجي ويون هيون.  
 گهر ڦٽل کان پوءِ هو ڪافي ڏينهن، خبر ناهي لائي ڪاڏي  
 گم ٿي ويو ۽ مهيني کن کان پوءِ ماڻهن کيس مسٽ جي شڪل  
 ۾ حيدرآباد جي رستن تي رلندي ڏٺو. ڦاٿل ڪپڙا، پيرا گهاٽا،  
 وڏيل وار، حال کان بي حال، اجرڪ جي گنڍ بگل ۾، هو ائين  
 هلندو وڌندو هو. چپ چاپ. ڪڏهن ڪٿي ته ڪڏهن ڪٿي،  
 خسر پئي ته اجرڪ جي گنڍ ۾ سندس پٽ جا رت ۾ ٻڌل  
 ڪپڙا هئا. ماجو ائين ڪيترا پيرا روڊ تي ڊوڙندي، تيز رفتار  
 گاڏين اڳيان اچي مرندي بچيو ۽ تيز پڇندي، رڙ ڪري  
 چونڊو هو:

”پڇو پڇو هو اچن پيا.... گولين وارا اچن پيا.... نا.... نا....  
 اڙي ٻڌو.... گوليون نه هلايون. گولين کي اکيون ڪونهن.  
 اهي اوهان جا ٻچا به ماري ڇڏينديون.“

هن به ڪيترا پيرا ماجو کي گند جي ڏيرن تان کائڻ  
 جون شيون چونڊيندي ڏٺو. کيس ماجو جي حال تي ڪهل  
 ايندي هئي ۽ ڪافي دير نائين چپ چاپ کي ڏسندو رهندو هو.  
 ”اسان ته سڀ گڏجي ڏوه ڪندا هئاسين. پوءِ صرف  
 ماجو سان ائين ڇو ٿيو.“ هڪ سوچ سندس ذهن ۾ ايندي هئي.  
 ”توسان به ائين ٿي سگهي ٿو.“ ڪو خيال هوا جي تيز  
 جهونڙي جيان سندس دماغ جي پردن تي ٽڪرائيندو هو.



”ماجو جي قسمت ئي ڦٽل هئي“ بيٺي بيٺي هو پاڻ کي ڏي ڏيندو هو ۽ ائين جڏهن به ماجو جي هن تي نظر پوندي هئي ته، اگر سان کيس چپ رهڻ جو اشارو ڪري چوندو هو.

”گوليون ٿو هلائين.... گوليون ٿو هلائين.... پلي پلي.... پر گولين کي ته اڪيون ڪونهن.... اهي ته تنهنجا ٻچا به ماري ڇڏينديون“ ماجو روئي ڏيندو هو ”منهنجو ٻچو به ته مري ويو نه....“ هڪا هڪا سڌا ڀري هو چوندو هو ”نوٽ ٿا وٺو.... ڀرايو رت ٿا وهايو....“ ڳالهه ٻڌي هو ڏکي ويندو هو ۽ ان کان اڳ جو ماجو ڪجهه وڌيڪ چئي، هو چپ چاپ اڳتي وڌي ويندو هو.

....

ماڻهن جي گوڙ تي هن جي سوچن جو سلسلو ٽٽي ويو، هن ڏٺو اسپتال جا ماڻهو، لاش کڻي ايمبولينس ۾ رکي رهيا هئا. هو به پنهنجي جاءِ تان اٿيو. ٻين سان گڏ لاش ۾ هٿ وجهرايائين ۽ هڪ ڀيرو وري به اجرڪ جو پلمه کڻي، ماجو جو منهن ڏٺو. کليل اکين ۽ ڦاٽل وات سان گهرا گهرا ڏيندڙ گهري ٽوڪ. الاڻي ڇو هن جي اکين ۾ ڳوڙها اچي ويا. اجرڪ ڦٽو ڪري، هو ٽڪڙيون ٽڪڙيون وڪون ڪڍندو، هڪ طرف هلڻ لڳو. هن فيصلو ڪيو هو ته....

”هاڻي ئي پاڻ کي پوليس اڳيان پيش ڪري، پنهنجي انهن ساٿين کي پڪڙائيندو، جيڪي اڏي ٽپي نئين واردات ڪرڻ لاءِ گڏ ٿيڻ وارا هئا“ ۽ کيس لڳو ڇڻ وار کان سنهي، ترار کان نڪي، حق ۽ سچ جي وات تي هلڻ واري.... پلصراط اڪرڻ لاءِ هن پنهنجو پهريون قدم اڳتي وڌايو هو.



## ماما

منهنجو پيءُ ڪڏهن مري ويو، ان جي نه خبر ڪونه اٿم، پر ناني کان پوءِ هو پهريون ماڻهو هو. جنهن کي مون اڪثر پنهنجي گهر ايندي ڏٺو. اڌ رات جو هي شخص اسان کي ڏاڍو پيار ڏيندو هو. ويندي ڪلهي تي ڪٽي شهر مان شئي وٺي ڏيڻ جي حد تائين. ڪيترا ڀيرا نه هو ادي ۽ مون لاءِ رانديڪا ۽ نوان ڪپڙا به وٺي آيو. ناني ٻڌائيندي هئي ته ”هو اسانجو ماما آهي.“

ماما هر روز رات تائين اسان جي گهر ويٺو هوندو هو، ۽ اڪثر ڪري، سمهڻ وقت، جنم ۽ پرين جون آڪائيون ٻڌائي، مون کي ننڊ ڪرائي پوءِ پنهنجي گهر ويندو هو. توڙي ڪٿي مان پنجن ڇهن سالن جو هوس پر ماما کانسواءِ گهڙي به نه سرندي هئم ۽ ڪڏهن ڪڏهن جي اتفاق سان ماما نه آيو ته ننڊ نه ايندي هئي. شايد اها رت جي ڇڪ هئي يا ماما جو پيار.

مهينو کن ٿيندو هڪ رات مون کي بخار هڻڻ ڪري ماما جي ننڊ ڦٽي وئي. دوا جو وزن ڪارائڻ کان پوءِ مٿي کي تيل هڻي، منهن جي ڀر ۾ لپٽي هن ان وقت تائين مون کي پيڙون ڏنيون، جيستائين ننڊ نه آيم.

ان ئي رات، آڏي ڌاري، بخار جي حالت ۾، آڇ لڳڻ ڪري، آڏون اوچتو ڪچي ننڊ مان ڇرڪ ڀري جاگي پيس ته ماما مون وٽ ڪونه هو. ڏم....

”پر واري ڪٿ تي، منهنجو ماما، منهنجي ماءُ سان ٻڪ هنيون ستو پيو هو.“



## آدم بو

چاندي جهڙن وارن واري پوڙهي عورت، چهري تي سوين سالن جا گهنج سمايو، چپ چاپ آپ ڏانهن تڪيندي رهي. سندس ڀر ۾ وينل ملائڪن جهڙا ٻه معصوم ٻار وات ڀتيو کيس ڏسي رهيا هئا. پر پوڙهي عورت، پنهنجي خيالن ۾ گم، لڳو ٿي، جن مديون اڳ واري ماضي ڏي وري ويئي هجي.

”ڏاڏي. ٻڌاءِ نه“ ستن اٺن سالن جي ٻنهي نڪ واري ڪوڏ، جي ٻانهن کان وٺي پاڻ ڏي چڪڻ تي، ڪراڙي کان چرڪ نڪري ويو.

”ها ڏاڏي. ڪهاڻي ٻڌاءِ“ ننڍڙي سڀي پنهنجي ٻائي بولي ۾ چيو. سڀي ۽ ڪوڏ، ڀاءُ پيٽ هئا ۽ ٻنهي جي عمر ۾ ڪو خاص فرق به ڪونه هو. هن مهل هو اچن وارن ۽ هيٺي هڏ واري ڏاڏي کي ڪا ڪهاڻي ٻڌائڻ لاءِ زور ڀري رهيا هئا. ”ڏاڏي.“ ”ڪاڻي ديو“ واري ڳالهه ٻڌاءِ.“ ڪوڏ انگل ڪيو. حالانڪ هن کان اڳ به هو ڪئين ڀيرا ساڳئي ڪهاڻي ٻڌي چڪا هئا. پر الائي ڇو وڏن ڪنن ۽ وڏن ڏنڊن وارن ڪاڻي ديو جي ڳالهه ٻڌي، کين ٻپ ٿيڻ سان گڏ مزو به ايندو هو. ڏاڏي ڪراڙي جي اڃان به ماٺ سڀي کان سٺي ڪونه ٿي. هن رڇو چپ ڪيو ۽ اکيون مٽڻ لڳي. لڳو ٿي هاڻي هوءَ روئڻ ۾ به دير ڪونه ڪندي. پوڙهي عورت کي هي ٻار ڏاڍا پيارا هئا. ان ڪري هن کين رنج ڪرڻ نه پئي چاهيو، سو سڀي کي پاڻ ڏي چڪي، سڀني سان لائي، هوءَ سندس ڳالهن تي هٿ ڦيريندي چوڻ لڳي.

”اڄ مان توهان کي پاڻ جهڙي پوڙهي ڌرتي جي ڳالهه  
ٻڌايان ٿي.“

”ان ۾ ڪاڻو ديو به هوندو“ سڀي خوشيءَ مان پڇيو.  
”ان ڪهاڻي ۾ ڪاڻو ديو نه پر ”آدم بو- آدم بو“  
ڪري ايندڙ انسان آهن.“

”آدم بو ڪندڙ انسان“ سڀي جي اکين ۾ ڊپ هو-  
”اهي ديون وانگر هوندا آهن.“ هن لاءِ ”آدم بو“ جو اکر  
نئون هو -

”نه ڌيءَ“ پوڙهي عورت گنيمرتا مان چيو ”اهي ڏسڻ  
۾ اسان جهڙا پر اصل ۾ آدمخورن جو نسل آهن.“  
”آدم بو چاڪي چوند آ آهن ڏاڏي.“ ڪوڏ به ڊنل  
ٻئي لڳو.

”آدم بو آدمخورن جي ٻولي آ پٽ- رت پيئڻ وارن  
کي پائي ڪونه وٺندو آ ۽ اڇيا بکيا آدمخور، رت جي ڳولا  
۾ روڊن تي نڪري جڏهن ماڻهو مارڻ شروع ڪندا آهن ته  
هوا ۾ آدم بو- آدم بو جو آواز رچي ويندو آ.“ پوڙهي  
عورت ورائيو-

”ليڪ آ“ ڳالهه ٻڌڻ جي شوق ۾ ڪوڏ ڏهي ويٺو ۽  
سڀي اڃان به سوڙهي ٿي، ڏاڏي جي ڪچ ۾ پئجي رهي-

”مون جهڙي پوڙهي هيءَ ڌرتي، صدين کان امن جي  
ڌرتي ليکي ويندي هئي.“ ڪراڙي چوڻ شروع ڪيو ”هتان جا  
رهواسي، سک، شانتي سان پنهنجو وقت گذاريندا هئا- محبت  
سندن مذهب ۽ پيار سندن پوڄا هئي- هو هيٺن حالن هوندي  
به خوش هئا- جيالا، بهادر، سر جي بازي لڳائڻ وارا، مٿير مڙس،  
پنهنجي ڏيهه تي آيل ڏکين ڏينهن ۾ وڏيا ڪتبا رهيا پر وڪ  
ٻوٽي نه هتيا.“ ڳالهائيندي پوڙهي عورت جو منهن چمڪڻ لڳو-  
ٻئي ٻار پوري خيال سان هن جي ڳالهه ٻڌي رهيا هئا- ڏاڏي  
چوڻ لڳي:



”هو مونکي ڏاڍا پيارا هئا. ساهه کان به وڌ.“

”تو کي پيارا هئا.“ ڪوڏ ڪراڙيءَ جي ڳالهه ڪٽيندي تعجب مان پڇيو. حالانڪه سڀي کي ڪوڏ جو ڳالهائڻ بنهه نه وڻيو. پر جيئن ته هن کي به ڏاڏي جي ڳالهه سمجهه ۾ نه آئي هئي، ان ڪري، چپ ڪري ويهي رهي.

”ها. پٽ“ ڪوڏ جي سوال پويان، پوڙهي عورت چوڻ لڳي ”منهنجو هن ڌرتي سان صدين جو ناتو آ. هن جارھواسي مونکي پنهنجا ٻچا لڳندا آهن. هنن جي خوشي مونکي پنهنجي خوشي ۽ هنن جو ڏک مونکي اندر ۾ وڌي وجهندا آ“ ڏاڏي جي چھري تي سنجيدگي ڇانئجي وئي. ”آئون ته صدين کان هنن سان ڏورڻا ڏيندي آئي آهيان. مون هنن کي لڳندڙ هر ڌڪ جو گهاءَ پنهنجي سيني تي محسوس ڪيو آ“ ٻارن کي لڳو ڄڻ ته هي سندن ڏاڏي جو آواز نه پر ڪمري جي پتين يا ڇت مان ايندڙ آواز هو. اها ساڳي ڳالهه هنن اڳ به ڪيترا ڀيرا محسوس ڪئي، ته ڪانه ڪا ڪهاڻي ٻڌائيندي، سندن ڪراڙي ڏاڏي خيالن ۾ گم ٿي ويندي هئي ۽ سندس آواز اوڀرو، خلا مان ايندڙ، ڪنهن روح جو آواز لڳندو هو. ٻارن ڏاڏي جي ڳالهه ڪونه سمجهي.

”ها. ڏاڏي پوءِ ڇا ٿيو؟“ سڀي ائين ئي ان تي مان پڇيو. ”جيئن ته هر دور ۾، هر ديس جو انسان، امن سان رهڻ چاهيندو آ. تيئن هو به محبت سان پنهنجو وقت گذاري رهيا هئا. پر ڪاٺن ديون ۽ آدم خور انسانن جي روپ ۾ موجود ظالم سامراج ۽ ان جي ايجنٽن هنن جو جيئن وره ڪري ڇڏيو.“

”پر ڇو؟“ ڪوڏ وري ڪوڏ به پڇي ويٺو ۽ سڀي کيس خار مان ڏسڻ لڳي.

”براڻو حق ڦهائڻ ڪن انسانن جي فطرت ۾ شامل هوندو آ پٽ. ۽ جڏهن کين اها شئي سولي نه ملندي آ ته هو ڇتا

ٺي پوندا آهن- هو چاهيندا آهن ته ماڻهو جو ماس وڪامي-  
لڄون لڄن- رت ريل ڪري وهي، ڌرتي جو رنگ بدلاجي  
پوڙهي ڏاڏي جي آواز توڙي اکين ۾ نفرت بڪي رهي هئي-  
لڳو ئي ڄڻ هن جي اکين ۾ گذريل وقت جا پاڇا وري ويا  
هجن- هوءُ چوندي رهي-

”ان مقصد لاءِ ڪئين پر تگالين، ارغونن ۽ افغانن، ان  
سن واري ڌرتي کي تتي بڻايو- دنيا وارن ڪئين وار اتي نئين  
ڪريلا ڏني، رت وهندو رهيو- ڪونڌر ڪسندا رهيا- تن جو  
طرف باهه ٿي باهه هئي.“

”ته ڇا هنن کي ڪو جهل وارو ڪونه هو.“ ڪوڏ  
ڪجهه ڪاوڙيل پئي لڳو-

”تون بس نه ٿو ڪرين“ سڀي ڇڙ مان چيو، پر ڪوڏ  
کيس رخ ڪونه ڏنو-

”رڳو پيو ڳالهائي“ سڀي کي اڃان به ماڻ نه آئي-  
”ته تنهن جو ڇا“ ڪوڏ چيو ۽ پئي ٻار پاڻ ۾  
اٽڪجي ويا-

”ڏسو- توهان پاڻ ۾ نه وڙهو-“ ڏاڏي ڪراڙي ڪين  
سمجهائڻ لڳي-

”پاڻ ۾ وڙهڻ ڪري ان پوڙهي ڌرتي جا رهواسي به  
ڇڙوڇڙ ٿي ويا هئا ۽ پوءِ دشمن هنن تي چائنڙجي ويو.“ ڳالهه  
ٻڌي، پئي ٻار چپ ڪري ويهي رهيا- هنن کي ڄڻ ته ڪراڙي  
جو چوڻ سمجهه ۾ اچي ويو هو-

”ڪوبه دشمن، ڪنهن به ديس واري جو سڪ، ان وقت  
ٺاهين نه ڦٽائي سگهندو آ، جيڪي اتان جا ديش دروهي هن سان  
شامل نه هجن.“

”ديش دروهي ڪير هوندا آهن ڏاڏي.“ ڪوڏ سوچڻ  
کان پوءِ پڇيو- هن پيري الائي ڪيئن سڀي چپ رهي-

مير جعفر ۽ مير صادق جهڙا ماڻهو، جيڪي ڏن عموض ڌرتي جو سودو ڪندا آهن، ديش دروهي سڏبا آهن ابا. اهڙا ماڻهو پنهنجي مطلب لاءِ ڌارين سان ملي، ڌرتي وارن ۾ نفرت ڦيڻاڇ ۽ سازش جو ٻج ٻوڙ ڪيندا آهن. ڌان جو صدين کان، هڪ ٻئي تي ساهه ڇڏڻ وارا، ڇڙوڇڙ ٿي پاڻ ۾ وڙهي ڪٽو ڪٽو ٿي ويندا آهن ۽ دشمن هنن تي وار ڪري ويندو آ.

”پوءِ ڪوڏ پڇيو پر پوڙهي ڇڻ ته هن جو آواز ئي نه ٻڌو. هوءَ چئي رهي هئي ”۽ صدين کان هلندڙ اها رت جي راند اڄ به جاري آ.“

”ڏاڏي. هن ڪهاڻي ۾ آدم بو وارا ڪاڻي آهن“ سڀي کيتو ڪرڻ لڳي.

”آهن ڏيءَ“ پوڙهي عورت، سڀي کي ٻانهن ۾ ڪندي، پاڻ ڏي چڪيو ۽ چوڻ لڳي ”جيئن وڏن ڪنن ۽ وڏن ڏنلن وارن ڪاڻن ديون جي اچڻ کان اڳهر وڏو طوفان ايندو آ. مينهن جون ڪٽيون پونديون آهن ۽ پوءِ آدم بو، آدم بو جو آواز ڪندو، ديو ايندو آ. تيئن آدم خورن جو نسل هن ڌرتي وارن جا رت پياڪ دشمن، ماڻهو ماريوندا ۽ باهيون ٻاريندا ايندا آهن ته هوا ۾ هر طرف رت ۽ گندرف جي ڌپ پڪڙجي ويدي آ.“

”پوءِ ڇا ٿيندو آ ڏاڏي“ سڀي ۽ اوڀاسي ڏيندي پڇيو. هن جون اکيون ننڍا ڪيل هيون.

”پوءِ ماڻهو پنهنجون جانيون بچائڻ لاءِ گهرن ۾ لڪي ويندا آهن.“

”ته ڇا اتي آدم بو وارا ڪوڏ ايندا آهن.“ ڪوڏ به پڇي ويٺو.

”هو اتي به ويندا آهن ابا.“ پوڙهي عورت کان ٿڌو ساهه نڪري ويو ”جيئن ته ٻچو ماڻهو مرڻ کان اڳ به ڪئين ڀيرا

مرندو آ- ۽ اهي ته اڳ ۾ مرندا آهن- جيڪي ٻئي ڏئي ڇڏيندا آهن  
 ”۽ آدم بو وارا انهن کي ماري ڇڏيندا آهن“

”ها پٽ- آدم بو وارا انهن کي ختم ڪري ڇڏيندا آهن“  
 پوڙهي عورت چڙ مان چيو ”هونئن به اهڙي ماڻهو کي جيئن  
 جو ڪوبه حق ناهي، جيڪو پنهنجي ڌرتي، مان ۽ عزت جو  
 بچاءُ نه ٿو ڪري.“

”آدم بو وارن سان مان وڙهندس ڏاڏي“ الائي ڪيئن  
 اوچتو ٿي اوچتو ڪوڏ رڙ ڪري چيو:

”۽ مان توهان سان گڏ هلندم“. سڀيءَ جي به چڻ ته  
 تنه اڏامي وئي- ننڍڙن ٻارن وٽان وڏي ڳالهه ٻڌي پوڙهي  
 عورت جون اکيون پٽجي ويون ۽ سندس منهن جي مرڪ به  
 لڪي نه سگهي.

”توهان وڙهندؤ“ ڏاڏي ورجايو.

”ها اسان وڙهنداسين- اسان آدم بو وارن جو مقابلو ڪنداسن“  
 ننڍڙن ٻارن وڏي دانهن ڪري چيو- پوڙهي عورت کي  
 لڳو ته اهو ڪوڏ ۽ سڀي جو نه، پر ايندڙ نسل جو آواز هو.  
 هن محسوس ڪيو، چڻ ڪارونجهر جي مور ڪر ڪنيو آ، چڻ  
 ڪاروهه ڦاٽو آ، چڻ ٻاجهاري سنڌوءَ ۾، مڙهي بند ڇڏندڙ اٿل  
 آئي آ- هن پاڻ کي نڌڪو نه ڀانيو- کيس پڪ ٿي ته سندس  
 ڀاڳيا جاڳيا آهن ۽ هو کيس ائين ٻين جي حوالي ڪرڻ ڪونه  
 ڏيندا.

”مان ان آس تي جيئندس ابا“ هن ٿڌو ساھ کڻي ٻنهي  
 ٻارن کي سيني سان لاتو ۽ سندن وارن ۾ آڱريون ڦيرڻ لڳي-  
 هن جي اکين ۾ ماءُ واري شفقت ۽ سوين گهنجن واري چهري  
 تي ان ڪٽ اطمينان هو.

.... ....

ٻئي ٻار، پنهنجي ماءُ سان، پوڙهي عورت جي هنج ۾  
 تنه پيا هئا ڪراڙي، منهن ۾ محبت سميتيو کين ڏسندي رهي



چپ چاپ، ۽ لڳو چڻ ڪيئن سال گذري ويا هجن. اوچتو ئي  
 اوچتو ٻاهر گهٽي ۾ ڪلاشنڪوف جا ٻئي برست لڳا. ٻئي ٻار  
 چرڪ ڀري اٿيا ۽ ڏاڏي کي چنبڙي پيا.  
 ”ڏاڏي. آدم بو وارا اچي ويا“ سڀي چيو. پر پوڙهي  
 عورت ڏٺو، ننڍڙي ڪوڏ جي اکين ۾، سندس ڌرتي جي دشمن  
 ڌارين لاءِ ان ڪٽ نفرت هئي.



## حور

ٻاويهن ٽيويهن سالن جو هي نوجوان آفيسر اتان جو ويٺل هو ۽ اتي ئي نوڪري ٻئي ڪيائين. اسان جي هن ٽوئر جو بندوبست به سندس ذمي هو. صبح جو اسان جي ٽيم هن سان گڏ ڪاغان کان ٽي ميل ٻاهر، ڪنهار ندي جي ڪپ تي هڪ پروجيڪٽ ڏسڻ وئي. ڪنهار ندي، جابلو علائقن مان شيشي جيان شفاف، برف جو پاڻي کڻي، گڙهي حبيب الله کان هيٺ، جهلم ندي ۾ اچي چوڙ ڪندي آهي. پٿريلو علائقن مان وهڻ ڪري، پاڻي ايترو ته صاف هوندو آهي جو دنيا جي بهترين مڇي ”ٿراوٽ“ به منجهس ترندي ڏسبي. پاڪستان ۾ ”ٿراوٽ مڇي“ صرف برف واري پاڻي ۾ وڌي. هلندي هلندي نوجوان آفيسر چيو: ”ٽوڙي کڻي هي پوئتي پيل علائقا آهن، پر هتي نه ته بک ۽ بدحالي آ ۽ نه ئي وري ٻيون سماجي برائون. اسان جو ماڻهو پنهنجي ٻانهن جي ٻل تي پاڙيندو آ ۽ هن پنهنجي غرض لاءِ ڪڏهن به خود داري نه ڇڏي آ.... آسمانن واري جنت نه صرف ٻڏي آ. پر پوءِ به اسان ڀاڳن وارا آهيون، جو هن بهشت جهڙي علائقي ۾ رهون ٿا. جتي نه ته دهشت گردن جو ڊپ آ ۽ نه ئي وري ٻه گولا ۽ بارود.“

سندس ڳالهه ٻڌي، پنجاهه سٺ قدم پريان، ڪنهار جي ڪپ تي، هڪ جهنگلي جي در تي بيٺل سترهن ارڙهن سالن جي سهڻي چوڪري ڏسي، ٽيم جي هڪ ساٿي چيو: ”سائين- پوءِ هتي حورون به هونديون“

ساڳي چوڪري ڏسي، هن برو مڃڻ بجاءِ انگريزي ۾ چيو: ”ڇو نه- هو ڏس- هو ڏس ته هڪ حور آهي“ پر ان کان

اڳ جو اسان ڪجهه وڌيڪ چئون، اها سهڻي چوڪري، ٽڪڙي  
ٽڪڙي پٽڙي ڏي اچڻ لڳي، هن رستي تي راند کيڏندڙ ٻارن  
کي جلدي ۾ ڪجهه چيو ۽ پاڻ به بکيا وٺڻ لاءِ، اسان جي  
اڳيان هٿ تنگي، هندڪو ٻولي ۾ چوڻ لڳي:

”صاحب- الله جي نانءُ تي ڏيو- صاحب- اسان غريب  
آهيون. اسان جي مدد ڪيو- صاحب خدا لڳ.....“ منهنجي  
پيرن ۾ چڻ نه ڪنهن ٽنگ وجهي ڇڏيا- ڇو ته مون پنهنجي  
زندگي ۾ پهريون ڀيرو بئڪ وچان جنت جي هڪ حور کي  
پنڊي ڏٺو هو.

## آسون وري به آپ تي

عائش ۽ راهول، گذريل ٻن ڪلاڪن کان، هوريان هوريان سمنڊ جي ڪناري گهمندا رهيا. پاڻي جون ايندڙ تيز تيز چوليون سندن ڪپڙن کي گوڏن تائين آڻو ڪرڻ سان گڏوگڏ، ڀنل واري تي ٺهندڙ اگهاڙن پيرن جي نشانن کي به ڊاهي رهيون هيون. پر هو ٻئي هر ڳالهه کي بي نياز، پيار ۽ محبت جي ڳالههين ۾ گم ذري گهٽ ميل سوا اڳتي هليا آيا.

سينگاپور جو سنڌي راهول، اتي جي ڪنهن فرم جو مالڪ هو ۽ بزنس جي سلسلي ۾، يا ائين ڪم ڇڏجي ته عائش جي محبت جي ڪري، ٽيون ڀيرو هتي آيو هو. پهرين ٽرپ ۾ راهول ڪراچي جي جنهن هوٽل ۾ اچي ترسيو، عائش ان جي مئنيجر هئي. جيئن ته هوٽل جي هاليسي موجب، ٻاهران ايندڙ مهمانن کي خاص شخصيت قرار ڏئي، تمام گهڻي اهميت ڏني ويندي هئي، سو اهڙي ئي هڪ ملاقات ۾ هو ٻئي هڪ ٻئي جي ويجهو اچي ويا. هوٽل ۾ رهڻ جي ٻئي ڏينهن صبح جو، ڊيوٽي ڀٽاندڙ، عائش پنهنجي اسسٽنٽ سان گڏ راهول جي ڪمري جو در کڙڪايو.

”بيس“ آواز آيو. راهول شايد وقت کان اڳ تيار ٿي ويو هو ۽ هي در کولي اندر گهڙي آيا.  
”معاف ڪجو. اسان توهان کي دسترب ته نه ڪيو.“  
عائش جي اسسٽنٽ انگريزي ۾ پڇيو:  
”نو. نو. ڇو آر ويل ڪم.“

”آئون عائش، حسين سمون آهيان. هن هوٽل جي مئنيجر توهان کي اسان وٽ رهندي ڪا تڪليف نه ڪونه رسي آ.“



”بلڪل نه. توهان جي سروس ته ساراھ جو گهي آ.“ راھول ورندي ته ڏني پر سندس مک تي تعجب جا آثار ضرور هئا. ”ڪابه ڳالهه هجي ته مهرباني ڪري، اسان کي گائيڊ ڪرڻ ۾ حجاب نه ڪندا“ عائشه مرڪندي چيو.

”اوھ. واءِ ناٿ.“ راھول ورائيو ۽ هو ڪمري مان ٻاهر نڪري آيا. پر عائشه ان وقت عجب ۾ پئجي ويئي، جڏهن ٿوري دير بعد راھول کي پنهنجي آفيس ۾ ڏٺائين. ”ايڪسڪيوزمي“ هن در تان ئي چيو ۽ عائشه پنهنجي سيٽ تان اٿي بيٺي.

”مونکي بزنس جي سلسلي ۾ هڪ ٻن ڪمپنين ۾ وڃڻو هو... پر سويل کان هڪ مونجهاري ۾ آهيان.“ ”ڇا ٿيو؟“ عائشه پريشان ٿي ويئي.

”ڳالهه دراصل هي آ ته....“ راھول چـوندي چوندي رڪجي ويو ”معاف ڪجو توهان هن کي سيريس نه وڃجو. مان ائين ئي پنهنجي ان تڻ مٿائڻ ٿو چاهيان.“

”ڪا خاص ڳالهه آ ڇا؟“ عائشه جو منهن لهي ويو. ”خاص ڳالهه ته ٺاهي پر....“ هو وري به ماٺ ٿي ويو، شايد سڌي طرح اها ڳالهه ڪرڻ کيس ڏکي پئي لڳي.... ”پر ڇا“ عائشه پڇيو.

”توهان پنهنجو نالو عائشه حسين ٻڌايو نه.“ ”ها“

”۽ سما سنڌي قبيلو آ“ ”بلڪل“

”ان جو مطلب ته توهان سنڌي آهيو نه؟“. راھول پهريون ڀيرو سنڌي ٻولي ۾ ڳالهائيو. ۽ عائشه کان چرڪ نڪري ويو. ”ته توهان به؟“ هو ان کان وڌيڪ ڪجهه چئي نه سگهي. ”ها مس عائشه. آئون سينگاپور ۾ رهندڙ سنڌي آهيان.“ ”اوھ. ماه ڪاڊ“ عائشه تعجب مان چيو ”ٿوري دير اڳ

پاڻ به شڪ ٿيو هو۔

”منهنجي سنڌي هجڻ بابت“ راهول مرڪيو.

”نه۔ اوهان جي سينگاروري نه هجڻ بابت“ عائشه ٽهڪ

راہول کي ويهڻ جي آڇ ڪئي۔

”يونيورسٽي ۾ تاريخ جو شعبو منهنجي فيلڊ هئي ۽

ابائي ڏيهه جي ڄاڻ رکڻ بابت به مون ڪئين ڪتاب

راہول ڪرسيءَ تي ويهندي چوڻ لڳو ”صبح جڏهن اوهان

ذات ”سما“ ٻڌائي ته الاڻي ڇو مونکي ڪٽڪيو ته اوهان

منڍي آهيو۔ چوڻه اوهان سنڌ جا حاڪم به ته رهيا آهيو نه۔“

”آئون“ عائشه مرڪي ڏنو.

”اوهان معنيٰ سما“

”ها۔ سما به ڪڏهن سنڌ جا والي هئا“. عائشه ٿڌو ساھ

کڻي چيو ”بهرحال مون کي خوشي آ ته توهان منهن جا

بھان آھيو۔“

”مون کي به خوشي آ ته سنڌ ۾ اچي ڪو پنهنجو ته مليو۔“

”مهرباني“ عائشه مرڪي چيو ۽ پنهنجو اکر تي شرمائجي

ڪنڌ جهڪائي ڇڏيائين.

....

عائشه اهڙين چوڪرين مان هئي، جن جي زندگي ننڍي

ڪن ٺٺي ڏکڻ جي ڏولي ۾ گذري هجي۔ هن کي پيار ڪڏهن

به راس نه آيو هو۔ ننڍڙي لاه جي ننڍڙي چاهت، سندس ڀاءُ

جنهن کي سارو ڏينهن ڪڇ تي کڻي هوءَ ائين ڪڏندي وتندي

ٿئي، ٻولي وارن فسادن دوران مري ويو ۽ ڪئين سال پوءِ

سندس ٻيءَ سائين محمد حسين سمون به جڏهن ڪنهن نقاب پوش

جي انڌي گولي جو بک بڻيو ته کيس وهڻ ويٺو.

”آخر هن جا پيارا ماڻهو ڇو ٿا مرن.... ڪٿي هوءَ اڀاڳي

نه ٺاهي۔“

”ڪوبه اڀاڳو يا سپاڳو نه هوندو آ ڏي۔ هي سڀ

قدرت واري جا ڪم آهن."

عائشہ جي ماءُ ته کيس سمجھائيندي هئي پر سندس وهم ان وقت يقين ۾ بدلجي ويو جڏهن ڪائنس سندس ٽيون پيار رڻو- امير پيءُ جو پٽ امتياز هنن جو پري جو مائٽ، جڏهن عائشہ جي ويجهو آيو ته هوءَ سڀ وهم وساري، بي ڌڙڪ ڏانهن وڌي آئي، امتياز کيس تمام گهڻو پيار ڪندو هو، ساهه کان به وڌيڪ ان جو هن ثبوت به ڏنو-

"چاچي مان عائشہ سان شادي ڪرڻ ٿو چاهيان" امتياز هڪ ڏينهن ماڻهنس کي چيو:

"عائشہ ته عامر جي نالي ٿيل آ پٽ". عامر عائشہ جو نه رڳو سڳو سوت پر ماسي جو پٽ به هو- فالج ڪرڻ ڪري هن جي هڪ ٽنگ، بيڪار ٿي چڪي هئي ۽ هو علاج لاءِ هنن وٽ ترسيل هو- پيئڻ جو پٽ هئڻ ڪري، عائشہ جي ماءُ هن جي تمام گهڻي پر گهور لهندي هئي.

"پر عامر ته معذور آ چاچي". امتياز چيو.

"ابا معذور آ پر پنهنجو نه آ نه".

"آئون به ته ڌاريو ناهيان". عائشہ جي ڪري امتياز کي اهو ويڻ به اوکو نه لڳو.

"مان ائين ته ڪونه ٿي چوان پر الاڻي چو اهو فيصلو ڪرڻ مونکي ڏکيو ٿو لڳي".

"نه پوءِ اوهان اهو فيصلو ڪرڻ جو اختيار عائشہ کي ڏئي ڇڏيو".

"عائشہ به سمجھ واري آ ابا- مان پانين ٿي، هوءَ جيڪو به سوچيندي، صحيح هوندو". عائشہ جي ماءُ جان چڏائيندي چيو هو- پر ان ئي ڏينهن عائشہ به امتياز سان شادي ڪرڻ واري پنهنجي رضا ظاهر ڪري ڇڏي- حالانڪ ماڻهنس کي هن جو اهو فيصلو نه وڻيو، پر عائشہ پوءِ به خوش هئي، تمام گهڻي خوش ۽ ان خوشي ۾ کيس اها به خبر ڪونه هئي ته اپ ڌرتي جو آقا، سندس ان

فيصلي تي ڪلي رهيو هو. پٽري ٿيڻ کان مهينو پوءِ ايم-بي-اي جي تعليم جي سلسلي ۾ ملڪ کان ٻاهر ويندي، امتياز جو جهاز تيار ٿي ويو. جهاز جي 85 مسافرن مان ڪوبه جيئرو نه بچيو. خبر ٻڌڻ شرط، عائشہ چرين جيان وار پٽي پيار ڪڍي رني. سندس هيانءُ چچي پيو ۽ محسوس ٿيس ته امتياز جي ويندي، ڄڻ سندس ساريون آسون آپ تي هليون ويون. هن جي هر خوشي ختم ٿي وئي، کيس گهر به نه، گهر وارن کان به نفرت ٿيڻ لڳي. هوءَ ڪيترا ڏينهن نوڪريءَ تي به نه وئي. پر ڪيسٽائين، وقت گذرڻ سان هن جا ڦٽ پربا ويا ۽ ائين به سال گذري ويا. ان وچ ۾ ماڻهنس کيس عامر سان شادي لاءِ زور ڀريندي رهي پر عائشہ نه مڃيو. هن ۾ وقت جون وڌيڪ چمٽون سڻ جي سگهه ڪونه هئي. هن چاهڻ جي باوجود پنهنجي ماءُ کي به نه چاهيو. کيس ٻپ هو ته ڪٿي اها به ڪانئس جدا نه ٿي وڃي ۽ ائين جڏهن راهول ساڻس مليو ته هوءَ اڻ نڻ جي اونهي سمند ۾ ڦاسي پئي. راهول نه صرف خوبصورت هو پر عائشہ کي ته هن مان پنهنجائپ جي سرهاڻ اچي رهي هئي.

....

....

....

”مون کي خبر ناهي ته اسان جي وڏن سنڌ ڪڏهن ڇڏي. پر هيءَ تڏهن جي ڳالهه آ جڏهن آئون اڃان ڄايو به ڪونه هوس“ پهرين ٿرپ ۾ هڪ ڏينهن راهول عائشہ کي ٻڌايو ”جيئن جيئن مون ۾ سمجهه ايندي وڃي ته بابا ۽ امان کي اڪثر سنڌ بابت ڳالهائيندي ٻڌم. هنن جو اهو ذڪر منهنجي من ۾ تر تي جي محبت وڌائيندو ويو ۽ پوءِ جيئن پنهنجي وس وارو ٿيس ته هتي اچي سيٽپ ڪرڻ جو سوچيم“. عائشہ هڪ ڪني تي هن کي ٻڌي رهي هئي. راهول چيو ”اسان جي گهر ۾ اڄ به سنڌي ڳالهائي ويندي آ. بابا جن شاهه سچل ۽ ساميءَ جا رسالا پڙهندا آهن ۽ اسان، ڪنور پڳت، ماسٽر چندر ۽ عابده پروين جا گيت ٻڌندا آهيون“.



”معنيٰ ته توهان جا مٽ اڃان به سنڌ کي وساري نه سگهيا آهن.“

”ان بابت مان ٻيو ڇا چوندس ته هيڏي ايندي بابا مون کي يادگيرو ڪري سنڌ جي مٽي کي چمڻ لاءِ چيو هو.“  
 راهول ورائيو ۽ عائشه کان چرڪ نڪري ويو.

”شايد هن جي پيءُ کي اها خبر ڪانهي ته سڳند واري سنڌ جي مٽي مان اڄ رڳو رت جي بوءِ پئي اچي.“ عائشه ڀڙڪيو ”نه ته هو جيڪر ائين نه سوچي ها.“

”سنڌ ۽ سنڌ وارن جا سور، اسان کي پرڏيهه ۾ به ڏنگيندا رهندا آهن مس عائشه!“ راهول چيو ”ڏيهه جون يادون ته ڪو پرڏيهه وسندڙن کان پڇي، سڄي ڳالهه ته مون کي به منهنجي ڌرتي جي سڪ ۽ چڪ هتي گهلي آئي آ“ راهول چونڌو رهيو، ”پر هي سڀ ڇا آهي- هي ڇو ڀاءُ ڀاءُ جو ويري ٿي پيو آ، ڌاڙا، خون، ڦرون ۽ دهشت گردي، هن ڏيهه جي ماڻهن کي ڇا ٿي ويو آ.“

”اهوئي سبب آ مسٽر راهول ته اسان ماڻهو پاڻ سان گڏ پنهنجا ڪفن کڻي هلندا آهيون.“

”ڇا؟“ راهول کان رڙ نڪري وئي.

”ها- راهول- اسان جون مائرون پنهنجن پٽن جي آس ڏسي نه سگهنديون آهن- ڇو ته هو گهوت ٿيل کان اڳ ئي گهاٽجي ويندا آهن.“ ڳالهه ڪندي عائشه جون اکيون آليون ٿي ويون- راهول جي دل ٻڌل لڳي.

”مس عائشه“ هن هوريان چيو.

”ها راهول- منهنجو پيءُ ۽ ڀاءُ به اهڙن نسلي فسادن ۾ مئا هئا.“

”۽ هاڻي توهان اڪيلون آهيو.“

”نه مون سان گڏ منهنجي ماءُ ۽ سوٽ به آهن“ راهول جي پاڻ ڏي ڏسي تي هن چيو ”منهنجو اهو سوٽ، فالج جي حملي

کان پوءِ هڪ چنڪهه کان معذور آ.“  
 ”اوھ! راھول ڏک مان چيو ”تہ معنيٰ توهان جي گھر  
 ۾ کٽڻ ڪمائن وارو ٻيو ڪوبہ....“ هو وڌيڪ چئي نہ سگھيو.  
 ”پنهنجي گھر جو سڀ ڪجهہ مان پاڻ آھيان“ عائشہ  
 مرڪي ڏٺو، پر راھول کي سندس اھا ڪل بہ چڻ نہ زھر ۾  
 ٻڌل لڳي.

....

....

...

عائشہ ۽ راھول، هڪ ٻيرو، ٻہ ٻيرا ۽ پوءِ ڪيترا ٻيرا  
 مليا ۽ هر نئون ڏينھن کين هڪ ٻئي جي ويجهو آڻيندو ويو.  
 راھول جيڪو سنڌ ۾ سيٽپ ڪرڻ ۽ هٿ جي هنر جو سامان  
 ايڪسپورٽ ڪرڻ لاءِ هتي آيو هو، عائشہ جي محبت جي  
 ٻيچن ۾ پوئجي ويو. ٻين ڪمن سان گڏ، هاڻي تہ عائشہ بہ چڻ  
 هن جو مقصد بڻجي ويئي هئي. هو هر ٻيري جڏهن بہ سينگاپور  
 مان آيو تہ عائشہ لاءِ، نيون نيون سوکڙيون آنداڻين ۽ محسوس  
 ٿيس تہ عائشہ سندس دل جي ڪنھن ڪنڊ ۾ پنهنجي لاءِ جاءِ  
 ٺاهي چڪي هئي.

”آئون سنڌ ۾ واپس اچڻ ٿو چاهيان عائشہ“ هڪ وار  
 راھول کيس چيو ”چوٽہ بابا جن جي چوڻ موجب هو پنهنجي  
 مٿي جو پنوڙو پر ڏيھ ۾ رولڻ نہ ٿا چاهين.“  
 ”پوءِ هنن سنڌ ڇو ڇڏي.“

”بابا جن جو سکر ۾ بسڪوٽن جو ڪارخانو هو. هو  
 هٿ خوش هئا پر لڳي ٿو عائشہ تہ هنن کان سنڌ ڇڏائي  
 ويئي هئي.“

”پر هاڻي تہ ان کان بہ خراب حالتون آهن راھول.“  
 ”ڇا بہ هجي پر اسان سنڌ ۾ رهڻ ٿا چاهيون عائشہ،  
 ڇو تہ هيءَ اسان جي پنهنجي ڌرتي آ. ڌرتي انسان کي سگھہ  
 ڏيندي آ. جنھن پنهنجي ڌرتي ڇڏي، اهو چڻ تہ پاڙان اکر جي  
 ويو. اهڙن ماڻھن کي ڪٿي بہ سڪ ڪونھي عائشہ. ڪٿي بہ....!“

عائشہ کي راهول جون ڳالهائون عجب ۾ وجهندڙ لڳيون ۽ سندس وات، ان وقت ويتر پتجي ويو جڏهن ڳالهين ڪندي، راهول جون اکيون پاڻي سان ڀريل ڏٺائين.

....

راهول جي ملڻ ڪري، هن جي زندگي ۾ تمام گهڻي تبديلي آئي. محبت جي ڪري، هن جو نه صرف حسن نڪرڻ لڳو پر سمجھس شوخي ۽ ارڏائي به اچي وئي. هن لاءِ جيڪڏهن ڪا ڏکي ڳالهه هئي ته صرف ۽ صرف عامر جو هجڻ. جيڪو توڙي ڪڏهن هن جو رت هو پر عائشہ هن سان پنهنجي همدردي کي ڪڏهن به پيار جو نالو نه ڏنو.

”مان مڃان ٿي ته هو منهنجو سوٽ آ. پر آئون پيغمبر نه ناهيان جو پرايا ٻار پنهنجي ڪلهن تي ڪڍي هلاڻ.“ هڪ ڏينهن عائشہ پنهنجي ماءُ کي چيو:

”هو ايترو خراب به ناهي جو تون هن کان نفرت ڪرين.“  
 ”پر هو ايترو سٺو به ناهي جو آئون هن سان محبت ڪيان“ عائشہ ٺهه، ٻه، ورائيو ”مون ۾ وڌيڪ سور پرائڻ جي سگهه ڪانهي امان. ان ڪري مون کي منهنجي حال تي ڇڏي ڏي“ عائشہ روئي ڏنو ۽ ماڻهنس ماڻ ڪري ويهي رهي.

....

سمند جي ڪناري هلندي هلندي، راهول ڪجهه سوچي اوچتو بيهي رهيو. ”عائشہ جيڪڏهن تون ماڻيند نه ڪرين ته هڪ ڳالهه پڇان.“

”ڇا اسان ۾ ايتري پنهنجائپ ناهي جو تون مون کان اجازت پيو وٺين.“

”ڇو ته پاڻ ان باري ۾ ڪڏهن به نه ڳالهايو آ“ راهول چيو ۽ عائشہ مرڪي پئي ”مون ۾ تمام گهڻي سهپ آ راهول“  
 ”عائشہ منهنجو مطلب اوهان جي شادي بابت آ.“  
 ”منهنجي شادي ڪونه ٿي آ راهول.“ عائشہ چوڻ لڳي.

”ننڍي لاکون بابا وارن مون کي منهنجي سوت جي نالي ڪري  
چڙبو هو.“

”نه ڇا تون اتي شادي ڪرڻ چاهين ٿي“ راهول، عائشه  
جي ڳالهه ڪئي.

”مون اڃان ڪوبه فيصلو ڪونه ڪيو آ.“

”عائشه جيڪڏهن تون.... منهنجو مطلب آ.... تون جي  
چاهين ته.... مان....“ ان کان وڌيڪ هو ڪجهه به چئي نه سگهيو.  
”نه ڇا توهان به.“

”ها عائشه، منهنجي شادي به ڪونه ٿي آ“ راهول چوڻ  
لڳو ”بابا جن سدائين سنڌي عورت جي وفا جون ڳالهيون  
ڪندا رهندا آهن ۽ مون به فيصلو ڪيو هو ته ڪنهن سنڌيائي  
سان ئي شادي ڪندس“ عائشه مرڪندي کيس ڏسڻ لڳي ”ها.  
عائشه توکان پڇڻ بنا مون بابا وارن سان تنهنجي باري ۾ ڳالهائيو  
هو ۽ هنن مون کي پنهنجي طرفان موڪل ڏئي ڇڏي آ....  
ڇا.... ڇا تون مون سان شادي ڪندين؟“ راهول پڇيو.

”نه ڇا مون کانسواءِ ٻي ڪا سنڌي عورت ڪانهي.“  
”پر مون ته رڳو توکي ڏٺو آ.... ۽ مون کي پڌاءِ ته ڇا  
تون مون سان شادي ڪندين؟“  
”ڇا اهو ضروري آ ته مان توکي اها ورندي هن  
مهل ڏيان.“

”ها. ڇو ته صبح جو منهنجي فلائيٽ آ“  
”نه آئون توکي خدا حافظ چوندي ٻڌائينديس.“  
عائشه کلندي چيو.

”آئون تنهنجو انتظار ڪندس عائشه.“

....  
....  
....  
شام جو عائشه گهر آئي ته ماءُ کي پنهنجي انتظار ۾  
ڏٺائين.

”امان اڃ دير ڪري ڇڏيئي.“



”ڪم هو“ ماءُ جي پڇڻ پويان عائشہ ورائيو ۽ پنهنجي ڪمري ڏي وڃڻ لڳي.

”عامر به ٻئي پيرا تنهنجو پڇيو آ“ ماءُ جو آواز ٻڌائين.

”ڇو؟“ عائشہ اوچتو بيهي رهي،  
 ”الاڻي امان- پيو آ ويچارو- ڏاڍو بخار اٿس“ هن کان ماءُ جي محبت جو اظهار لکي نه سگهيو ۽ نه چاهيندي به عامر جي ڪمري ۾ هلي آئي. عامر ستو پيو هو- هن اڳتي وڌي سندس نرڙ تي هٿ رکيو ته کائڻس چرڪ نڪري ويو- عامر کي تمام تيز بخار هو.

”تون اچين وئين سوت“ هو شايد جاڳيو پئي- عائشہ اتي ئي ڪٽ جي ٻانهين تي ويهي رهي-  
 ”ڇو خير ته هو- امان کان پڇا پئي ڪيئي- ڪو ڪم هو ڇا؟“.

”ڪم ته ڪونه هو پر....“  
 ”پر ڇا“.

”تون ٿوري دير به ڪندي آن ته منهنجو ساهه مٿ ۾ اچي ويندو آ- زمانو خراب آ نه“ عامر چپن تي زبان ڦيري چوڻ لڳو ”هونئن به توکان سواءِ مان پاڻ کي ڇڻ اڪيلو اڪيلو محسوس ڪندو آهيان“. الاڻي ڇو عامر جون اکيون پرڄي آيون ۽ عائشہ ڏکي ويئي.

اها رات عائشہ لاءِ سڪرات جي رات کان گهٽ نه هئي هن کي پنهنجي زندگي جو فيصلو ڪرڻو هو- هڪ طرف سندس محبت هئي ته ٻئي طرف معذور سوت جي شڪل ۾ سندس رت- هوءَ اڌ رات تائين اکيون پٽيو ڪٽ تي پاسا ورائيندي رهي- هن جو ماضي ڏهاڳ ڏيندڙ هو ۽ نه ئي چاهيائين ته اڃان به سور پرائي- هوءَ سوچيندي رهي ۽ ائين پنهنجي راهه ڳولهي ورتائين.

”آئون راهول سان شادي ڪنديس“ هن فيصلو ڪيو ۽  
باسو ورائي سمهي پئي.

....

هوائي اڏي تي اڌڪل اڌ ڪلاڪ کان راهول، عائشه جو انتظار ڪندو رهيو. کيس پڪ هئي ته هوءَ ضرور ايندي. ان ڪري، جهاز ڏي هلڻ جي بار بار اعلان جي باوجود به هو ٻاهر بيٺو رهيو. ائين هن ڏٺو، عائشه تيز تيز قدم سان ڏانهس اچي رهي هئي.

”نو ڏاڍي دير ڪئي“

”مونکي ننڊ وئي ويئي هئي“

”تنهنجو اڪيون به ڳاڙهيون آهن“

”اهو تنهنجو ئي ڏوه آ“ عائشه مرڪندي چيو.

”جهاز اڏامڻ ۾ باقي ڪجهه وقت آهي“ راهول تڪڙو

ٻئي لڳو.

”۽ تون منهنجو جواب ٻڌڻ ٿو چاهين.“

”ها. ڇو ته اهو منهنجي اڳتي وڌڻ واري هر وڪ

لاءِ اهم آ.“

”تون ڇا ٿو سمجهين ته منهنجو جواب ڪهڙو هوندو“

عائشه اڃان به کلي رهي هئي.

”مونکي يقين آ ته تون ها ڪنديءَ.“

”ها، راهول“ عائشه چيو ”مون فيصلو ڪيو آ ته آئون

نوسان....“ چوندي چوندي هوءَ اوچتو ماڻ ٿي وئي. الائي

ڪيئن عامر جا لفظ سندس ڪنن ۾ گونجڻ لڳا.

”تون ٿوري به دير ڪندي آن ته منهنجو سامهون

اچي ويندو آ. هونئن به تو کانسواءِ مون پاڻ کي اڪيلو

اڪيلو محسوس ڪيو آ“ ۽ عائشه جي زبان کي ڇڻ ته تالو

لڳي ويو.

”تون بس ڇو ٿي وٺين؟“ راهول چيو.

مون.... مون فيصلو ڪيو آ راهول ته.... ”عائش پنهنجي چين کي زبان ڦيري! آلو ڪيو ۽ ”ڪڪ“ گهندي چيو ”مون فيصلو ڪيو آ راهول ته آئون توسان شادي نه ٿي ڪري سگهان“.

”پر ڇو؟“

”مهران جي پاڻيءَ تي پلجندڙ عورتن کي ننڍي لڪون ٿي پيار ۽ وفا جي لولي ڏني ويندي آ.... پوءِ اهو پيار پنهنجي ڌرتي لاءِ هجي يا ڌرتي وارن لاءِ“.

”پر تون ته مونسان پيار....“ راهول جا چپ سڪل هئا. ”مون کي اڄ به توسان پيار آ راهول- پر مون سوچيو آ ته توکي مون کان به سٺي چوڪري ملي سگهي ٿي ۽ عامر کي مون کانسواءِ ٻيو ڪوبه نه“.

”....“ عائش پنهنجي چپ ۾ ڇڪ هنيو ۽ ڀريل اکيون لڪائڻ لاءِ پٺي ڏئي بيهي رهي- هن اصل ۾ پنهنجا نير ڏيکارڻ نه پئي چاهيا.

”تون ڀلي وڃ راهول ۽ اهو وساري ڇڏجانءِ ته اسان ڪڏهن مايا هئاسين“ هوءَ ٺاهه ڏي منهن ڪيو بيٺي رهي- ڪا شئي پنهنجي نڙي ۾ اٽڪندي پانچائين پلڪن چٽي تي هن جا گهوڙا ڪري پيا ۽ هوءَ بي اختيار ٽهي پئي- کيس راهول جو آواز ٻڌڻ ۾ آيو ”مون توسان ائين پيار ڪيو آ عائشي، جيئن ماڻهو جو پنهنجي ديس جي مٽي سان- ضروري ناهي ته تون مون کي نه ملين ۽ مان توکي وساري ڇڏيان- تون منهنجي سنڌ آن عائش ۽ سنڌ لاءِ مان صديون جيئن جي آس رکي به توکي پيار ڪندو رهندس“ عائش محسوس ڪيو ته ڳالهائيندي چڻ ڪنهن راهول جي نڙي ۾ ٿوهر جو رس اوتي ڇڏيو هجي- ”تون سدائين خوش هج ڇو ته تنهنجي بقا ئي منهنجو جيون“

آ. راھول چيو ۽ عائشہ کي هن جي قدمن جا آواز ھوريان  
 ھوريان پري ٿيندا محسوس ٿيا. هو سڌڪن ۾ پئجي وئي -  
 جيستائين پنهنجون اکيون نه اگهيائين اتي ئي بيٺي رهي.  
 ائين جهاز جي اڏاڻ جو آواز ٿيو ته عائشہ محسوس ڪيو.  
 ”سندس آءِ-ون هڪ پيرو وري به آپ تي هليون  
 ويون هيون.“



## چـريـو

هو ڪاليج جي مڙني استادن ۾ هوشيار هو۔ پر گهڻي  
ڀاڱي چپ رهڻ ڪري، عام ماڻهن جي خيال ۾ ڪم کان ويل.  
يار دوست اڪثر کيس چريو، موڳو يا ڪريڪ چوندا هئا۔  
هن هروڀرو ڪنهن سان به بحث، ڪوٺڻ ڪيو ۽ جڏهن به  
واند مليس ته لائبريري ۾ ڪنهن نه ڪنهن ڪتاب جا پنا  
ڪوليو بيٺو هوندو.

هڪ ڏينهن، ڇانهن جي ساهي ۾ جڏهن سڀ استاد  
ڪامن روم ۾ ويٺا هئا ته هو دانهون ڪندو آيو.

”دنيا جي تاريخ ۾ اهڙو قهر نه ڏٺوسين نه ٻڌوسين“

”وري ڪرڻو لڳو ڇا“ هڪ دوست پڇيس.

”يار ڪرڻو به ڪو اهم واقعو آ“

”نه پڪ حڪومت بدلي هوندي“. هڪ ٻئي استاد پنهنجي  
راءِ ڏني.

”ائين نه ڪشميرين سان ٿيو ۽ نه وري فلسطين سان“  
هن پنهنجي ساٿين سان اتفاق نه ڪيو.  
”پر ڇا ٿيو؟“

”آفريڪا جي شيدائين سان به گورن ائين نه ڪيو هوندو“

”نه پوءِ ڪهڙو اپ ڪريو آ“. هڪ دوست چڙي پيو.

”ميان سنڌ پنج هزار ساله تاريخ ۾ به اڳ ائين نه ٿيو“

”نه پڪ موهن جي دڙي کي درياءُ پاڻي وڌو“ هڪ  
دوست جو انومان.

”موهن جي دڙي ۾ بچيو ئي ڇا هي جو درياءُ لوڙهي ويندس“

هن اڃا به نه مڃيو.  
 ”ڪٿي رني ڪوٽ جي ڀت نه ٺه ڀڳي آ“ هو سڀ بيمار

ٿي پيا هئا.  
 هن ٿڌو ساهه کڻي پنهنجي ساٿين ڏي ڏٺو ۽ چوڻ لڳو:  
 ”نه دوستو- رني ڪوٽ جي ڀت ڪونه ڀڳي آ ۽ نه ئي  
 موهن جي دڙي کي درياهه ٻاٽو آ- پر سنڌ جي پنج هزار سال  
 پراڻي تاريخ ۾، پهريون ڀيرو، سنڌي پنهنجي ڌرتي تي پناهه گيرن  
 جيان ڪيمپن ۾ پيا آهن.“

گالهه ٻڌي سندس اڪثر دوستن مُرڪي ڏٺو، پر هو هٿ  
 جي پٺي سان اکين ۾ ڀرجي آيل ڪوڙها اکهن لڳو.....  
 ”هونه، چريو.“



## ٿوپيءَ جو ملهه

بلوچستان جي سرحد جي ويجهو سنڌ جي هڪ ننڍڙي علائقي جا رهندڙ، گلڻ ڪاگڙو، جمن جهراڻو، عيدو چچو ۽ وڏيرو وريام، ملڪ جي وڏي شهر جي ٻاويهن سيڪريٽرين واري آفيس جي الڳ الڳ ڪاٽن ۾ ڪم ڪندا هئا ۽ وڏن خرچن کي منهن ڏيڻ لاءِ مسواڙ تي ورتل ننڍڙي فليٽ ۾ گڏ ڪائيندا هئا. گڏ رهندي، هنن مڙني جو گهڻو خرچ، امير پيءُ جو پٽ وڏيرو وريام ڪندو هو ۽ ان لاءِ هو هميشه دل ڪولي وڏيري جي ساراهه ڪندا هئا. اهڙي ويل، جمن جهراڻو کان سواءِ، هو ٻئي وڏيري جا دوست گهٽ ۾ ڇمچا وڌيڪ لڳندا هئا. وڏيري جي خوشامد ڪرڻ وقت جمن، اڪثر ڪنجوساڻپ کان ڪم ورتو، ائين چڻ ان ڪم لاءِ ڪيس ڏوڪڙ ڀرڻا پوندا هجن.

وڏيرو وريام، جيڪب آباد ضلع جي بنگلادڙي واري علائقي جي زميندار، رئيس خدا بخش خان جمالي جو مويي پٽ هو. خدا بخش خان جي ڪيرٿر ڪئнал جي پيچ تي، چار هزار ايڪڙ زمين هئي. اوطاقي مڙس، ٻه پنج مهمان ويٺائي ويٺا هوندا. جيڪب آباد ته ڇڏ ۾ ڪوٽڻا ۾ به بنگلو هوس. جتي پاڻ اونهاري جا به، ٽي مهينا وڃي هوا بدلائيندو هو. اتي ويٺي وارو، سنڌ ته پنهنجو صوبو - پر بلوچستان جي ڪيترن سردارن ۽ اسيمبلي ميمبرن سان به واسطو هئس. مطالب ته پاڻ جتي به ويو، مان وٺي موٽيو. ڪراچيءَ جي گهميل هوا ڪيس پانه ڪونه پئي. ان ڪري پنهنجي پٽ وريام خان کي به اڪثر ڪري روڪيائين. حالانڪ ڪيس خبر هئي ته وريام جو، ڪراچي وسائڻ جو مقصد، وڏي نوڪري هٿ ڪرڻ آ، جنهن لاءِ هن

ٻاڻ ڪوشش ڪئي هئي. جيئن ئي رئيس خدا بخش خان جي ڪنن تي اها ڳالهه پهتي ته پوليس جي ڊپٽين، ايڪمائيٽز ۽ روبنيو آفيسرن جي خللي پيل ٻن اڍائي سؤ جاين تي اسيمبلي ميمبرن ۽ سياسي طاقتن جا ماڻهو سڌيءَ طرح ڪڇي رهيا آهن. نه هن به سنڌ جي وڏي وزير تي يلرن دوستن کان، وريام خان لاءِ بار وجهرايو، ايتريقدر جو وڏي وزير، نالن واري آخري لسٽ ۾ وريام خان کي اسسٽنٽ ڪمشنر طور داخل ڪيو ۽ هاڻي رڳو آرڊر جي نڪرڻ جي دير هئي. وريام حالانڪ ”سي“ گريڊ ۾ بي-اي پاس ڪئي هئي، پر هن وقت ڊگري جي نه پر پاڳ جي بازي هئي ۽ وريام خان جو پاڳ واقعي چوٽ چڙهيل هئو.

”ها پٽ... پوءِ ته معنيٰ تون ڪراچي ڪونه ڇڏيندين.“  
 رئيس خدا بخش خان پنهنجي پٽ کان پڇندو هو.  
 ”بابا، ڪراچيءَ ۾ منهنجا ائب نه پوکيل ڪونهن.  
 پر چوان ٿو مٿان ويٺو آهيان ته جيئن آرڊر جي خبر وٺان.“  
 ”آرڊر جي گهڻي تون نه ڪر ابا... وڏي صاحب جو  
 واعدو ٿي چڻ پٿر تي ليڪ آ... هونهن به ڳالهه رڳو منهنجي  
 نه ناهي نه... هتي چڱيون ڏاڙهيون وڃ ۾ پيل آهن.“ رئيس  
 خدا بخش کي آرڊر ٿيڻ جي تمام گهڻي پڪ هئي سو پٽ کي  
 سمجهائڻ— لاءِ چونڊو هئو پر وريام خان سدائين کيس ابتي  
 سمجهي ورندي ڏئي اٿي ويو.

”بھانو آ نوڪريءَ جو نه ته اصل شوق پيا اٿس ڪمدار.“  
 پٽ جي بي رخي تي چڙڻ بجاءِ رئيس خدا بخش خان نموني  
 سان، پنهنجي خاص ماڻهو قاسو ٻانڀڻ ڏي ڏسي چونڊو هئو ته  
 قاسو ورائيندو هو.

”سائين وھي به آ— ان عمر ۾ توهان ڪا گهٽ ڪمي  
 هئي ڇا؟“ ڪمدار جي ايتري چوڻ تي خدا بخش خان جي  
 اکين ۾ گذريل وقت جا پاڇا وري ويندا هئا— ڪي ڏکوئيندڙ.



يادون سندس ذهن تي ٿري اينديون هيون ۽ ٿڌو ساهه نڪري ويندو هوس -

”ها يار - اهي به ڪي ڏينهن هئا.“ سندس منهن تي پيريءَ ڪري اڀري آيل گهنج اڃان به وڌيڪ گهرا ٿي ويندا هئا - ”وڃي وٺي وٺي -- آئون ته اڄ سوڌو پنهنجا سور پڙي نه سگهيو آهيان.“

....

نالي ۾ ڪمدار قاسو پانپڻ، خدا بخش خان جو ننڍي لاکون جو يار هو. کيس رئيس جي ان محبت جي خبر هئي جنهن ۾ هو گهڻي گهڻي ۾ سنگسار ٿيو. قومي سردارن وٽ معاملو ويا. فيصلو ۾ پاڻي جو پلانڊ پيو ته هن به اکين تي هٿ رکي ڇڏيون ڀريون، پر ايترو ڪجهه ڪرڻ کان پوءِ به هو سڀ ڪجهه وڃائي ويٺو. سندس محبت صرف هڪ مهيني اندر، ڀائرن جي انا جو بئڪ بڻجي وئي - پيڻ جي چاهت تي، ڀائرن جي غيرت قبضو ڪري آئي ته مائي، مڻ مڻي جا مٿان پائي جواني وڃي ڪاري ڪار حوالي ڪئي. طعنو به ته اهڙو ٿي ته ”پن لکن تي غيرت وڪيائون“ پوءِ ماڻ ڪيئن ڪن ها - پنهنجي پيار کي ائين مسرندو ڏسي، رئيس چريو ٿي پيو. ان حد تائين جو نوبت وڃي سنگهرون وجهڻ تي پهتي. سڄا سارا ٽي سال ته علاج پئي هليو - پيرن فقيرن جون درگاهون پيڻ کان ويندي، چرين جي اسپتال تائين ۽ فائڊو وري به حيدرآباد جي گڏو واري اسپتال مان پيس - هونئن ته خدا بخش خان به زماني جو ماڻهو هئو. هوريان هوريان ڏک سهائي ويو. پر جوان ٻارن جو پيءُ ٿيڻ کان پوءِ به اڄ سوڌو پنهنجي محبت کي نه وساريائين.

....

اسسٽنٽ ڪمشنر ٿيڻ جي خاطري ملڻ تي، وڏيري وريام هاڻي کان ئي پاڻ کي صاحب بهادر سمجهي، دوستن تي روب

رڪڻ شروع ڪيا ۽ سرعام سندن هر خرچ ڀرڻ لڳو. پئسي جي  
هن کي گهڻي ڪونه هئي. نوڪري واري پگهار کان وڌيڪ  
هو پنهنجي گاڏيءَ ۾ تيل ساڙيندو هو ۽ جڏهن به کيس ڪتي  
ڪو چٽڪرو ڪبو ته مليو ته ساڻين کي رڻ ۾ رلندو ڇڏي،  
اک چنپ ۾ اچي فليٽ ۾ واڙبو هئو. سندس دوست، اڌ رات  
تائين، بسن ۾ ڌڪا کائيندا، ٽڪجي ٿئي اچي هڪڙي ڪمري  
۾ ڪرندا هئا. وڏيري جي بيدروم مان سريلا ٽهڪ ٻڌي،  
في الحال ته سندن ننڊ اڏامي ويندي هئي، پر ڪڏهن ڪڏهن  
وريام خان جي مهرباني سان ڪنهن من موهڻي جو ديدار  
نصيب ٿيندو هون ته سندن ٿڪ ٿي لهي ويندا هئا.

.... .... ....

گلن ڪاگڙو، رئيس خدا بخش جي ڪمدار قاسو ٻانڀڻ  
جو ڀائٽيو هئو ۽ پنهنجي وڏن جي چوڻ تي وڏيري وريام  
جو پڇ بڻجي سندس پويان لڳو وڌندو هئو. کيس اها نوڪري  
به رئيس جي سفارش تي ئي ملي هئي. هونئن به گلن وڏيري  
جو دوست گهٽ پر نوڪر وڌيڪ لڳندو هئو. سندس ڪن  
وڏا هٿ ڪري يار دوست کيس ڪاگڙو سڏيندا هئا. منو  
دوکاندار جي پٽ عیدو چڻجي کي به وڏيرن ئي نوڪري  
وڙائي ڏني هئي. چنجهين اکين وارو عیدو، پهرين نمبر جو  
مطابي ۽ مڪار شخص هئو. وات هٿن جو ڪوڏيو، ڳالهائڻ  
ويٺو ته مات ٿي نه ايندس. سڏائين سڙس پاسو ڪڍندو، ڪڏهن  
به ڪس نه ڪاڏائين. وڏيري جي ساراھ ڪرڻ ويل خدا کي  
کي به وساري ويٺو.

قادن ڪوري جو پٽ جمن، زرعي ڪاٺي ۾ نوڪري  
ڪندو هئو. پهريون نمبر بي-اي پاس ڪرڻ کان پوءِ هيءُ  
نوڪري هٿ ڪرڻ لاءِ هن ڪيترا مهينا ته پراون درن تي  
ڌڪا به ڪاڏا. آفيس ۾ هن جو ڪم، ٻاهران آيل ۽ ٻاهر  
ويندڙ ٿپال تي نمبر هڻي داخلا رکڻي هئي. پيٽ پالڻ لاءِ

نوڪري هن جي مجبوري هئي، پر کيس پڪ هئي ته هڪ نه هڪ ڏينهن هو وڏو ماڻهو ضرور بڻبو. جمن جهڙو جو پيءُ قادن ڪوري پڻ جـون پڙيون ٻڌندو هئو ۽ ان سان ملندڙ مزدوري ۽ جمن وٽان ايندڙ پئسن مان هو گهر جا ڇهه پائي پاليندو هئو. جمن، هن جو اڪيلو پٽ هئو. جمن کان ٻئي سال ننڍيون ٻه ڌيءُ به هئس. جمن جو مامو ڪامريڊ ڪانڊيرو، ملڪ جي پاسبان پارٽي پاران، پنهنجي علائقي جو صدر هئو. سندس، اڌ کان گهڻي عمر هر حڪومت خلاق پروپيگنڊا ڪرڻ ڪري جيلن ۾ گذري. جمن به هر وقت پنهنجي مامي ڪامريڊ ڪانڊيري خان وانگر سوچيندو رهندو هئو. انهي گهڻي سوچڻ، قوم ۽ قوميت بابت بحث ڪرڻ ڪري، سندس دوست کيس ”ڪريڪ“ ”چريو“ ۽ ”جهڙو“ چوندا هئا.

رات جو جڏهن وڏيرو وريام پنهنجي ڪنهن نه ڪنهن محبوبا سان گهاريل پيار جون گهڙيون ياد ڪري، ان جي سازاهه ڪندو هئو ۽ سندس ساٿي، پر ۾ ويهي، شوق سان اهي قصا ٻڌي، پنهنجي چپن تي زبان ڦيري مزو وٺندا هئا ته امالڪ جمن پڇندو هئو.

”هي جو هر روز هيترا سارا ماڻهو ٿا مرن ته آخر هن قوم جو ڇا ٿيندو“ جمن جو اڻ وٺندڙ سوال ٻڌي سندس ساٿين کي چڙ وٺي ويندي هئي.

”اهين نه قادن ڪوري جو پٽ. هئي رومانس جوئي خانو خراب ڪري ڇڏيئي.“

”هي ته آهي ئي ڪريڪ ڪارپوريشن. پوءِ وڌيڪ ڇا چئجي.“  
 ”بس يار ڪرين ته موچڙا موچڙا ٿو پر ڪو هٿ وارو ڪونه اٿئي.“ جمن جي اڏين اوچتو وچ ۾ ڳالهائي، ڳالهه ڪٽڻ تي وڏيري کي باهه وٺي ويندي هئي. پر پنهنجي ساٿين جي ايتري ڳالهائڻ تي به هو ڪڏهن نه ڪاوڙيو.  
 ”اهو ته ئيڪه آپر توهان پاڻ ڏسو ته شهرن کي نه



چڏيو پر جهنگن ۾ به ويهه ويهه ماڻهو لاکپتو ٿا مرن- ڌاڙا،  
ڦرون، خونن جا پلاٽڊ، ڪنهن نه ڪنهن بهائي ڳوٺن جا ڳوٺ  
ٿي تباهه ٿي ويا آهن- مان ته سوچيان ٿو، آخر سنڌين جو ڇا  
ٿيندو؟ جمن سنڌيدگي مان پڇندو هئو.

”ڇا وري ڇا ٿيندو- ميان انهي کان وڌيڪ ڪونه ٿيندو،  
جيڪو هاڻي پيو ٿئي.“

اڙي” پر توکي ڇو اچي قوم جي گهٽيءَ ڪنيو آ.... قوم  
خوش آ- عیدو ڇڄو ڪلندي، وڏيري وريام ڏي ڏسي چونڌو  
هئو ”ڪيئن وڏيرا“. ته وڏيرو به اڪثر ٿڙي پوندو هئو.

”ها يار آخر اسان به ته قوم آهيون“ هـو ٿئي تهڪن  
۾ پئجي ويندا هئا ۽ حساس طبيعت وارو جمن هنن جي ٽوڪن  
ڪرڻ تي محسوس ڪندو هئو، ڄڻ سندس دوست کيس ڪوٽ  
واري ڳوٺ سمجهي گهاٽيندا پئي هليا، نه ته هن جي ته ڄڻ  
ڪا حيثيت ٿي ڪونه هئي- ڪڏهن ڪڏهن هو چاهيندو هئو  
ته هنن کي ڇڏي، ڪنهن ٻئي هندوچي رهي، پر سڪڻين هٿن  
اهو سڀ ڪجهه ڪرڻ سندس وس کان ٻاهر هئو- ان ڪري  
نه چاهيندي به کيس اهو زهر جو ڍڪ پيئڻو پوندو هئو-

.... .... ....

جمن غريب جو ٻار هئو- موڪل جي ڏينهن تي پاڻ ٿي  
ڪپڙا ڌوئي استري ڪندو هئو- سڌائين سنڌي ٿوپي مٿي تي  
۽ اجرڪ ويڙهيل- ڪڏهن به ڪنهن ڪجهه چيس ته ورائيندو هئو،  
”هي ٿوپي ۽ اجرڪ ته اسان جو شان آ“

يا ته اها سندس رت سرڪڻ واري ڳالهه هئي يا قومي  
همدردي، هو هميشه سوچيندو رهندو هئو-

”هن ڏيهه ۽ ڏيهه وارن جو ڇا ٿيندو- سنڌ جي ڌرتي ته  
ڪربلا جو ميدان بڻجي وئي آ“ هو پنهنجن جو پاڻ کان پڇندو  
هئو ”هي ماڻهو سنڌ جي ڌرتي کي ڌرتي ڇو پيا بڻائين...  
ڇا هو به فلسطينين وانگر گهر کان بي گهر ٿي ويندا- اهو



سوال ڪڏهن ڪڏهن ته سندس نند به حرام ڪري ڇڏيندو هئو۔  
 ڄمن جي، سنڌي ٽوپي ۽ اجرڪ پائڻ تي سندس ساٿي  
 کيس ٽوڪيندا هئا ته:

”ماڻه ۾ جتي ڪٿي باهم پئي ٿي پري ۽ تون هر هنڌ  
 اها ٽوپي پايون بينوان“ ”هر ماڻهو جي ڪانه ڪا سڃاڻپ  
 هوندي آ ۽ اسان جي قومي سڃاڻپ هيءَ سنڌي ٽوپي آ“  
 ”اڙي ڇٽ۔ ڪڏهن قومي سڃاڻپ جي چڪر ۾ سر  
 نه هليو وڃي۔“

”هونئن ڀلا ڪهڙو پيا جيون“ وڏيري وري۔ ام جي ڳالهه،  
 پويان ڄمن کلي ڏيندو هئو۔

”هونئن ڀلا ڪهڙو پيا جيون“ عيدو چچو هن جا ويچارا  
 ڪڍي چونڌو هئو ”ميان۔ اهي ڪامريديءَ وارا خيال ڇڏي  
 ڏي۔ هيءَ ڪراچي آ ڪراچي انٽرنيشنل سٽي“۔ عادت موجب،  
 عيدو ڳالهه ڪندي، وڏيري وريام ڏي ڏسي، کانئس پڇندو  
 هئو ”ڪيئن وڏيرا“ ته وريام خان ورائيندو هوس۔

”يار توهان ئي سمجهايوس۔ باقي منهن جو ته هن کي  
 ڳالهائڻ به نه ٿو وڻي“۔

”ڪمال ٿا ڪيو يار۔ انٽرنيشنل سٽي آ ته منجهانئس هٿ  
 ڪڍي ويهون۔“ ڄمن مچرجي پوندو هئو ”ڪراچي، اسان جي  
 ڪلاچي، مورڙي جو ماڳ، اسان جي دل، اسان جي صوبي  
 جي گادي، اسان جي سڃاڻپ آ.... توهان جي مرضي ڇا هي  
 ته ان کي ائين ڇڏي، اسان پنهنجي سڃاڻپ ئي وڃائي ويهون“۔  
 ”ميان تون ته پنهنجي نعرن ۾ پورو آن۔ پر اهو  
 ڪونه ٿو ڏسين ته سنڌي پنهنجي افعالن جي ڪري ئي پيا  
 موچڙا کائين“۔

”آن جو ذميوار به سنڌي وڏيرو آ“ ڄمن چونڌو هئو  
 ”جنهن هٿ وٺي هن قوم جي ٻيڙي ٻوڙي آ“۔  
 ”تون ته هرو ڀرو وڏيري سان سڙي مٽو آن“ عيدو کي

چڙ وٺي ويندي هئي.

”هنن جا افعال ئي اهڙا آهن“ جن ۾ الائي ڪيئن سچ چوڻ جي طاقت اچي ويندي هئي ”لک ڪهاڙي جا مالڪ آهن. سٽو سٽو ڏاڙيل ڀاليو وڏا آهن. پنجاهه سالن جا پلاند نه ٿا وسارين. باقي هي جيڪي شهرن ۾ سنڌي رڏن ٻڪرين جيان ڪُسي رهيا آهن، ان لاءِ غيرت نه ٿي اچين.“

”لک نالت ٿئي بي حيا. اهو چوندِي ٻڏي نه ٿو مري.“  
 ”نه مون ڪهڙي غلط ڳالهه ڪئي آ. توهان ڏسو. اڄ به سنڌ جو هر وڏيرو جيڪڏهن سٽو سٽو ڪهاڙين بندوقن وارا جوان گڏ ڪري نه حيدرآباد ۽ ڪراچي ۾ سنڌين جو ڪوس ڪرڻ وارا نيڪي گهر ڀرين... پر هنن ۾ ايتري مڙسي ڪٿي؟“  
 جنهن پنهنجي نفرت لڪائي نه سگهندو هئو.

”تو کي جيڪڏهن وڏيرا خراب پيا لڳن ته هتي چوڻو ٿڪون جهلين. الڳ وڃي ره. ته خبر به پوئي ته گهڻين ويهين سٽو آ“ وڏيرو وريام چڙ مان چوندو هئو ۽ اهو دڙڪو ٻڏي جنهن کي ماڻ اچي ويندي هئي.

....

....

....

....

جنهن لاءِ فليٽ ڇڏي ٻئي هنڌ رهڻ وارو دڙڪو موت جيان هئو. هن جي اکين اڳيان سندس چٽاڻون گهر، ان جي آڳر ۾ ويٺل پراڻي دم جي مريض ماءُ، پوڙهو ٻيءَ جيڪو سارو ڏينهن پيڙيون ٻڌندو ۽ ڪنگهندو رهندو هئو، اٺن اٺن سالن جون ساماڻل جوان پيڻرون، جن جون بافتي جون چٽيون لڳل سٿون، بار بار ڌوئڻ ڪري سسسي پڪي پني تي اچي پهتيون هيون، ۽ سندس اوسيئڙي ۾ راتين جون ننڍون ڦٽائيندڙ سڪين جي شڪل ڦري ايندي هئي. ٿي ٿي مهينا، ڪراچي ۾ رهي، دل ۾ سڪ جا ڍير کڻي هو ڳوٺ ويندو هئو پر هفتي کان پوءِ اڪثر سه-ور پراڻي وريو. سندس زال، رات جو کيس ٻڌائيندي هئي.

”صبح جو پاڙي وارا چانهن جو گلاس موڪليندا آهن جيڪو گهر جا پاڻي سڀ سڀ ڪري پسي پنهنجي عادت پوري ڪندا آهيون. گوشت ۽ مڇي ته مهينن ۾ به نه سنڀرون. اڻپوسٽيو ڪاڻي پيا وقت ٽپايون. ڪڏهن ڪڏهن تنهن جا پئسا دير ڪندا آهن ته گهر ۾ ٿانڊو به ڪونه ٻرندو آ.“ هو ڪنڌ هيٺ ڪيون، زال جو ڪالهيون ٻڌندو رهندو هئو ۽ پوءِ گنجيءَ ۾ ٺهيل ڪيسي مان پنجين ڏهين وارا گڏ ڪيل نوان نوٽ ڪڍي زال کي ڏيندو هئو ته سڪينه، ورائيندي هئس.

”آئون ڇا ڪنديس. تون پرديس ۾ ٿو رهين، ڪم ايندئي. پاڙي لاءِ به ڪپني نه....“ ائين چئي هوءَ پئسا کڻي سندس ڪيسي ۾ وجهندي هئي. پنهنجي زال جو وڏو ڏسي هن جي دل ڀرجي ايندي هئي، حالانڪ ڪيس خبر هئي ته سڪينه سڄي چيهون چيهون ٿيل آ. سندس اندر اڌ هئو پر پوءِ به هن ڪڏهن اهڙي ڏک ڪونه ڏني. مهينن کان پوءِ ته سندس ساجن ڪيس ملندو هئو، سو به رڳو ٻٽن ڏينهن لاءِ ان جي اڳيان پلا ڇا چوي. اڪيلائي ۾ هوءَ ڏير ساريون ڪالهيون سيني ۾ سانڍي جمن جي اچڻ جا ڏينهن گهڻيندي هئي پر جڏهن به سندس ڀرين پرديس مان آيو ته هن کان چڻ سڀ سوز و سري ويندا هئا. گهوٽ ۾ هو صبح سان ننڊ مان اٿندو هئو ته اڳي تيار ٿيل چانهن ملندي هئس ۽ هر ويلى تي مهمانن جيان سٺي ماني به. هن کي سمجهه ۾ نه ايندو هئو ته اهو سڀ ڪجهه ڪٿان ٿو اچي ۽ جڏهن به اها ڳالهه زال کان پڇيائين ته هوءَ کلي ورائيندي هئي.

”بس تنهن جو ڀاڳ آ“ ۽ جمن جي ايترو چوڻ تي ته ”مان پلا ڪهڙو مهمان آهيان“ هوءَ ٿڙي پوندي هئي.

”هونئن به تون ڪهڙو اسان وٽ سدائين ويٺو آ....“ مهينن کان پوءِ ته اچين ٿو. ۽ پوءِ ٻڌائيندي هئس ”مون ڀرت واري ٿوپي پري هئي نه....“ اها ڪپائي پنجاهه چاچي کي

ڏنا ۽ پنجاهه ٽولا رڪيم.

”پورهيو ٿي ڪرين ۽ ته ڪجهه وٺي کائيندي به ڪر.“  
زال جون گالهليون ٻڏي، جمن سندس ڪنڌ ۾ ڀاڪر وجهي  
چوندو هئو، ته سڪين جي منهن تي محبت سمائجي ويندي هئي.  
”منهن جو کائڻ ڪهڙي ڪم جو. تون ۽ سانوڻ خوش  
اهيو ته مان به خوش آهيان.“ سانوڻ هن جو پهرיתי پٽ هئو.  
هڪ وار، صبح جو وهنجي، بيگ مان استري ڪيل  
ڪپڙا ڪڍي پائائين ته جوڻهس ڀرت واري ٽوپي مٿي ۾  
آئي وڌس.

”هيءَ وري ڪنهن جي آ“ ٽوپي ڏسي جمن هرڀرو  
به پڇيو ته سڪين جا چپ چريا.

”تنهن جي آ“

”ڪپاڻي چو نه“

”ڇا ملير ها. اهو سو سوا ٻيو ڇا. ان کان ته ڇڳو  
آ تون پاء“ ۽ هو سڪين کي چنبڙي پيو هئو.

ان دفعي پٺهس ڀر ۾ ويهي چيو هوس.

”حياتي تي ويسه ڪونهي ابا. پوک پڪي لبارو پيو.  
چوان ٿو هيٺري ٿي نياڻين جو بار لاهي ڇڏيان. ڇاچنهن وارن  
به زور رکيو آ.“ پٺهس وات تي هٿ ڏئي ڪنگهڻ لڳو. هن  
کي ڪي خبر هئي ته ته پٺهس ٿي بي جو مريض آ ۽ باقي ڪي  
به سج حياتي هئس.

”ابا. زرينه کي ته ڇڏ پر زينت جو به اڌ مٿو اڇو  
ٿي ويو آ.“ زينت هن جي ننڍي پيٽ هئي. جمن، ڪنڊ ۾،  
ڪنڌ هيٺ ڪري بيٺل پنهنجي ٻنهي پيٽرن ڏي ڏٺو، جيڪي  
پاءَ جي مجبوري کان چڱي پر واقف هيون. معصوم نياڻين  
جي منهن تي، موٽندڙ جواني جا نشان ڏسي، هن جي هياءَ  
جهڙو کاڌو، اکيون پاڻي سان پر جي آيس ۽ ڪنڌ هيٺ ڪري  
چوڻ لڳو:



”الله تي رڪو بابا۔ خدا سڻائي ڪندو۔ ڪراچي وڃي، مان فنڊ مان رقم ڪيڊرائيندس۔ نٺ ٺانگر نه سهي ته غريبائي نموني، مڙيئي ٿيو نياڻين کي شيهن ڪلهي چاڙهڻو۔ پنهن جون آهن، ڏوراپو ته ڪونه ڏينديون ۽ جي ڏينهن بدليا ته پوء به ڪين ڪونه وسارينداسي“۔ ڳالهه ڪندي، کيس پنهن جو آواز ڳورو ڳورو محسوس ٿيو۔ ڄڻ ڪا شيءِ نڙي ۾ ڦاسي پئي هجي۔ ۽ هو چاهڻ جي باوجود به وڌيڪ ڪجهه چئي نه سگهيو۔ جمع جي صبح تي جيئن ئي هو ڪراچي موٽڻ لاءِ سنبريو ته ماءُ چيو هوس۔

”مڙيئي ابا بک چتو ڪيو آ نه ته ڪهڙو لاچار جو پرندي باهه ۾ ٽپو ڏجي“۔

”ائين ناهي امان۔ رڳو آئون ٿوروئي آهيان۔ سڄي ڪراچي سنڌين سان پري پئي آ“۔ هن پنهن جي مائٽن کي دلاسو ڏنو هئو، پر لڳس ڄڻ پاڻ ڪي ڏي ڏئي رهيو هجي۔ حالانڪ کيس خبر هئي ته ڪراچي ۽ حيدرآباد ۾ سنڌي چورن جيان لڪي لڪي جي رهيا آهن۔ هن ڄاتو پئي ته شهرن ۾ سنڌين جي رت جو ملهه ڇنڊ سڪا به ناهي۔ پنهن جي ڏيهه ۾ پنهن جي ڌرتي تي، دهشتگردن ۽ ڌاڙيلن هٿان، هو نڌڪا ڪري ڪٺا ۽ ڪنڀا ٿي ويا ۽ ڏهه ڏهه ڏينهن سندن لاش جو ڪو وارث به پيدا ڪونه ٿيندو هئو۔ لڳندو هو ڄڻ سندن وجود ئي هڪ ڏوهه هجي۔ هن کي اها به خبر هئي ته شهر ۾ هن ڇا ساڻي، پنهن جي قوم جو سڏائيندي به ڊڄندا هئا۔ اپ تي پڪڙيل ستارن جيان، هو سڀ چڙوچڙ هئا۔ هنن ۾ ڪوبه اڪو ڪابه ٻڌي، ڪابه گڏجي هلڻ واري ڳالهه ڪونه هئي۔ جنم کي اها به پٽ ڪونه هئي ته هن گهر مان موڪلائي نڪرڻ کان پوءِ هو جيئرو وري ايندو۔ هن جو اندر اڌ ٿيل هئو پر تنهن هوندي به پنهن جي اوجھه مائٽن کي ڀلا ڇا چوي هئا۔ ائين سڪهه ڏي ڏٺو هئائين، جيڪا ڳوڙهن سان ڀريل

اڪين سان ڪيس ٽڪيندي چئي رهي هئي۔  
 ”پنهن جو خيال ڪجانءِ. سويلو گهر اچي اندران تالو  
 ڏئي سمهجانءِ.“ ۽ پوءِ وڃڻ کان اڳ ماني کائڻ مهل ماءُ  
 ڏي ڏٺائين، جيڪا مٿانئس قرآن گهمائي ڪيس دعائون ڏئي  
 رهي هئي۔

”قرآن جي پناهه ۾ هوندين۔ رب رسول ساڻي ٿيندءِ۔ دشمن  
 دور سڄڻ سامهون هوندئي۔ تنهن جي تري ڪير نہ پٽيندو۔  
 الله ڪندو ڏکيو ڏينهن نہ ڏسندين مڙني کان مٿي هوندين۔  
 سدائين قيامت تائين سڪيو هوندين.“ ماءُ جون دعائون ٻڌي،  
 ماني جو گره سندس نڙي ۾ ڦاسي پيو۔ هن پاڻي جو ڍڪ ڀري  
 گيت ڏني. دعائون ڏيندي سندس ماءُ جو ساھ منجهي پيو هئو۔  
 هوءَ ڪٿ تي ويهي رهي ۽ کانئس باقي دعائون بہ وسري  
 ويون. گهر ڇڏڻ ويل، وڏي هجڻ ڪري بنهي پيئرن، نيوڙي  
 کانئس موڪلايو تہ هن جي دل ڦسي پئي. چاهيائين تہ چيخ  
 ڪري روئي پئي، پر چپ ۾ چڪ وجهي ٻاهر نڪري ويو ۽  
 جيستائين پنهن جا گوڙها نہ پيٽائين، ڪنڌ مٿي ڪري نہ سگهيو۔

.... ....

گذريل هفتي وارن فسادن ۾ جڏهن ڏيڍ سؤ کن ماڻهو  
 مئا ۽ ڪرفيو لڳو تہ هرڪو ٻپ کان لڪو پيو هو۔ جمن  
 ۽ سندس دوستن سڄو هفتو گهر ۾ ويهي گذاريو. موت جا  
 پاڇا رات ڏينهن سندن حواسن تي چاٽيل هئا۔ ڌاريا تہ ڌاريا  
 ٻر مٿن تان بہ اعتبار ڪجي ويو هو. ڪهڙي خبر ڪنهن وقت  
 ڪجهه ٿي وڃي. ڏينهن ڏئي جو ٻہ سندن در اندران بند هوندو  
 هو ۽ ڪنهن ٻاهران اچي آواز ڏنو تہ بہ ڪيترا پيرا پڪ  
 ڪرڻ کان پوءِ ئي هو در کوليندا هئا۔ اهڙن موقعن تي،  
 ڪم ڪار لاءِ اڪثر جمن ئي ٻاهر ويو وڌيرو وريام جڏهن بہ  
 ڪا گالهه ٻڌندو هو تہ اڪثر بيمار ٿي پيو ۽ جمن بہ ڪا  
 گالهه ڪڍي تہ هو مچرجي ويندا هئا۔

”اسان مان جيڪڏهن ڪوبه مئٿو ته تنهنجي افعالن جي ڪري مرنڊو.“

”ڇو منهنجي افعالن جي ڪري مرنڊو.“  
 ”ٻيو نه ته - اسان لڳي لڪي پيا ساهه کڻون ۽ تون هر هنڌ سنڌي قوم جي وجود جي ڳالهه ڪڍيو وينو آ.“  
 ”ڇا توهان نقا سمجهو ته سنڌين جو وجود خطري ۾ آ.“ جن ۾ ڇنڊو هو.

”پر توکي سنڌين جي ڳڻتي ڇو ورنو آ.“  
 ”ها - جن کي پنهنجي ڳڻتي ناهي، انهن کي ائين ئي مرڻ ڪپي.“

”هونئن به سنڌين ۾ ڪهڙي ٻڌي آ - پنجاهه پارٽيون آهن ۽ مڙني جا هڪ ٻئي جي ڏاڙهين ۾ هٿ پيل - ماءُ پيءُ کان سواءِ گار نه ڏيندا....“

”ٻيو نه ته .... پاڻ ۾ پيا وڙهندا پر دشمن کان گذرڻ جيان لڪندا وڌندا.“

”هاڻو يار - سچ پيا چئو“ دوستن جي ڳالهه ٻڌي، جنهن کان ٿڌو ساهه نڪري ويندو هو.

”اڙي تڏهن ته توکي به چئون ٿا ته ڳالهين کي ڇڏي ڏي.“ گلڻ چيو ”خير اٿئي، تنهن ڏينهن ٻاڙي واري غنڊي منصوري ڇا ٻئي چيو....“ جنهن جي حوالي نظر سان ڏسڻ تي گلڻ وري ڳالهائيو. چوڻ لڳو.... ”ميان توهان جو ساٿي ٽوپي پائي، اڳيان لنگهي اسان تي روب ٿو رکي.“

”مون کي سمجهه ۾ نٿو اچي ته ٽوپي پائي هلڻ تي هنن کي باهه چوڻي لڳي“ جنهن چوڻ لڳو ”هيءُ اسان جو ويس آ - پنهنجا نقا لاهي اسان اڳهاڙا ته ڪونه گهمنداسين نه.“  
 .... هو ٿڌو ساهه کڻي چوڻ لڳو ”ٽوپي ۽ اجرڪ، اسان جو مان، عزت ۽ اسان جي سڃاڻپ آ - انهن شين ۾ ته اسان جو پيار سموهيل آ ۽ اسان پنهنجي پيار کي پاڻ کان پري ڪيئن

ڪري سگهنداسين.“

”وري به جهـ رـلـو ٿي پٺڻن نه.“

”ها جمن، اهي چرين واريون ڳالهائون نه ڪندو ڪر.“

”اڙي ميان - اسان جي عزت رڳو ٽوپي ۾ نه پر هونئن

به آهي“ وڏيري وريام رڙ ڪئي ”ٽڪي مله، ٽوپي لاه مائهو

سِر تان آه ته نه ڪڍندو نه.“

”ڳالهه ٽوپي جي ملهه جي ٺاهي وڏيرا، مائهو جي سڃاڻپ

جي آ، هيءَ ٽوپي اسان سنڌين جي سڃاڻپ آ.“

”يار تنهنجو ته آهي مٿو ڦريل“ گلڻ ڳاڙو، جمن کي

سمجهائڻ لڳو ”حالانڪه سياڻا به چئي ويا آهن ته ٻرندي ٻاهه

کان ٺارو ڪجي.“

”اسان وري به تنهنجي پلي جي ڳالهه پيا ڪيون.“

هو چوندا هئا ۽ جمن سمجهي نه سگهيو ته سندس ڀلو ٽوپي

پاڻي هلڻ ۾ هو يا لاهي هلڻ ۾.

.... ....

بخار جي ڪري، آفيس مان ورتل ٽن ڏينهن جي موڪل

به اڄ پوري ٿي رهي هئس - ٽيڪيون کائڻ ڪري ڪجهه

فرحت پائينائين ته هوريان هوريان هلڻ لڳو ۽ پيٽ ۾ بک

محسوس ڪندي، ڪجهه وڏي کائڻ جي خيال سان، فليٽ

بند ڪري، چاڀي چائنٽ جي وٽ ۾ رکي هيٺ لهي آيو -

ڳپل دير کان پوءِ واپس موٽيو ته ساڻين کي گهر ۾ ڏٺائين.

”تو کي چوڻ يا نه چوڻ سان ته ڪو فرق ڪونه ٿو

ٻوي.“ کيس ڏسي وڏيرو وريام آيو ٿي ويو. ”اڙي پنجاهه

پيرا چيو اتمانءِ ته ٽوپي ۽ اجرڪ پاڻي ٻاهر نه ويندو ڪر

.... پر خبر نٿي پئي ته تنهنجي مٿن ۾ الائي چاهي.“

”مون کي سڀئي پئي لڳو....“ هن ويڳائڻ جيان چيو.

”سڀئي پئي لڳئي ته ٻاهر ڇو وڃين - ڏينهي ها اتي ٿي

موت ته پڙهين قادو به ڪونه پڇئي ها.“



”مان ته يار هاڻي ئي کين چوان ٿو ته اسان جو ڪجهه نه وڃي، توهان ڄاڻو توهان جو ڪم.“ کائڻ چوڻ لڳو: ”دوستيءَ ۾ اسان به گهڻي سمجهايو سيش - نٿو مڙي ته وڃي ڌوڙ پائي.“

”توهان ڪنهنجي ڳالهه پيا ڪيو“ جمن پڇيو ”ڪير ڪاوڙيو آ؟“

”ها سائين هن کي ته چڻ خبر ئي ڪانهي.“

”ميان هو منصوري وارا آيا هئا“ عيدو ٻڌايس ۽ جمن کي ياد آيو ته هوٽل ڏي ويندي، ٽي چار غنڊا، هن کي ٻاهرين گيت وٽ ويٺل نظر آيا هئا.

”تو کي جي هروڀرو ضرورت هئي ته منهنجي پراڻي جرسِي پائين هان.... اجرڪ ويڙهڻ جو ڪهڙو ضرور.“

”۽ پنهنجا لٽا لاهي ڇڏيان“ جمن مرڪي ڏنو.

”اڙي - جي باهه لڳئي ته پلي، پر تنهنجا اهڙي ڪپڙا اسان کي به ڪونه ٿا وڻن.“ عيدو ڪاوڙ مان چيس ”تنهنجي حيثيت ڪهڙي آ - گهر ۾ کائڻ لاءِ آن“ ڪونهي ۽ هي ليڊر بٽجي ٻين جو سر ڪٽائڻ پويان پيو آ.“

وڏيري وريام اڃان ڳالهائڻ لاءِ وات ئي مس ڪوليو ته فائيت جي ٻاهرين دروازي کڙڪڻ جو آواز آيو. فائيت ۾ موت جهڙي مات ڇانئجي وئي - هو سڀ هڪ پٺي ڏي ڏسڻ لڳا -

”ڪير آ -“ ٻيو ڀيرو ڪڙڪي ٿيڻ تي جمن، هوريان هوريان در جي ڀرسان وڃي پڇيو - پر ورندي ڏيڻ بجاءِ لڳو چڻ ڪو زور سان در کي لتون هڻي رهيو هو ۽ جمن، جيئن ڪڙو ڪوليو ته سامهون، پاڙي جي غنڊي منصور کي بيٺل ڏٺائين - هو جين جي پينٽ جي ڪيسي ۾ هٿ وجهيو، چيو نگر چپاڙي هن کي خار مان ڏسي رهيو هو - جمن جي بت مان سسرالي نڪري وئي -

”اسان توهان کي شريف سمجهي، پاڙي ۾ رهڻ ڏنو۔  
ان جو مقصد اهو ناهي ته توهان اسان تي روب رکو“ منصوري  
قومي ٻولي ۾ چيو۔

”مان سمجهان ٿو، اسان اهڙو ڪوبه ڪم ڪونه ڪيو  
آ، جيڪو اوهان جي خلاف هجي.“

بيمار هوندي به جمن دل ٻڌي چيو۔ پر منصوري نه  
ڄڻ سهي سنڀري جهيڙي لاءِ آيو هو۔

”اهڙين ڳالهين جي ضرورت ناهي۔ تون پاڻ کي سڌار  
نه ته پوءِ هتي آئون اڪيلو ڪونه ايندس.“ منصوري، ڄاڻي  
واڻي، شرٽ جو پلٽ مٿي ڪري، وڙ ۾ لڳل ٿي ٿي ماڻوزر  
ڏيکاريندي چيو ”۽ توکي اها به خبر هجي ته ڪراچي اسان  
جي آ، توهان جي نه.“

”ڪراچي ڪنهنجي پيءُ جي ناهي۔ ڪراچي صرف  
اسان جي آ ۽ جي توهان اڃان نه سڌريو ته هتي هڪڙو به  
جيئرو نه رهندو.“ هن، خار مان چيو نگر وارو رٿڙ فرش تي  
ٽڪيو ۽ نڪڙو نڪڙو هيٺ لهي ويو۔ جمن ڪنڌ ورائي  
ڏٺو، سندس ساٿي ڪمري ۾ هليا ويا هئا۔ هن هٿ وڌائي  
دروازو بند ڪيو ته وڏيري وريام جو آواز ٻڌائين۔  
”هاڻي ته خبر پيئي نه۔“

”هلائين ها اتي به ڪامريدي واريون ڳالهيون نه  
ڪائين ها ڪلا“ سندس ساٿين چيو ۽ هن ورائيو۔  
”توهان به ڪهڙو نه مون سان گڏ بيٺا هئيمو.“  
”اسان کي ڪهڙو لاچار آ جو هٿ وٺي پنهنجو سير  
ٻوهي ۾ وجهون.“

”هر ماڻهو جي ڪانه ڪا سڃاڻپ هوندي آ۔ جيڪڏهن  
ڪنهن جي سڃاڻپ ناهي ته اهو جيون ڪهڙي ڪم جو۔“  
جمن چوڻ لڳو ”بي نام يا گمنام ٿي ڪري ماڻهو ڪيترو  
وقت جڙي سگهندو۔ ڇا اسان ائين پنهنجي حيثيت مڃرائي

سگهنداسين۔ اسان جو ڪم آ ته دليلن توڙي طاقت سان هنن کي ڦاٿل ڪريون ته هيءَ ترقي اسان جي آ۔ هن تي صرف ۽ صرف اسان جو حق آ۔ توهان کي جيڪڏهن هتي رهڻو آ ته اسان جي ٻولي، اسان جي تهذيب ۽ تمدن کي پنهنجو ڪري، اسان سان گڏ هلڻو پوندو۔۔۔۔۔ ”جمن پنهنجي دوستن ڏي ڏٺو ۽ چوڻ لڳو ”توهان پاڻ ئي سوچيو۔ هنن جي چوڻ تي اسان ننڱا ته نٿا گهمي سگهون۔ پر جي اسان ائين ڪيو ته سدائين لاءِ ڪٽجي ۽ مٽجي وينداسين.“ حالانڪ هنن مان ڪنهن به جمن جي ڳالهين ۾ دلچسپي ڪونه ٿي ورتي پر پوءِ به هو چوندو رهيو.... ”ڏسو نه اسان ننڍا ماڻهو ئي سهي۔ پر اسان جو به ڪم آ ته پنهنجي حيثيت آهر پنهنجي بقا لاءِ ڪجهه نه ڪجهه ڪيون۔ اسان سڀ هڪ اڌ جا ڪاڏا آهيون ۽ هيءَ اسان مڙني جي وجود جي ڳالهه آ۔ هن مهل به جي اسان پنهنجو مقصد وساري وينداسين ته ڇا اسان جو پونير اسان کي معاف ڪري سگهندو.“

”اسان کي تنهنجي نصيحتن جي ضرورت ناهي ڪامريڊ، ڇو ته اسان کي پنهنجي زندگي پياري آ“ جمن جي چپ ٿيڻ تي، گل ڪاڳڙو، بصرن ڪٽڻ واري چريءَ سان هن ڏي وڌي آيو.

”تو کي جي هر ڀيرو ڦاهو کائڻو آ ته وڃي ٻئي هنڌ مَر“ عيدوءَ چيو.

”۽ جي اڃان به نه سڌرئين ته پوءِ .....“ وڌيري، ڄاڻي وائي پنهنجي ڳالهه اڌ ۾ ڇڏي ڏني۔  
 ”نه پوءِ۔“ جمن ائين ئي پڇيو۔

”ان کان اول جو هو اسان کي اچي مارين، اسان تو کي پورو ڪري ڇڏينداسين۔“ وڌيري وريام پنهنجي اصليت ظاهر ڪري وڌي ۽ جمن کان چرڪ نڪري ويو پر پوءِ به دل ٻڌي مرڪندي چوڻ لڳو.

”واھ، جي غيرت آ توهان ۾ .... بيشڪ مڙسن واريون  
ڳالهيون پيا ڪيو.“ هو چڙ مان چوڻ لڳو ”اڙي، ائين جي  
هنن جي اکيان چئو ها ته کيس ڳالهائڻ جي همت ٿئي ها۔  
اها مڙسي به رڳو منهنجي لاءِ اٿو۔ واھ، منهنجا ڪونڌر واھ۔  
پنهنجن کي مارڻ لاءِ شينهن آهيون، باقي ڌارين سان ڳالهائيندي  
نپ ٿو چڙهيون.“

”چڱو ميان چڱو۔ اسان پڙوا ٿي سهي پر ڪٿي وانگر  
ڪونه مرنڊاسين“ عیدو پانهون ڪنجيندي چيو۔

”اها جي اسان سنڌين جي ٻڌي آ ته اڳتي ساھ، به هنن  
کان پڇي پوءِ ڪٿبو.“ جمن، پنهنجي لفظن ۾ ڀرجي آيل زهر  
لڪائي نه سگهيو. ”اهو جي جيون آ ته اهڙي جيئن تي لعنت  
آ لعنت.... اڙي ان کان ته چڱو اٿو، ڍڪ پائي ۾ غوطو کائي  
ٻڏي مٽرو.... نه اوهان هوندؤ ۽ نه وري ڪو اوهان ۾ اميد  
رکنڊو.“ آخرڪار هو ڦاٽي پيو۔ سندس ڳالهائڻ تي، هو ٿئي  
ڄا ڪاوڙ مان اڀا ٿي ويا، ۽ اڪيون ڦوٽاري ڏانهن وڌي  
چوڻ لڳا.

”تنهنجا جي اهي پير آهن ته سمجهه اسان جا به پويان  
ڏينهن آهن.... پر ان کان اڳ جو ڪير اسان جو سير اچي  
ڪئي، اسان چو نه توکي ٿي تنهنجي ڳوٺ موڪلي ڇڏيون“  
هو ٿئي ڄا، هٿ کولي کيس گهٽو ڏيڻ لاءِ اڳتي وڌي آيا.  
هنن ڏٺو سڀ کان اڳ ۾ وڏيرو وريام هو ۽ ان جي ڀر ۾  
رئيس جو ڪمدار قاسو ٻانڀڻ جو پائيتو ڳاڻ ڪاڪڙو۔ الاڻي  
ڪيئن جمن جي چپن تي مرڪ پڪڙجي وئي۔

”اڃان به هي نتا مڇين ته سنڌين جي ايڪي ۽ ٻڌيءَ  
جو سڀ کان وڏو وير، سنڌي وڏيرو آ.“ هنن جا کليل  
هٿ، جمن جي ڳچي ۾ ڪپي ويا۔ سندس ساھ، منجهن  
لڳو اڪيون کلي ويون، وات ڦاٽي ريو، ۽ زبان ٻاهر نڪري  
آئي۔ اهڙي ويل به هنن کي پنهنجا رست، پنهنجو پيار ياد



ڪونه آيو۔ هن کي صرف ۽ صرف سندس مٿي تي پيل سنڌي ٽوپي ياد آئي۔ پاڻ ڇڏائڻ بجاءِ، هن پنهنجا ٻئي هٿ مضبوطي سان پنهنجي ٽوپيءَ ۾ وڌا. هن نٿي چاهيو ته ٽوپي سندس مٿي تان ڪري۔ ڇو ته اها ئي سنڌي ٽوپي، سندس مان، عزت ۽ سڃاڻپ هئي۔ هن چاهيو ٿي ته:

”سندس جان وڃي ته پلي وڃي پر سندس سڃاڻپ نه وڃي۔ سنڌي قوم جي سڃاڻپ.“

آهستي آهستي هن جو جسم ست ڇڏيندو ويو ۽ هٿن نڪرڻ تي، سندس بي جان لاش ڦهڪو ڪري هيٺ ڪري پيو. هنن ٽنهي جون اکيون اهو ڏسي ڦاٽي ويون ته جمن جا هٿ اڃان به پنهنجي ٽوپيءَ ۾ هئا.

....

## آپ واري جي ڳالهه

سرحد ۾ ڳڙهي جي ٻهاڙي شهر بالاڪوٽ کان اڳيان، ناران جي علائقي ۾ تيرهن هزار فوت اوچي - مڪڙا نالي ٻهاڙ تي چڙهڻ به شايد هنن جي سکيا جو حصو هئو، جو هو سڀ دوست، هڪ ٻئي پويان، هوريان هوريان اڳتي هلي رهيا هئا. هنن کي اڃان به هزار ڏيڍ فوت اوچائي تي وڃڻو هئو، ته سکر واري ڊگهي سهڻي واصلف شاه چيو.

”دوستو اسان ٿوري دير ۾ خدا جي ستين آسمان تي پهچڻ وارا آهيون.“ واصلف شاه، مناري واري معصوم شاه، جي پوئير مان آهي. شاه جي ڳالهه ٻڌي، بشير کان رڙ نڪري وئي.

”آهين ته شاه ۾ ڪم وري شيطانن وارا.“  
”ڇو؟“

”پيو نه ته“ بشير چيو ”اهڙو ڪفر ڪندي به خدا جو ڪو خوف ٿيڻي ٿو.“

”اڙي خدا ڪجهه به نه سمجهيو هوندو.“ بشير جي ڳالهه ٻڌي، سنڌي پٺاڻ مهر دل چيو. مهر دل، ايشيا جي، مرچن جي وڏي ۾ وڏي منڊي ڪنري جو ويٺل هئو. پر هن اڃان پنهنجو جملو ئي پورو نه ڪيو ته بشير پوندو گهروڙي سندس منهن ۾ هنيو.

”هي وري پيو لعنتي ڏسو. ڪافر جو ڦر.“ لاڙڪاڻي جو بشير، مذهبي لاڙا رکندو هئو، ۽ سندس مامو ملڪ جي وڏي مذهبي جماعت جو اڳواڻ هئو. پر هن جي ڳالهه تي

چوڻ بجاءِ، مرڪنڊڙ منهن واري مهر دل چيو.“  
 ”اڙي ته ڪوڙ ٿو چوان ڇا. اها حقيقت آ ته خدا  
 سنڌي نه سمجهندو آ.“ هن جي بار بار ائين چوڻ تي، سڀ  
 دوست وات ڦاڙي کيس ڏسڻ لڳا، پر ماڻ ڪرڻ بجاءِ هو  
 هوريان هوريان چوڻ لڳو.  
 ”خدا جيڪڏهن سنڌي سمجهي ها ته سنڌ وارن سان  
 هي ويل نه ٿين ها.“

## آديسي اڄ مر

انگريزي اسڪولن جا امتحان هلي رهيا هئا. آئون پنهنجي دسترڪٽ ايجوڪيشن آفيسر سان گڏ، جيئن ئي جاتي هاءِ اسڪول جي انسپيڪشن ڪري گهر آيس ته اها خبر ٻڌم. الائي ڇو هيانءِ ۾ هٿ پئجي ويا. ڪا چڪ هئي جنهن ٻاٻرن ڍنگرن جيان منهنجي روح کي رهڙي وڌو. اڪيون ڀرجي آيم ۽ هٿ جي پٺيءَ سان ڳوڙها اگهي، ڇپ ۾ ڇڪ وجهي ٻاهر نڪري آيس.

....

اڳ ۾ آئون هن کي ايترو ڪونه سڃاڻندو هوس. هونئن به سال ڏيڍ اڳ ئي ته هو اسان جي ڳوٺ لڏي آيا هئا ۽ ساڻس واقفيت به ان وقت ٿي جڏهن ٻئي مهينا اڳ، گهر جي جاءِ پئي کٽايم. ٻين مزورن سان گڏ هو به ڪم تي ايندو هئو. پنجويهن، چويهن سالن جو، تمام ڦڙت ۽ سچو جوان، هر ڪم ۾ ڀڙ، لڳندو، ڇڻ رک جو ٺهيل هجي. اخلاق وارو، ڪل مک، سارو ڏينهن هٿ ڪم ۾، پر زبان تي چرچا، نه پاڻ ٽڪبو، ۽ نه وري ٻئي کي ٽڪجڻ ڏنائين. ڳالهائڻ جو به اهڙو ڍنگ جو چئي کڻي بس ڪر. جڏهن به ڪنهن ”جاني“ چئي سڏ ڪيس ته جهٽ ورائيائين. ”جيءُ منهنجا جاني“، ۽ آواز ٻڌي، اڳلي کان مورڳو ڳالهه ٿي وري ويندي هئي. مون وٽ سندس ڪم جو پهريون ڏينهن هئو. ڏنومانس ته ويهارو کن سرون مٿي تي کڻي، ڪاٺ جي ڏاڪڻ پئي چڙهيو، دانهن ڪري جهليومانس ته ورائيائين.



”گهٽي نه ڪر صاحب. اسان ماڻهو ائين مرڻ جا ناهيون. اسان جي مرندياين ته ٻٽن کي ماري پوءِ مرندياين.“ ۽ مون کي خبر ڪونه پئي ته هن ائين چو چيو. پر اها ڳالهه ٻڌم ته سندس نالو ”جان محمد“ هئو پر سڏيندا گهڻو ڪري جاني هئس. ذات جو شورو، اصلئون چچ جهان خان کان ٿي ڪوھ ڪن ڏکڻ ۾، ڪاري جي پاسي هڪ ننڍڙي واهن جو ويٺل. غريب مارو ماڻهو، پيءُ ماءُ ۽ پيٽ - پشمس محنت مزدوري ڪري، جولون ڏئي، ذهين ڦاڏين پڙهايس پر نوڪري نه ملي ته ڪوڏر ڪلهي تي، پنهنجي اباڻي ڏنڌي کسي لڳي ويو.

درياهه بادشاهه جو پاڻي گهٽيو ته آباد ٻنيون به ڪاري جي چاڙهه ڪري ڦٽي ويون ۽ چئن پيٽن جو ڪن ڀرڻ اوکو ٿي پيو. نيٺ ڪوڙين ملهه بڻياد (بني) وڪڻي، ڏهاڪو کن گهر، سال ڏيڍ اڳ، مزوري سانگي ۽ سڃاول ٻاهران اچي ويٺا ۽ پورهيو ڪري پيٽ پالڻ لڳا. جاني کان هر ڪو خوش هئو، يارن جو يار، هر ڪنهن سان مرڪي ملندڙ - ڪٽين پيرا، ڪم ڪندي، دانهن ڪري چونڊو هئو.

”پلاڙي قسمت، جيڪڏهن اڪيلي هٿ آئين ته وات واريون ڪهاڙيون هڻندومان.“

”ڇا ٿو ڀانئين - هٿ ايندي؟“ ڪنهن پڇيس، ته ورائيندو هئو. ”اڙي صاحب - ڪير ٿو ڪهاڙين جي منهن ۾ اچي - سر ڪٽو آڻس ڇا.“ ۽ مون کان به ڪل نڪري ويندي هئي. هڪ ڏينهن منجهند جو ماني ڪاڻڻ ويل چيو مانس.

”جاني پڙهين ڇو نه؟“ ته کلي ڏنائين.

”صاحب پڙهي ڇا ڪيان ها. غريب جو ٻار نه ڄمي ته چڱو. پڙهڻ کان پوءِ نوڪري ته هونئن به نه ملي ها ۽ جي پوءِ تغاري ڪٿان ها. ڏک ٿيهر ها. غريب هٿن ڪري خرچن ڀرڻ جي سگهه به ڪونه هئي. هاڻي پورهيو ڪيان ٿو

تہ ڏک ڪونه ٿو ٿئي، وڏي ڳالهہ تہ هڏ بہ ڪم ڪن ٿا.“  
 هو اڪثر پنهنجو غم لڪائڻ جي ڪوشش ڪندو هئو۔ پر  
 منهن تي وري ويل مایوسين ۾ ڏک جا پاڇا پوء بہ ظاهر ٿي  
 پوندا هئس۔ ڪيترا ڀيرا ٿڌو ساهہ کڻي چيائين:

”صاحب۔ اسان نہ امير آهيون ۽ نہ ئي اهڙي سڌ آ۔  
 پنهنجي گهران پيٽ قوت ملي تہ بہ گهٽ آڇا۔ هونئن بہ  
 اميرن جو تہ سک ئي ڦٽل آ.“

”تون مزدور ماڻهو۔ تو کي ڪيئن خبر پئي.“  
 ”سائين وڏن ماڻهن کي تہ ڏسون پيا نہ۔ سارو ڏينهن  
 پئسن ڳڻڻ ۽ لڪائڻ ۾ پورا آهن.“ ۽ پوءِ منهنجي ڪن جي  
 ڀرسان، پنهنجو وات آڻي چوڻ لڳو.

”ڌاڙيل بہ اسان جهڙي کي ڪونه کڻندا اٿئي.“ سندس  
 ڳالہہ ٻڌي مون کلي ڏنو، تہ هن ساهي پئي چيو ”پتن ڏينهن  
 لاءِ مان بہ وڏو ٿيو هوس.“

”اهو وري ڪيئن؟“ مون کي جاني جي وڏي ماڻهو  
 ٿيڻ واري ڳالہہ دلچسپي جهڙي لڳي ۽ هو چوڻ لڳو.  
 ”اسان جي چيچ جي ڀرسان ٻئي هئي۔ جنهن مان گهڻي  
 تہ ڪاري ڦٽائي ڇڏي پر پوء بہ رهي سهيءَ تہ پيٽ پاليندا  
 هئاسين۔ هڪ ڏينهن خبر پئي تہ اسان جي پاڙي واري زمين  
 ڪليم ۾ آئي آ۔ رئيس جي اوطاق تي ڪراچي جا سينيون  
 ڪهي آيا۔ خبر ناهي وڌيري تي الائي ڪهڙو ٻار پيو۔ سو  
 منهنجي پيءُ کي گهرائي زمين وڪڻڻ لاءِ چيائين۔ پر بابي  
 نہ مڃيو.“

”منهنجي پڇڙن جو گذر بہ تہ ان ڏڪر تي آ.“  
 ”اڙي تہ تو کان ٻنن ٿا ڇا؟“ رئيس کي شايد بابي  
 جو جواب نہ وڻيو۔ سو رهڙ ڏئي چيائين ”ڇڱا ماڻهو آهن۔ ڏس  
 لتاڙي پهتا آهن۔ روڪڙا پئسا ڏيندا روڪڙا.“  
 ”پر سائين مون کي تہ ٻني ڪپائڻي ئي ناهي.“

”۽ هي جي تو کي آبادي لاءِ پاڻي نه ڏيندا ته تون  
 ٻني مٽي پرائيندين ڇا.“ جيئن ته اسان جي ٻنيءَ کي پاڻي ڏيڻ  
 وارو ڪٽيو ٻاهران ايندو هئو، رئيس جي رڙ ٻڌي، باپي کي ماڻ  
 آچي وڻي. هونئن به رئيس کي انڪار ڪرڻ، ڪاري تي پير  
 رکڻ جيان هئو. سو رنج يا راضي پر سودو ڪرڻو پيو.  
 ڳالهه ڪندي جاني چپ ٿي ويو ۽ مون ڏي ڏسندي  
 پڇيائين.

”صاحب، اهي قتل ٻنيون فصل ته ڏکي جو به نه  
 ٿيون ڏين پوءِ ماڻهن کي ان مان ڪهڙو فائدو؟“ جاني واقعي  
 ان ڳالهه کان بي خبر ٿي لڳو.

”تو کي انهن سڀني جي هيرا ڦيري جي خبر ڪونهي  
 جاني. هنن ماڻهن کي تنهنجي منهنجي سوچ کان به ڪئين  
 پيرا وڌيڪ نفعو ٿيندو آ.“

”پر ڪيئن؟“ هن واڙڻ جيان پڇيو.  
 ”هي سڀنيون، سرڪاري ٽيڪس چورائڻ لاءِ ڪئين  
 نمونا ڪندا آهن.“

”سائين- ٽيڪس جو ٻني سان ڪهڙو واسطو.“ هن چيو  
 ۽ ٻڌايو مانس ته ”هي ڪارخانن وارا، هر سال ڪروڙين روپيه  
 ڪمائيندا آهن ۽ ٽيڪس جو اصول آ ته جيترو نفعو وڌيڪ،  
 اوتري سرڪاري ڪٽوتي گهڻي ٿيندي آ.“ منهنجي سمجهائڻ  
 تي جاني وات پٽي ڏسڻ لڳو ”هي ماڻهو رقم ڦهائڻ لاءِ زمين  
 تي خرچ جا اڌ ڪروڙ جا بل ڏيکاري، هڪ طرف ڪل  
 اپت مان، خرچ ڪتي، نفعو گهٽ ڏيکاريندا آهن ته ٻئي طرف  
 وري ڏي وٺ ڪري، تپيدارن کان عشر ۽ ڍل جون ڪوڙيون  
 رسيدون وٺي، ڪماڻن ۾ سمورو نفعو زرعي فصل جو ظاهر  
 ڪندا آهن، ۽ جيئن ته زرعي اپت تي ٽيڪس لاڳو نه هوندي  
 آ، ان ڪري سرڪار سگهري کي وڃي ڪي ٻئي ڏوڪڙ  
 سرندا آهن، نه ته سڀ ڪجهه هي بگهڙ هڙپ ڪيو وڃن.“

جاني ڏندن ۾ آگرڊيون ڏئي منهنجي ڳالهه ٻڌي رهيو هئو ۽ پوءِ پڇيائين.

”صاحب- پوءِ حڪومت انهن ڏڳن کي چونه ٿي جهلي.“  
”اڙي يار، ته حڪومت ۾ وري ڪهڙا سادو ويٺا آهن،  
اتي به ته اهو ئي ڏڳن جو ٿولو آ.“

”مار- ته هر هنڌ وٽ وٽان لڳي پئي آ.“ هن چيو ۽  
پوءِ ٿڌو ساهه کڻي چيائين ”مان به رڳو ٿاڻي جو صوبيدار  
ٿيان ها ته ڪل وڏيرا ٻڌرائي ڇڏيان ها.“

”رڳو وڏيرا چو؟“ پڇيومانس ته چوڻ لڳو.

بس صاحب انهي ڳالهه کي اتي ئي ڇڏي گهڙي رکي  
وري پائمرادو چيائين ”ڇڱو ٿيو جو اتي رهيا سي نه ته هر وڏيرو  
ڪٿي ٻلي جي به ڪاهه هجي ها.“

ڳالهه ڪندي هو ماڻ ٿي ويو ته پڇيومانس، ”تو  
پنهنجي امير ٿيڻ وارو قصو ته ڪونه ٻڌايو.“ ته چوڻ لڳو.

”چيم پئي، سائين ته اسان کي ٻنيءَ جا ٽيهه هزار چا  
مليا، سڪ ٽي ڦٽي ويو- رات ڏينهن گهر جا پاتي، چورن  
جي ٻپ کان، لوهي پيتي کي سنگهر وجهيو، مٿن کان رکيون  
ويٺا آهيون- ڪڏهن پئسا وهاڻي ۾ ته، وهاڻو مٿي هيٺان هجڻ  
بجاءِ پاڪڙ ۾ — ڪڏهن پئسا گندي ۾، ته گندي واري اڳڻ  
۾ ٻڌل هوندي هئي- مطلب ته وڏن ماڻهن جي پئسن ڦٽاڻ-ڻ  
وارن نون طريقن جيان، اسان جا به پئسا لڪائڻ جا ڪيئي  
نمونا هئا.“ سندس ڳالههون ٻڌي آئون ڪليس، ته هو چوڻ لڳو.  
”ها سائين- غريب ماڻهو ڪي ٽيهه هزار لاڳيتا هٿ

اچن ته چا ننڊ ايندس.“ هو رڙ ڪري چوڻ لڳو ”مان ته  
چوان ٿو- هن جي ته چا ٻي ٻي واري جي به ننڊ ڦٽل هوندي.“  
هن ٿڌو ساهه کنيو. ”اسان جي ته وڏيري جي به ننڊ ڦٽي ويئي  
هئي.“ جاني ڪي شايد پنهنجي گهٽ جي چڱي مڙس تي  
ڪاوڙ هئي.



”توڪي وڌيري تي ڏاڍيون باهيون آهن.“ منهنجو ايترو چوڻ ۽ جاني مچرجي پيو.

”صاحب اهي سورئي نه پئج- غريب جو ٻار آهيان- باقي جي وس پڄي ته انهن مڙني کي ڪچو کائي ڇڏيان.“

جاني پنهنجا ڏند ڪرڻيندي چيو- مون چاهيو ٿي ته ڳالهين ڳالهين ۾ هن کان، وڌين سان نفرت ڪرڻ جو ڪارڻ معلوم ڪيان، پر منهنجي ڪجهه چوڻ کان اڳ ئي هن پنهنجي اندر جي باهه ڪڍي.

”هن ڌرتي وارن جو سک ڦٽائڻ وارا ياجوج ماجوج اهي رئيس اٿي صاحب- منهنجي اها ڳالهه ياد رکجانءِ ته سنڌ وارن کي مارڻ لاءِ الله پيو ڪو عزرائيل ڪونه موڪليندو- اهي ئي سنڌ وارن جا ملڪ الموت اٿي.“ ايترو چئي هو اٿيو ۽ ڪوڏر کڻي گاري ٺاهڻ ۾ لڳي ويو. ان ڳالهه کان پوءِ هو سارو ڏينهن ڪم ڪندو رهيو- نه ته قسمت کي ڪهاڙي هڻڻ واري ڳالهه ڪيائين ۽ نه ئي وري ٻيا چرچا پيوڳ- ڪنهن پڇيس ته ٻه ايتي سبتي ورندي ڏي ڌاري ڇڏيائين- شام جو هو ڪم تان لٽا ته آئون به وهنجڻ جي بهاني، ٽوال صابن کڻي، هن جي پويان ويس- ڏٺم هو پٺي ڏي-و، تلاءَ جي ڪپ تي ڪنڌ هيٺ ڪيو ويٺو هئو- منهنجي ڪنگهڪر ڪرڻ تي لوڻو هڻي پوئتي ڏٺائين ۽ ائين ڪلندي پڇڻ لڳو.

”صاحب گهر وارو نل قتل آ ڇا.“

”نه“ ورائيم ”هونئن ئي اڄ دل چيو ته تو سان اڪيلائي ۾ ڪي ڳالههون ڪيان.“ هو سوال-ي نظرن سان مون ڏي ڏسڻ لڳو- مون ٽوال پاسي تي رکيو ۽ ڪپڙا لاهڻ لڳس.

”جاني- توڪي وڌين تي ايتري ڪاوڙ ڇو آ.“ ڳالهه ٻڌي هو ٿوڪ واري نموني ڪليو.

”اڙي صاحب- مڙئي ڳالههون ڪري پيو اندر ٺاريان“

نه نه منهنجي ڪاوڙ وڌيڙن کي ڇا ڪندي.

”پر پوءِ به ڪا ڳالهه نه آهي.“

”ڇٽل ڦٽ ڪولڻ مان ڪهڙو فائدو.“ هن ٿڌو ساھ ڪنيو.

”ائين ناهي جاني۔ اندر ڪولڻ سان ماڻهو جو من هلاڪو

ٿيندو آ.“ هو پوءِ به گهڙي ڪن لاءِ ماٺ ڪيو ويٺو رهيو

پر منهنجي زور ڀرڻ تي چوڻ لڳو.

”صاحب منهنجي هڪڙي سوت هئي سڪان۔ غريبائو

ٻار، پر پنهنجو مٿ ڀاڻ۔ ننڍي لاکون منهنجي نالي ٿيل

هئي۔ هونئن به هڪ سَن، وڙهي ڪيڏي جوان ٿياسِي۔ رت

جا ناتا به هئا، پر لڳندو هئو ڄڻ اسان هڪ ٻئي لاءِ ٺاهيا ويا

آهيون۔ جڏهن به — آڏي مانجهي، ٻاهران موٽيس ته اڪيون در

۾ اٽڪيل ڏٺيون مانس۔ امان ٻڌائيندي هئي ته، جيسين مان

گهر نه ايندو هوس، سڪان به ماني نه کائيندي هئي.“ ڳالهه

ڪندي جاني ٿڌو ساھ ڪنيو ۽ چوڻ لڳو ”بس صاحب۔

سڪين ڏينهن جو آسرو هئو ته به ڏوڪڙ هٿ ڪري شادي

ڪري وٺان ۽ جيئن ئي ٻني جا پئسا مليا ته تيارِي ڪمي سي

پر ڀاڳ نه پڙايو.“

”ڇا ٿيو؟“

”بس سائين۔ قسمت ساٿ نه ڏنو۔ ڇڻ آڀئون ڦٽي

آئي.“ جاني ڏکويل اکين سان مونڏي ڏٺو ۽ چيائين ”صاحب۔

منهنجو ڇاڇو ڪنهن وقت ۾ مال واپاريندو هئو.“

”سڪان جو پيءُ.“

”ها.“ هن چوڻ شروع ڪيو ”رئيس جي خوشامد ڪندو

وتندو هئو، ائين الائي ڇو۔ ميت ڪسيس جو اڌ نفعي ڏيڻ

جي واعدِي تي، وڏيري کان اوڌر وٺي واپار شروع ڪيائين۔

هو جاتي، چوهڙ، لاڙين مان مال جون گاڏيون پراڻي ڪراچي

وڃي وڪڻندو هئو۔ اسان ته جهليوسينس پر ڪونه مڙيو ۽ آخر

اهو ئي ٿيو، جنهن جو ٻپ هئو۔ فسادن يا ٻين ڳالهين ۾ ٿٽو

تہ ڪارپٽ بہ ڪرڻ اوکي ٿي پيس۔ وڏيري جو نفعو، نفعي جي ماڳ، مور بہ ٻڌندي ڏٺو، سو چتو ٿي پيو۔ ڪاڏي وٺي ياري، تہ ڪاڏي وري دوستي — تر جي صوبيدار کي چئي چاچي کي اندر ڪرائي ڇڏيائين۔ نہ رڳو ايترو پر ماڻهو موڪلي هن کي وهم بہ وڌائين تہ پيا هڙڪوسي ڪيو وينو آ۔ پر تون پيو چاوڙي ۾ چڙين ماڻهن، ڀڳي گوت پڇيو پون صاحب .... چرت وارن جون خبرون ٻڌي، چاچو بہ هڻي ٻولي وينو۔

”ڇا ڪيائين؟“

”رئيس کي پئسن عيوض سڪان جو سڱ ڏيڻو ڪيائين۔“

”پر سڪان تہ تنهن جي مڱ هئي۔“

”ها صاحب۔ غيرت وارو ماڻهو تہ ڪنهن جي چڪاڻل

متڃي بہ ڪونه وٺندو آ۔ پر خبر ناهي اسان غريبن جون زالون

هنن وڏيرن کي الائي ڇو وٺنديون آهن۔“

”پوءِ؟“ جاني جي ماڻ ڪرڻ تي مون پڇيو۔

”ڳالهہ، ٻڌي منهنجو اندر ٿي سڙي ويو صاحب۔ غريبي

تہ اسان جو مقدر هئو پر بيغيرت ڪونه هئاسين۔ سو جيئن ٿي

وڏيري سان واعدو ڪري، چاچو باهر آيو تہ مون بہ پئسا

ڪٽي وڃي پيرن ۾ رکيائينس۔۔۔“

”هو راضي ٿيو۔“

”چاچي کي ڏاڍو ڏک هئو صاحب۔ مون کي ڏسي

اوچنگارون ڏئي رنو۔ پر کيس راضي ڪرڻ لاءِ مون ٽوپي

ڪري پيرن تي رکيائينس۔“ جاني ساڻي ڪٽي۔ ”رت تہ

هئاسين پاڻ ۾۔ هونئن بہ لئين پئي پاڻي تہ ڪونه ڇڏندو آ

نہ۔ سو چاچي بہ مڃيو ۽ پئسا ڪٽي وڃي رئيس جي منهن

تي هنيائين۔ پر ڳالهہ پوءِ بہ نہ ٺهي۔“

”ڇو؟“

”رئيس چيو تہ سڱ ڪپي۔“ جاني چوڻ لڳو ”نہ، صرف

ايترو پر تن ڏينهن کان پوءِ ڇاچي کان ڦر ٿي. چورن پئسا نه کنيا پر گهر ۾ پاڻي پيئڻ جو وڻو به ڪونه ڇڏيو.... چور به سڃاتاسي پر پوليس ڪيس نه ورتو ۽ وري به وڏيري جي پڪارڻ تي ڇاچي کي ڪنڀي وڃي ڪاٺ وڌائون.... رات پيٽ ۾ — ڪاغذ به ڪٽي ويا ته پئسا وٺي سڱ نه ٿو ڏئي.“

”هاڻو پيلي.“ مون کان دانهن نڪري وئي.

”تڏهن ته چوان ٿو صاحب ته ڪهڙا سور ٻڌايانءِ. سڄو اندر رڌو پيو آ.“

”واقعي يار.“ جاني جي ڪهاڻي ڏک ڏيندڙ هئي ”پوءِ.“

”هاڻي رئيس جي چوڻ تي صوبيدار ضد ڪري بيٺو ته ٻانهن هٿ ڪري ڪورٽ تي چاڙهي آ.“

”هل ڏيهان.“

”اسان جون ابوجهه عورتون — پوليس ۽ ڪورٽن سان ڇا ڄاڻن صاحب. ٿاڻي جي ڳالهه ٻڌي سڪان جو سامه ٿي نڪري ويو. هوءَ ڪيهون ڪري رهي. هڪ هڪ کي چنڀڙي پئي ته خدا لڳ مون کي بچايو. ڪيس ته ڇا پر اسان ميٽرني کي به اها خبر هئي ته پوليس وٽ پهچڻ کان پوءِ سڪان اهو ئي بيان ڏيندي، جيڪو رئيس چاهيندو..... ۽ هاڻي اسان لاءِ ويڙهه بنا ٻي واھ ٿي ڪونه هئي. چيو سين ته مان ڪارڻ مرندي سين پر جيئري سڪان جو سڱ ڪونه ڏبو. پر پوڙها وڃ ۾ پيا ته ان ۾ به گهاٽو غريبن جو آ. سو صلاح بيٺي ته ٺٽي وڃي وڏن صاحبن کي — درخواستون ڏيون.“

”اهو ئي ته سڀ کان سٺو ڪم هئو.“ مون اڃان ايترو

مس چيو ته جاني مچرجي پيو.

”اڙي سائين. ڪوبه سٺو ڪم ڪونه هئو. اهي سڀ هڪ جهڙا اٿئي. هي رڳو اسان کي ئي چريو پيا ڪن. نه ته غلط ڪم ڪرڻ ڪري ڪو وڏيرو يا آفيسر به ڪاٺ پيو آ



ڇا هي قانون رڳو غريبن لاءِ ئي آ؟

”معنيٰ ته وڏن صاحبن به ڪجهه نه ڪيو.“

”سائين دلاسن جون ته ڀريون ٻڌي ڏنائون. باقي ٿيو آهو، جنهن تي اڄ به پيا روئون.“

”ڇا ٿيو“ مون اتاولو ٿي پڇيو.

”اسان جي نٿي وڃڻ واري ڏينهن، رئيس، سڪان هٿ ڪرڻ لاءِ پوليس ڇاڙهي، پر پوليس وٽ پهچڻ کان اڳ ئي سڪان ڪوھ ۾ ٽپو ڏئي پاڻ ماريو.“

”ڇا؟“ مون کان چرڪ نڪري ويو.

”ها سائين. اسان جون سڪائون، صدين کان ائين ئي ڪوهن ۾ ٽپا ڏئي پاڻ مارينديون آيون آهن. ڪڏهن ڏک کان ته ڪڏهن بک کان، ۽ ڪڏهن وري ڪنهن ظالم وڏيري کان پنهنجي عزت بچائڻ لاءِ هو سدائين پاڻ ٽنگينديون آيون آهن.... ائين منهنجي سڪان به مري وئي. پر اسان کي به اڌ مئو ڪري وئي. اڄ رڳو منهن تي مرڪ آ. سور پيئڻ لاءِ کلي کلي پيو وقت گذاريان. نه ته اندر ته اڌ ٿيل آ سائين.“ هن جو آواز گورو ٿيندو ويو. ڪنڊن جي ٿاري جيان، ڪا شئي سندس نڙي ۾ ڦاٿل لڳي. ڳالهه ٻڌي مون کي ڏاڍو ڏک ٿيو پر پوءِ به دل رکندي چيو مانس.

”انسانن جا لکيا آسمانن تي ٿيندا آهن جاني. سڪان تنهنجي نصيب ۾ ڪونه هئي يار..... ائين ماڻهو ڪيترو وقت ويهندو. منهنجو خيال آ تون شادي ڪري ڇڏ.“

”هاڻي ڪهڙيون شاديون صاحب!“ منهنجي ڳالهه ٻڌي جاني چوڻ لڳو ”جنهن سان جيءَ جون تارون جڙيل هيون، اها ئي نه رهي ته جي ڇا ڪيو. هاڻي ته پنهنجي شادي قبر سان ٿي ٿيندي.“ بلڪن چنڀڻ تي ڇمڪندڙ ڳوڙها سندس اکين مان هيٺ ڪري پيا ۽ هو منهن تي هٿ ڏيئي ننڍڙو

ٻارن جيان سڌڪا پري روئڻ لڳو.

....

جاء جو ڪم پورو ٿيڻ کان پوءِ، مهيني ڏيڍ تائين،  
جاني سان ڪونه ملي سگهيس. سندس هڪ ماڻڻ ٻڌايو ته هو  
شادي واري ڳالهه تان ماڻهن سان ڪاوڙجي ڪراچي عليو  
ويو آ.

ائين هڪ ڏينهن صبح سان، سرڪاري گاڏي ۾ آفيس  
جي ڪم سان ٺٽي پئي ويس، ته شهر جي ٻاهرين موڙ ڪوٽ،  
جاني کي بيٺل ڏٺم. خبر پئي ته هو ڪراچي جي بس لاءِ  
بيٺو هئو. مون کيس ڪٿڻ لاءِ اڃان گاڏي ۾ بيهاري ته  
هو ٻوڙي اچي پيرين پئي مليو. مون کيس گاڏي ۾ ويهڻ جو  
اشارو ڪيو ۽ پوءِ پاڻ ٻڌايائين ته هو ڪراچي ۾ مال جي  
واڙي تي ڪم ڪندو آ.

”گهڻو ملندو اٿئي.“

”صاحب. شڪر آ. ڏهاڙي سو ڏيڍ بچائيندو آهيان.“

”پوءِ ته موج اٿئي.“

”بس صاحب. ڪين جو پورهيو آ.“

”پلا. قسمت جي اڪيلي هٿ اچڻ واري ڳالهه جو

ڪجهه ٿيو.“ مون ائين ئي مذاق طور پڇيو ته ٿهڪ نڪري ويس.

”بس سائين. معاف ڪري ڇڏيو مانس. قسمت به ڇا

ياد ڪندي ته ڪنهن شينهن جي دل واري سان واسطو پيو

آ.“ سندس ڳالهه ٻڌي، آئون ڏاڍو خوش ٿيس. ٺٽو آيو ته هو

سرڪاري بس اسٽاپ تي لٿو پر وڃڻ مهل به پيرن تي هٿ

رکي موڪلايائين ۽ آئون کيس دعائون ڏيندو اڳتي وڌي ويس.

....

هڪ ڏينهن شام جو جاني جو پيءُ مليو ۽ ايلاز ڪيائين

ته مان سندس پٽ کي شادي لاءِ راضي ڪيان. هو چوڻ لڳو.

”جوان پٽ آ. آخر ڪيترو وقت ويهي رهندو.“

”پر ڇاڇا هو ته نه ٿو مڃي.“  
 ”ابا چوندا آهن، مرڻ ناهي ميهڙو، پرڻو ناهي ڪار-  
 اچڻ وڃڻ ته راهه رباني آ.“ پوڙهي ٿڌو ساهه کنيو ”پلا  
 ويندي پويان به ڪو ويو آ- .... هونئن به ائين ٺاهو ويٺو هوندو  
 ته خراب نه ٿي وڃي .... جوان سوٽ ويٺي اٿس نياڻي ج-و  
 ٻار- ڪيترو وقت ويهاربو .... تون قربڙو ڪر .... مولو حمائتي  
 جي واڙي تي اٿئي- پينس ڪالوني ۾ ... ابو ٿي .... مڃائي  
 اچينس.“ ڳالهه ڪندي پوڙهو هٿ ٻڏي بيهي رهيو ته مان  
 به انڪار ڪري ڪونه سگهيس ۽ واعدو ڪيم ته جاني ڪي  
 شادي لاءِ راضي ڪندس.

....

ڪانٽي واري موڙ وٽان مڙني بس ۾ چڙهي، پينس  
 ڪالوني پهچي، مولو حمائتي جو واڙو ڳوليندي، مون کي  
 دير ڪونه لڳي- اندر اچي ڪنهن واقف ماڻهو جو گهورو  
 هوس ته اوچتو ڪنهن سامهون اچي پيرن تي هٿ رکيا- گند  
 ۾ ثقيل همراھ کي چٽائي ڏنم ته گل نڪري وئي- هي جاني  
 هئو- وڏي رٻڙ واري ڏلهي سان، گوڏ ٻڌل، ٻيو سمورو بت  
 اگهاڙو هوس- منهن تي، چيٽن جي رس ٽيمن ڪري، ٺهيل  
 لينگها ۽ ڪاري ريشي ڪري ٽمڪندڙ اڪيون ڏاڍيون پوائتيون  
 پئي لڳيون.

”اسان جاتو صاحب هي حال اٿئي.“ لڳم چڻ منهنجي  
 کلڻ تي ڦڪو ٿيندو هجي. ”ڪين جو پورهيو آ- پر ڇا  
 ڪجي پيٽ به سجهي ٿو نه.“

”ڪا ڳالهه ناهي جاني- پورهيو ته پيغمبرن به ڪيو آ.“  
 ”پر صاحب- تون هتي ڪيئن.“ جاني واٽڙن جيان پڇيو.  
 ”بس يار تنهنجو سير پيو رلائي.“ مون ورائيو.  
 ”آهي ته خير؟“ هو اڃان به پريشان ٿي ويو.  
 ”اڄ مان تو سان دوستي رکڻ يا چٽڻ آيو آهيان ؟“

ٻنهي ڳالهين مان صرف هڪ جو فيصلو توکي ڪرڻو آ. ”  
 هو مون کي هڪ لائڊيءَ ۾ وٺي آيو ۽ پوءِ پاڻ  
 ڊوڙندي پاسي واري واٽر سپلاءِ جي نل تي هٿ منهن ڏوڻ  
 لڳو. ائين هن جا ڪجهه ٻيا ساٿي به اچي ويا ۽ مون ڏٺو ته  
 مڙني جا حال ساڳيا هئا. جاني پنهنجي هڪ دوست کي  
 ڇانهه آڻڻ لاءِ موڪليو ۽ پوءِ مونڏي ڏسندي چيائين.  
 ”صاحب- مال جي واڙن ۾ ڪير ۽ ڪير پتي واري چانهن  
 جو ڏاڍو سڪڻ آ.“

”سڀئي سنڌي آهيون؟“ مون سندس ڳالهه ٻڌي ان ٻڌي  
 ڪري، پنهنجي ان نل مٿان لاه پڇيو ته هڪ چڻي ورائيو.  
 ”نه سائين ڪجهه ڌاريا به آهن.“

”شابس اڻو جو ٻرندي باهه ۾ ويٺا آهيون.“  
 ”اسان کي ڇا ڪندا صاحب- مڙس- مڙس جو مٽ“  
 آ- هو کي ڏاڍا ته ناهن.“ جاني جو هي ساٿي ڏسڻ ۾ به  
 سريلو پئي لڳو.  
 ”پوءِ به ابا خيال پيا ڪڇو.“ مون هنن کي چيو ته  
 جاني ورائيو.

”گهڻي نه، ڪر صاحب- اسان ماڻهو ائين مرڻ جا  
 ناٿيون، اسان جي مرنداسين ته ٻٽن کي ماري پوءِ مرنداسين.“  
 اهي لفظ، جاني هڪ پيرو اڳ به چيا هئا.  
 ”مڙس ماڻهو جا دشمن گهڻا هوندا آهن بابا- ڪڏهن  
 ڪڏهن پاڙيو ماڻهو به ڌڪ هڻي ويندو آ-“ مون وري به کين  
 سمجهايو ته هڪ همراھ چيو.  
 ”اهو ته آهي صاحب- هنن مان ته اڳ به چڱائي ڪونه

ٿي آ.“

”نڌهن ته چوان پيو ابا ته ستن سڌائين سوز پرايا  
 آهن.“ مون چيو ۽ پوءِ جاني سان پنهنجي اچڻ جي ڳالهه  
 ڪيڏي هن ڪجهه چوڻ چاهيو پر مون ڳالهائڻ نه ڏنومانس....



”جاني تون جوان آن۔ ان ڪري هن مهل توکي خبر ڪونه ٿي پئي باقي عورت بنا، ماڻهو جو جيئن ئي آڌريڪو آ۔ آخر تون ڪيترا ڏينهن قسمت کي ڪهاڙيون هڻندو وٽندين۔ منهنجي وڏن جي به آس آ.“

جاني وري ڪجهه چوڻ چاهيو پر اسان سڀ کيس ورائي وياسي ۽ نه رڳو هن کي شاديءَ لاءِ راضي ڪيو، پر مهيني کان پوءِ شادي جا ڏينهن به ٻڌاسي۔ جاني ٿوري دير لاءِ اٿي ويو ۽ جهٽ ۾ ڇهه هزار روپيا وهانءَ جي خرچ لاءِ اٿي ڏنائين ته ”سندس مائٽن کي ڏيان.“ آئون ڏاڍو خوش ٿيس ته جاني جي ڪمائي سندس خوشين تي خرچ ٿي رهي هئي۔ ”صاحب۔ اسان جاني کي هتان ئي گهوت ڪري وٺي اينداسي.“ منهنجي موڪلائڻ وقت، جاني جي هڪ دوست چيو۔ ”ها بابا۔ ۽ اسان آيل مهمانن کي هار وجهنداسين.“ منهنجي ايتري چوڻ تي هو ٽهڪ ڏئي کلڻ لڳا ۽ آئون کانئن موڪلائي هليو آيس۔

....

ان ڳالهه کي ٻه هفتا به ڪونه گذريا۔ جاني جي شادي جي تياري هئي۔ پر گهوت ٿي اچڻ بدران اڄ هن جو لاش اچي رهيو هئو۔ خبر پئي ته ويهارو کن ڌارين رات جو مال جي واڙن ۾ سٽلن تي حملو ڪري ست سنڌي ماريائون جن ۾ ڪم ڪرڻ وارا مزدور، ۽ مال جا واپاري به هئا، چون ٿا ته گولين لڳڻ ڪري ٻڙن کن مينهنون به مري ويون هيون۔

”گاڏي اچي ٿي.“ ڪنهن چيو ۽ ڏٺم، اچي رنگ جي ايمبولينس ڏوڙ جو طوفان ٺاهيندي ڳوٺ ڏانهن اچي رهي هئي۔ گاڏي اوطاق جي اڳيان اچي بيٺي۔ ايمبولينس ۾ جاني جو لاش پيو هئو ۽ ٻي ٻي پوليس جا به سپاهي ۽ ٻه ڳوٺاڻا ۽ ٻه سندس دوست هئا۔ ماڻهن ۾ ڪيڪاٽ پئجي ويو۔ مٿي اڳهاڙيون مايون به گهرن مان نڪري آيون۔ ٻه چوڪريون

بار بار مٿو پٽي پاڻ کي لاش تي اڇلائي رهيون هيون، جن مان هڪڙي سندس مڱ ۽ ٻي پيڻ هئي. ٻيءَ ماءُ ته خبر ٻڌڻ سان ئي بيهوش ٿي ويا هئا. لاش کي تڙ ڏنل ۽ ڪفن ڍڪيل هئو. سندس دوست لاش تي گلاب جا گل وجهي آيا هئا. انهن مان هڪڙو ته مون کي پڪ وجهي رهيون ڪري چوڻ لڳو.

”اسان جاني کي گهوت ڪري آيا آهيون صاحب.“  
۽ مون کان دانهن نڪري وئي. لڳم چڻ منهنجو مويي پٽ ڪنو ويو هجي.

پٿر تي، ويهڻ مهل هڪ همراھ ٻڌايو ته ”جاني اڪيلو مٿس هئو، جنهن گوليون کائي ڦٽجڻ کان پوءِ به چيڻ جي ڊڳ پويان ليڪي حملو ڪندڙ ٻن چڻن کي گهٽا ڏئي ماريو.“  
ڳالهه ٻڌي اسان مڙني جو وات پٽجي ويو. سندس دوست چئي رهيو هئو ”فائرننگ بند ٿيڻ کان پوءِ اسان ٻئي مسئل دهشت گرد سندس بغيان مان چڪي ڪڍيا هئا.“ ڳالهه ٻڌي، منهنجي ڪنن ۾ جاني جو ڪيترا ڀيرا اڳ وارو چيل جملو گونجڻ لڳو ته.

”اسان ماڻهو ائين مرڻ جا ناهيون. اسان جي مرن داسين ته ٻٽن کي ماري پوءِ مرن داسين.“

....

”جاني شايد پنهنجي جيئڻ جو مقصد سمجهي ورتو هئو. هن کي خبر هئي ته مرڻ جي اصل مهل ڪهڙي آ ۽ منهنجي ڪنن ۾ لطيف سائين جو هي بيت گونجڻ لڳو.  
”آ دي سي آڄ مَرُ - سِپان مرن دُو سِڪو.“



## ڪامريڊ

هو منهنجو دوست ٻم هو ته ڏيسي ٻم - ڪافي سياسي ڄاڻ وارو - خاص ڪري قوم پرستيءَ جي ڳالهين ۾ ڪنهن کي به بل ڪونه ڏنائين - هن سنڌ کي ڪڏهن دليرن جو ڏيس ڪري پيش ڪيو ته ڪڏهن وري درويشن جي ڌرتي - ڳالهه اڃا نڪتي ئي ناهي ته هو شروع ٿي ويندو هو.

”منهنجي ڏيس جي مومل، مارئي، سهڻي، سسئي ۽ بختاور اسان جي سڃاڻپ آهن.“

ڪڏهن به گس ويندي، سهڻي چوڪري ڏسي، ڪنهن دوست جيڪڏهن نيڪي ڪئي ته به هو مڇرجي ويندو هو.

”سونهن ئي سڀ ڪجهه ناهي دوست، عورت ۾ لڄ، شرم، عزت، آبرو، پيار ۽ وفا هئڻ ڪپي ۽ اهي سڀ، سنڌي عورت جون ئي خصلتون آهن.“

ڏيسي جي انهن ڳالهين ڪري، اسان سڀ کيس ”ڪامريڊ“ سڏيندا هئاسين. ڪو به مري ويجهو گهوڙا گلي واري ڪيمپ ۾ رهندي، ولايت نالي هڪ شخص اسان جو گائيڊ هو - جنهن جو ڪم رستو ڏسڻ يا فيلڊ ۾ ڪم ڪندي ڇانهن پاڻي ڪڍي اچڻ هئو.

هڪ ڏينهن منجهند جي ساھي دوران ڳالهائون ڪندي ولايت ٻڌايو.

”سردين ۾ جڏهن هتي برف ڪرندي آ ۽ روزگار جا وسيلو بند ٿي ويندا آهن ته مرد ماڻهو ڪماڻن جي لحاظ سان، ستن اٺن مهينن لاءِ گهر ڇڏي پتن ڏانهن هليا ويندا آهن.“

”۽ پوءِ گهر“. ڪامريڊ ائين ئي پڇي ويٺو.  
 ”گهرن ۾ مايون ۽ ٻار اڪيلا هوندا آهن صاحب.“  
 ”مايون اٺ اٺ مهينا اڪيليون هونديون آهن.“ ڪامريڊ  
 جي اکين ۾ تعجب هو. هن جو منهن چمڪڻ لڳو ۽ هٿ  
 مهينندي پڇيائين ”پوءِ ته هتي سڀ ڪجهه ٿي سگهي ٿو.“  
 ”ها، صاحب. جيڪڏهن دل ٻڌو ته سڀ ڪجهه ٿي  
 سگهي ٿو.“

”ڪيئن لالا. ڪهڙي صلاح آ.“ ڪامريڊ مونکي اڪثر  
 ”لالا“ ڪري سڏيندو هو.  
 ”نه يار. پاڻ ۾ دم کونهي.“ مون ورائيو ته ڪامريڊ  
 چڙي پيو.

”چڏ لالا. اها ڪا مڙسي آ؟“

”نه ڪامريڊ، پاڻ کان اهو ڪم ڪونه پڇندو.“ مون  
 جان چڏائي ته ڪامريڊ ڏوراپي ڏيڻ واري نموني چوڻ لڳو  
 ”بس يار. زور آور آن، تڏهن ته مهل تي ڌڪ پيو ڪيڏين....  
 حالانڪ خبر به اٿئي ته گهران نڪتي ٻئي مهينا ٿي ويا آهن.“  
 هن جو خيال پڪو هو پر مون ورندي ڪونه ڏني ۽ ڳالهه  
 اتي ئي ختم ٿي وئي.

ساڳي ڏينهن شام جو هڪ جهڳي اڳيان، ڊگهي ٻاڙهي  
 جڳي ۾ هڪ سهڻي چوڪري ڏسي، ڪامريڊ ڪمان رڙ  
 نڪري وئي.

”لالا - هيءَ ته يار جهڙي ملير جي مارئي.“  
 مونکي ڪامريڊ جي ڳالهه ڳار جيان لڳي ۽ نه، ٻه، ورائيم  
 ”مارئي وڪامندي ناهي ڪامريڊ.“  
 هن منهنجي ڳالهين جي چوٽ محسوس ته ڪئي پر پوءِ  
 به ڦڪائي مان ڏند ڪڍي چوڻ لڳو.  
 ”اهو ته نيڪ آ لالا، پر خدا سان ڪم پوندو. اسان ته



رڳو جنڙين سان پيا جاليون". ۽ منهنجي ڪنن ۾ سندس  
 ڪجهه ڏينهن اڳ ڇيل اکر گونجڻ لڳا ته:  
 "سونهن ٿي سڀ ڪجهه نه هوندي آ دوست. عورت ۾  
 لڄ شرم، عزت آبرو، پيار ۽ وفا هئڻ ڪپي ۽ اهي سڀ سنڌي  
 عورت جون ئي خصلتون آهن".

## رج جي راهه

ويھين تاريخ جو چنڊ اڃان ڪانو ڪن مٿي مس چڙھيو  
نه هنن به بچاء بند جي ڪر سان ٻيڙي اچي ٽڪرائي. مهاڻو  
گس جو واقف هو، ان ڪري جتوئين واري ڪوهري مان  
وڃان وڃان ٿيندي ڪناري تائين پهچڻ ۾ ڪين ڏکيائي ڪونه  
ٿي. البته ٻوڏ واري پاڻي جي تيز وهڪري ڪين پنڌ ۾ به اڍائي  
ڪلاڪ لائي ڇڏيا. اهوئي سوچي ته هو سنجھي سان هليا هئا.  
نه ته گانگهرڪي ۽ پونئري ٻيلي وچ ۾ ڪو خاص پنڌ به ڪونه  
هو. ڪناري تي اچي، پنهنجا ٽپڙ سنڀالي، هو هڪ هڪ ٿي  
هيٺ لٿا ۽ ڪانچن جا ور ڪڍي، اڳتي هلڻ لاء تيار ٿيا. وات  
وارو رستو هن اڳ ۾ ئي رڻي ڇڏيو هو.

”جيسين اسان موٽي اچون، تون هتان نه ويندين.“

”ڪهڙي خبر هي ٻيڙي ملي به يا نه؟“ سچو چيو. سچو،  
ٽولي جو سردار هو ۽ هو سڀ کيس استاد ڪري سڏيندا هئا.  
”ها. ٻيڙي ٿورو اوڻائتي ڪري جهلجانء.“

”سائين گهڻو وقت لڳندو؟“ اڌڙو عمر جي پٺن اگهاڙي  
سيربحر کي شايد پنهنجي پيٽ گذر جي گهٽي هئي.

”ڇو. ڪنهن کي ٻڌائيندين ڇا“ هڪ چڻي جي رهڙ تي  
ٻيڙي وارو ڏکي ويو ”نه ابا نه.“

”ماٺ ڪري بيھندي، موت ٿو اچي؟“ ٻئي پڇيو، پر  
مهاڻي ڪابه ورندي ڪونه ڏني. هو ڪنڌ هيٺ ڪيو بيٺو رهيو  
هو، ڪل ڏهاڪو کن هئا پاڻ ۾، ۽ هيڏي هوڏي ڏسي، هڪ  
ٽمي پويان بند کان هيٺ لهڻ لڳا. اڌ منو ڪلاڪ هلڻ کان

پوءِ نانگن ناليءَ تي ٺهيل ڪاٺ جي پل ٽپي، فرلانگ ڪن  
تائين جهنگ ۾ هلندي، پاڻي جي دوري مٽي، هو جڏهن ڪپڙن  
جي جهنڊ مان نڪتا ته اڳيان پوٺوئي پوٺو هو.

”ٻٽ ته جيپ ٻوڙائڻ جهڙو آ.“

”برسات ڄمائي ڇڏيو اٿس.“

”اڃا گهڻو پنڌ آ؟“ هڪ ڄڻي پڇيو.

”ڪو به ڪن ٿيندو.“ اڳيان اڳيان هلندڙ، اجرڪ جي ٻٽ

لڳل رائيفل واري همراھ چيو. هن جو نالو دينو هو.

”کوٽ ڪيترو وڏو آ.“ ٻئي پنهنجي اُن تڻ مارڻ چاهي.

”ٻه ايڏي سو گهر آهن.“

”معنيٰ ته مقابلو ٿيندو.“

”آهن ته پاڙيا.“ دينو ورندي ڏني.

”ڪڪ جهڙي مڙس مان به آهه ته لاهي آ پائو.“

”اڙي پر ڊڄو ڇو ٿا. مقابلو ٿيو ته به منهن ڏينداسين.“

رنون ته ناهيون جو ڊپ ڪيون.“

”ها. آيا آهيون ته پوءِ هڪڻ چاجو.“

”پر خيال ڪجو. نياڻي ۽ قرآن جو مدو نه ٿبو.“ سردار چيو

”ها يار. جن قرآن ۽ نياڻي جي لڄ نه سڃاڻي آ. تن جو

ٻڻ ٿي ختم ٿي ويو.“

”اها ته اکين ڏٺي ڳالهه آ... گلي وارن سا ڪا گهٽ

ٿي آ ڇا...؟“ سڄو جو پاءُ سرو ڇوڻ لڳو ”قرآن کي سو

موٽايائون، باقي پيڙهي ٿي پئجي وين.“

”يار اهو ته رينجر وارن ظلم ڪيو هو.“

”اڙي مڙهي قرآن جو ڏمر آ نه ته رينجر کي ڪهڙي

طاقت هئي.“

”هوئنن به اهو مڙس جو شان ناهي ته نياڻي يا قرآن جو

مدو ٿجي.“

”ادا جيڪو نياڻي ۽ قرآن جو شان نه ٿو سڃاڻي مان

نه ان کي صحيح ڏاڙيل ٿي نه چونڊس.“  
 ”يار مان ته چوان ٿو جن نياڻي ۽ قرآن کي سڃاڻو آ،  
 انهن جو ته ڪڏهن ’بج‘ به ڪوسو ڪونه ٿيو آ.“  
 ”پاڻو ماڻهو به جڏهن حياءَ مان نڪري ويا آهن ته پوءِ  
 اها رزرو پوليس، حر فورس، رينجر وارا ڪونه ڪو امالڪ  
 اچيو اڳ جهلي ۽ خبر ٿي ڪونه ٿي پوي ته ڪير، ڪڏهن ۽  
 ڪٿي مٿو.“ هو هلندي هلندي پاڻ ۾ ڳالهائون به ڪري  
 رهيا هئا.

”ان ۾ ته يار ڪجهه ڏوهه پوليس جو به آهي.“  
 ”اڙي ڪجهه ڇا، سڄو ڏوهه انهن جو آ“ وڏن شهپرڻ  
 واري خيرل چيو- هو سڄو جو گهالو يار هو. ڏوهه به ڪرائڻ  
 هٿ سان- وري جي دٻ پوندن ته پنج ست پرايا ڪيس به  
 پويان لائي ڇڏيندا.“

”ها- پوءِ جو ڪٿي ڏس ته جنهن ڪڏهن ڪتو نه ماريو  
 سو به ستن خونن ۾ گهريل هوندو؟“ هي حاجن هو- حاجن جي  
 هڪ اک، پوليس مقابلي جو ڪاڄ ٿي وئي هئي ۽ هو ان تي  
 پٽي ٻڌي هلندو هو.

”پاڻو- پوءِ ماڻهو به تڏهن ٿي ته چٽا ٿيو گهران نڪرن.“  
 ”ادا- چٽو گذر شينهن سان وڙهي پوي، هي ته وري به  
 انسان آهن.“

”يار مان ٿو چوان- پوليس جا وڏا صاحب جي سڃاڻي  
 ڪن ته هڪ به ڏاڙيل پيدا نه ٿئي.“

”ها پاڻو- هونئن به ڪنهن کي سر تٽو آ جو جانورن  
 جيان رات ڏينهن جهنگ ۾ رهندو وٽندو“ - سڄو جي ڳالهائڻ  
 مان لڳو ٿي ته ٽولي جو سردار هجڻ جي باوجود به چڻ هو  
 ان ڪم کي برو سمجهندو هجي.

”اوستاد- مان ته جڏهن به گهر وارن جو سوچيندو آهيان  
 ته قسم سان سک ٿي ڦٽي ويندو آ.“ هڪي عمر وارو پيرل هٿن



جو سڀ کان پراڻو ساٿي هو ۽ اچي ڏاڙهي وارو هجڻ ڪري سڄو هن جي هر ڳالهه رکندو هو.

”بس پيرل- نانگي ٿيڻ کانپوءِ هاڻي ته ڪٿي سو ستر ڪجن ته به اوکھڙ اڳيان پئي آ.“

”سامهون اهو ڇا پيو ڏيکارجي.“ هلندي هلندي ڪاري ماچيءَ چيو ۽ هو امالڪ بيهي رهيا- منجهانئن ٻٽن کي کٽڪو پئي لڳو.

”ڪا چال ته ناهي.“

”پاڻو اهو چاهي.“ شيرين اکين واري جانو، پاسي ۾ بيٺل دينو کان پڇيو.

”مڙئي خير آ دوست- اسان پاڙيا ناهيون جو غلط ڪم ڪنداسين.“

”الائي يار ڪهڙي خبر!“ ڪاري ماچي کي مفت وارا ڪم ڪونه وٺندا هئا ان ڪري دينو کي ٽوڪڻ لاءِ چوڻ لڳو ”انسان ۽ سمنڊ جو گجھ، به ڪنهن لڏو آ ڇا؟“. نانگي جي تري جهڙي ڪاري ماچي جو اصل نالو رجب هو- ٽولي جو مطلبي ماڻهو ليکيو ويندو هو- ڏي وٺ جي معاملي ۾ ڪڏهن به ڪس نه ڪاڏائين ۽ اڪثر ڪري مفت وارن ڪمن کان لنوائيندو هو- سردار سڄوءَ تي جيڪڏهن ڪنهن جو بشار پيو ۽ ڳالهه کي مهٽ ڏيڻو پيو ته ڪارو دل کولي ان جي مخالفت ڪندو هو- گذريل هفتي کان جڏهن هو دينو سان وانگار وهڻ جي تياري ڪري رهيا هئا ته ڪاري، اٿندي ئي انڪار ڪيو.

”اسان جهنگ ۾ ٺلهو وانگارون وهڻ لاءِ ڪونه رهيا پيا آهيون پر پيٽ گذر به ڪپي.“ ۽ لڳندو هو ڇڻ هو پئسن ڪمائڻ لاءِ ئي ڏاڙيل ٿيو هجي. ڪارو، بعد ۾ سنگت جي زور ڀرڻ تي هنن سان گڏ ته آيو پر اڃا به چاهيائين پئي ته ڪانه ڪا رنڊڪ وجهي ڪم ڦٽائي- ان ڪري بنا ڪنهن رک رکاءِ جي چوڻ لڳو.

”هونئن به وڏا چڙهي ويا آهن ته پئسو نرن ڪري به ڪڍي ڪري ڇڏيندو آ.“

”حيف هجيو يار. هيٿرو وقت گڏ رهيا آهيون، پوءِ به ويسه، ڪونه ٿو اچيو.“ دينو چڙهي پيو.

”اسان تو ۾ شڪ ڪونه ٿا ڪيون پيائون.“ اهو هڪ وڏي ٻڌلو ميت جيان ڪاري، پاسو بدلائيندي چيو ”پر متان به ڪٿي ڳالهه، نڪتي هجي.“

”نون ته يار جهڙو آهين ٻاهران، تهڙو وري اندران ڪارو!“ سردار سچو چوڻ لڳو ”دوست ماڻهو جو ڪم آ پر سهائي سهائي ڪئي ڪئي جي ربر ۾ وڌو اٿئي، اهڙا جي گيدي آيو ته اتان پوئتي موٽو باقي رنن وارا ديڪ چو پيا ڏيو.“ سچو ڪي دينو جو لاچار هو.

”ڳالهه اها ناهي اوستاد.“

”نه پوءِ ڇاهي؟“

”اسان ڏهه مڙس آهيون پاڻ ۾. ائين جو امالڪ ٻوهي ۾ اچي وڃون، تنهن کان چڱو آ ته ٻڪ ڪجي.“ ڪاري جو ڏنل سبب، سچو ڪي به دل سان لڳو.

”ها استاد ۽ ان ۾ ڪو حرج به نه ڪونهي.“ پيرل چيو.

”ٺيڪ آ ته پوءِ، جتنا، تون ۽ جانو وڃي خبر وٺي اچو.“

سچو پنهنجي ٻن ساٿين کي چيو ۽ هو پاڻ اتي ئي زمين تي پلٽا هڻي ويهي رهيا. پر انهن مان تقريبن هر ڪو، بار بار لوڻو هڻي، چوڌاري ڏسي رهيو هو. هو پندرهن ويهه منٽ کن ائين ئي ويٺا رهيا، جيسين مجنو ۽ جانو واپس نه آيا.

”سڀ خير آ اوستاد!!“

”اهو ڇاهي.“

”ٻئي ۾ پلال پيو آ.“

”ڪري جي هن پاسي به ويا هيئو“ سچو ٻڪ ڪرڻ چاهي.

”ها- ها- چوڌاري گهمي ڦري تسلي ڪئي اٿي“

”ته پوءِ اٿو.“ سچو پنهنجي رائيفل ڪڍندي چيو.  
 ”ها. هاڻي ته رات به اچي لڙي آ.“ هڪ چٽو اٿي بيٺو.  
 ”هلون ته ٿا. پر ڪرڻو چاهي.“ ٻئي پڇيو.  
 ”مٿس مارڻا آهن.“ دينو نفرت مان چيو ”ڏاڙو هٿيو-  
 ڪا مائي بل ڏئي ته ان کي به....“

”نه دينو..... نياڻي ۽ ٻار تي هٿ ڪڍڻ سچو جو  
 شان ناهي.“

”مون ته چاهيو ٿي، هنن جو بچو بچو ماري پلاند ڪيان“  
 دينو چڙ مان اڪراڪر چپي چيو.

”پر نياڻين ۽ معصوم ٻارن تنهنجو ڏوهه ڪونه ڪيو آ.“  
 خيرل چيو.

”اسان ڏاڙو هٽنداسين.... سچو ڳوٺ ڦرينداسين. ڇا اهو  
 گهٽ آ.“ پيرل به پنهنجي ساٿي جي ڳالهه کي وزن وٺايو.  
 ”پر ان سان منهنجو پلاند ته پورو ڪونه ٿيندو.“ لڳو ٿي  
 دينو هلاڪي ڦاڪي جهيڙي مان خوش نه هو.

”هنن تنهن جا ڪي خون ڪونه ڪيا آهن دينو.“ سچو  
 کيس سمجهائڻ لڳو ”تنهنجي ڀاءُ کي ڌڪ هڻي، هو تنهنجا به  
 ڏاند ڪاهي ويا هئا. ته ان جي بدلي ۾ اسان هنن جو ڳوٺ  
 ڦرينداسين. اهڙي نموني جو سال ڪمائين ته به سنئين لڳين  
 اچي نه سگهن.“ ڳالهه ٻڌي خبر نه ٿي پئي ته سچو جي من  
 ۾ ڇا هو. پر لڳو ٿي ڇڻ هو رت جي راند ڪيڏڻ نه  
 چاهيندو هجي.

”اڄوڪي دور ۾ ٻنهي جي مار جهڙو ٻيو ڪو ڌڪ ٿي  
 ڪونهي.“ سچو جو رخ تازيندي، پيرل به دينو کي سمجهائڻ لڳو.  
 ”ها. ڀاڻو. اڄ عام ماڻهو کان لڪ ته ڇا، هزار به ڪسجن  
 ٿا ته پنڻ جهڙو ٿيو وڃي.“

”اسان ائين ئي هوائي فائرننگ ڪري هنن تي قبضو  
 ڪنداسين“ سچو چيو.

”پر جي هو وڙهيا ته؟“ دينو پڇيو.  
 ”هروڀرو جي هو گچي ۾ پيا ته هٿ اسان به ڪونه  
 وڍايا آهن.“  
 ”ته پوءِ جيڪا سنگت جي صلاح.“ دينو چيو ۽ هو  
 پنهنجي منزل طرف روانا ٿيا.

....

محمد سچل ناريجو، بچاءُ بند کان اندر، سامتين جي  
 ڪيٽيءَ ۾ وڏيري واحد بخش ناريجي جي وانڍ جو ويٺل هئو—  
 سندس پيءُ، چاچو رحيم، رَجُ اشرف، پرائي کان پري، محنت  
 جي ڪمائي کائڻ وارو، ڪنهن سان به پاڙو نه ٻوليائين. گهوٽ  
 ته ڇا پر پرپاسي ۾ به ڪو اهڙو ڪونه هئو، جيڪو سندس  
 ڪلا ڪندو هجي— چار پٽ هئس— سچل سڀني ۾ ننڍو ۽ دادلو.  
 چاچي رحيم جا بي علمي جا سور سٺل هئا— ان ڪري ڏک ڏسي  
 به پٽ کي پڙهائڻ جو سوچيائين ته وڪ به پوئتي نه هٽيو.  
 ڪيڙڻ ۽ کائڻ ته سندس اباڻي ڪرت— پر سچل جي پڙهائي  
 جي خرچن کي منهن ڏيڻ لاءِ، ٻي ڪنهن مزوري واري ڪم  
 کي به ڪسو نه پائينائين— تغاري هجي، پٽر وڇائڻ يا ڪو  
 مٿي جو ڪم، پر کڻي جو ڏس ته چاچو رحيم، پتن سوڌو،  
 مڙني کان اڳ اتي بيٺو هوندو— تان جو سچل به وڃي ٻارهيڻ  
 ۾ داخل ٿيو—

”تو کي پڙهائڻ ۾ ته وسڻ ڪونه گهٽائيندس— باقي  
 پوءِ کتن تنهنجا ڀاڳ.“ چاچو رحيم، اڪثر سچل کي چوندو  
 هئو ۽ ماڻهن جي سچائي ڏسي، هن به گهٽ ڪونه ڪئي،  
 سيارو هجي يا اونهارو، ڏينهن ته ڇا، رات جو به تيل واري  
 بتي جي سوجهري تي، ڪتابن ۾ منهن ڪوڙيون پيو رهيو—  
 نمبر سو نه ڪنڀائين پر ڪنهن جو طعنو به نه لڳس— سچل  
 هونئن به، قربان ٿو چوڪرو هئو ان ڪري سڀ مٿ ماڻ  
 گهرندا هئس.



وڏيرو واحد بخش ناريجو، سندن ماڻھو به هئو ته چڱو مڙس به. چون ٿا پهريان روپنيو کاتي ۾ صاحب هئو، جتان ڪنهن سرڪاري ڏوهه جي ڪري، مٿس ڪيس هلائي، ڪيس زوري رٽائر ڪيو هئائون. وڏيري کي ڏيڍ سو ايڪڙ ڪن موڪي ۽ هزار ڪن جريب ڪچي جي زمين هئي، جنهن جي سار سنڀال سندس ڪمدار ۽ ڪاروا لهندا هئا ۽ وڏيرو ٻارنهن ٽي مهينا سڄي ڪهول سميت شهر وسايو ويٺو هوندو هئو. پنهنجو ڪم هوندس ته ٻي ڳالهه آ. نه ته چڱو مڙس هوندي به خير ڪو مرڻي پرڻي، ڪنهن رست ڏي به، پير پري آيو ۽ تازو مڱهارن مان ٽيهن هزارن تي سنگ وڏي جڏهن ٽين شادي ڪيائين ته رست ماڻھو بنهه وسري ويس.

وڏيري واحد بخش، سموري ٻني پنهنجي نوڪري جي ڏينهن ۾ ٺاهي. ماڻهن ۾ مشهور هئو ته سرڪار جي ڊپ کان، اها زمين هن پنهنجي ويجهن ماڻهن جي نالي تي ڪڍي هئي ۽ اهي ئي ڳوٺ وارا آباد ڪندا هئا. ڪچي واري ٻني جو خاشو ٽڪر ٿوري پاڻي تي به ڀرڻو هئو، پر ڪجهه اهڙي به هئي جيڪا وڏي ٻوڏ کان سواءِ ڪونه رجي. پوءِ به جڏهن فصل لڳندو هئو ته خزانن منهن سرءُ ٿيندي هئي. ايتري هوندي به انسان جو پيٽ ته الله پري ۽ وڏيرو واحد بخش خان به، پنهنجي انڌي اونڌي شوق ۽ گهر جن کي منهن ڏيڻ لاءِ هتان پتي هٿ هڻندو هئو. هونئن به اسان جا اڪثر سرندي وارا، ان ئي بي مقصد نموني سان جيئڻ کي زندگي سمجهندا آهن. زمينون قرضن ۾ ڦاٿل، غريب هارين جا حساب، سالن جا سال ڪنڊيا پيا هوندا، بکين ماڻهن جي گهوڙا گهوڙا، پر وڏ ماڻهپي جي سمنڊ ۾ غرق ٿي هئو سال سال تي گاڏي مٽائڻ ۽ نوان بنگلا خريد ڪرڻ کي ئي قوم جي تقدير سمجهندا آهن. وڏيرو واحد بخش به اهڙن ماڻهن جيان، مطلب پرست دوستن جي چار ۾ قلبي اڪيون ٻوٽي، ان ڏني وات تي هلندو

رهيو ۽ ائين هڪ ڏينهن گهٽ جي ماڻهن کي بينڪ ۾ قرض نه پيارڻ جا نوٽيس اچي مليا. خبر پئي ته جن به ماڻهن جي نالي وڌيري جي زمين هئي، هن، ان ٻني تي، بينڪ مان قرض ورتو هئو، جيڪو برساتين ۾ فصل ڌڪڻ ڪري، وقت سر پياري نه سگهيو ۽ حڪومت جي بدلجڻ تي ڪائونسل زوري وٺي ڪرائڻ لاءِ ڪائيدارن کي چڪيو ٿي ويو. وڌيري کي اميد هئي ته هو جيڪڏهن حد جي اسيمبلي ميمبر سان ملي، ڪائونسل معافي وٺندو ته شايد قرض معاف ٿي وڃي يا وري وصولي جي مهدي ۾ واڌ ملي، پر سندس اها رت به ڪامياب ڪونه ٿي، ميمبر صاحب کيس اهڙي ئي نموني بي مهيا ڪيو، جيئن وڌيري وٺن ۾. ڇو ته وڌيري واحد بخش مخالف تر جي اميدوار جي ورڪ ڪئي هئي. رڪو جواب ٻڌي هن جون مٽيون منجهي ويون. پنهنجا وڪا پٿرا ٿيڻ تي، ڪاٺ پوڻ جي ٻپ کان، وڌيرو واحد بخش گهٽ آيو ۽ مڙني ماڻهن کي مدد ڪرڻ لاءِ چيائين. پر سندس هاري مسڪين ماڻهو، سارو ڏينهن لوڙن کان پوءِ به پيٽ گذر ۾ پورا، هن جي ڪهڙي مدد ڪن ها. پوڙهن جي ته پنهنجي سوچ پر نوجوان چوڪرا وڌيري جي ڪرتوتن تي ئي سڙندا هئا.

”اسان کي اها به خبر ناهي ته ڪنهن جي ٻني تي ڪنهن قرض ورتو آ.“ چاچي رحيم جي وڏي پٽ قادر بخش رڙ ڪئي. قادو کي ستر هزارن جو نوٽيس مليو هئو.

”بابا ٻني ته منهنجي آ نه!“ وڌيري کي حالانڪ قادو جو جواب ڪونه وٺيو پر هاڻي ته هو ٻه ٽنگو ڦاٽو هئو. ان ڪري ٿڌي نموني معاملو حل ڪرڻو هوس. هونئن به تيرهن لکڻ جي رقم ۽ هڪ مهيني ۾ پيارڻ ڪا ننڍي ڳالهه ڪونه هئي.

”ته پوءِ نوٽيس اسان کي ڇو مليا؟“ قادو جي جوڙ جي هڪ ٻئي نينگر پڇيو. هن جو نالو حاجن هئو.

”هيءُ مهل انهن سوالن ڪرڻ جي ناهي پٽ۔ مان توهان جو ڀاءُ آهيان۔ وقت جي ڳالهه آ۔ هر وڏو مون کي مارائيندو ڇا....؟“ وڏيري کي ان کان وڌيڪ ٻيو ڪو جواب ڪونه ٿي سگهيو۔ سو ايلاز واري نموني چوڻ لڳو ”مهرباني ڪري منهنجي مدد ڪيو.“

”اسان غريب ماڻهو تنهنجي ڪهڙي مدد ڪنداسين.... اسان ته سال سال تي نمون لٽو به ڪونه سنڀرون.“ هي ماستر ولي محمد هئو۔ ماستر هن ئي ڳوٺ جو ويٺل ۽ هتي ئي ٻار پڙهائيندو هئو۔

”مان ڌاريو نه پر توهان جو رت آهيان.... توهان وٽ مال آ۔ گهم ڪٿا.... هر وڏو مون تي خلق نه ڪلايو.“ وڏيرو واحد بخش پنهنجي مطلب تي اچي ويو.... ”جي مهل آئي ته مان به ائين توهان مان هٿ ڪونه ڪيندس.“

”اسان وٽ ڪا وڏي مڏي ته ڪانهي رئيس۔ اها ئي هڪ هڪ ڳئون يا مينهن آ اکين اڳيان.... پوءِ به جي بچڻ جي منهن تان کير سڀ لاهي اهو مال ڪپايون ته ڪهڙا لک ملندا.“ سچل چيو ته وڏيري کي چڙ وٺي وٺي.

”نه ڇا پاڻ ٻڌرائيندو.“

”اسان ڇو ٻڌباسين.“ حاجن چيو ”ٻڌبا آهي جن جي ٻني آ.“

”اسان لکي ڏينداسين ته ٻني نيلا ڪيو۔ اسان جو ڪوبه واسطو ڪونهي.“

”يا تون اسان کي ٻني لکي ڏي ته پوءِ پاڻهي ٿا وڃي قرض ڀريون.“

”تون رڳو اهو لکي ڏي ته تنهن جو ٻني ۾ واسطو ڪونهي.“

چوڪرڻ جون اکيون ڏسي، وڏا به ڪچي ڪونه سگهيا۔ هونئن به وڏيري هنن سان ڪي خاص قرب ڪونه ڪيا هئا۔ سالن

گذرڻ کان پوءِ هارين جو حق به انهن کي ڪونه ملندو هئو۔ ڏهه ڏهه ڪمدار، ڪات ڪنيون سندن ڪنڌ تي ويٺا هوندا هئا۔ مجال جو جو هاري، ڪاڏي چري سگهي.

وڏيرو واحد بخش، ڪنن جو ڪچو، ٿوري گهڻي به به پراڻي واتان ٻڌندو هو ته ٻارو چڙهي ويندو هوس ۽ غريب هارين کي اندر ڪرائي هفتن جا هفتا ڪٽرائيندو رهندو هئو۔ هن پيري به هن اهائي ڪار ڪئي. ڳوٺان نااميد ٿي موٽڻ کان پوءِ صوبيدار سان ڏي وٺ ڪري، قبادو ۽ حاجن کي ٻڌرائي ڇڏيائين۔ ڪيس بيا هتي ته سندس ٽڪر ڪاڻي وڏا ٿيڻ وارا، ٻئي نيلام ڪرائڻ جون ڳالهيون ڪري رهيا هئا۔ صوبيدار صاحب خان، وڏيري واحد بخش جو گهاٽو يار ۽ هر ڳالهه رکڻ وارو۔ چوٽه وڏيري ڪئين ڏکين مهان ۾ سندس مدد ڪئي هئي۔ عام خيال به اهو ئي آ ته وڏيرو ۽ ڪامورو هڪ ٻئي جي ضرورت هوندا آهن۔ ان ڪري صاحب خان، به پنهنجي دوست جي جهڙي تهڙي ڪم لاءِ ڪنڌ نه ڪڍايو۔ هونئن به ڊپ ته ان ماڻهو جو ٿيندو آ جنهن جي ڪا پٺت هجي، هتي ته مالڪن پاڻ ”شير شاهه جي شڪري جيان گهر جا ڪڪڙ پئي ماريا.“ پٺت کي اندر ڏسي، چاچي رحيم کي آڏن ۾ هٿ پيا۔ سو ”مري ڇا نه ڪري.“ جيان پٺت ڇڏائڻ لاءِ صوبيدار سان ڏي وٺ ڪرڻ تي به راضي ٿيو۔ پر وڏيري جو دوست ۽ ڪوفتن تي پلجندڙ ڪامورو ڪچي ٻڪي تي ڪٽي ٿو ريجهي۔ هن ”جيئن ٿري تيئن ميني ٿئي.“ جيان لاڳيتو ليٽ ڪيڻ پئي چاهي ۽ ڦٽل منهن سان انڪار ڪري ڇڏيائين۔ پيءُ کي ڇڏائڻ لاءِ سچل ٻئي ماڻهو وٺي، ٻنهي سان وڃي مليو۔

”اسان جا ماڻهو ناحق بند ٿيا آهن سر.“ سچل ايلائيندي چيو۔

”تنهنجي ڀاءُ تي، وڏيري واحد بخش کان ڦر ڪرڻ



جو ڪيس آ” ٻي- ايس- پي چيو ”توهان ڏوهه جي رقم واپس ڪيو ته مان پنهنجي ذمي تي تنهنجي پاءَ کي ڇڏڻ لاءِ تيار آهيان.“

”هو ڏوهي ناهن سر- وڏيري ڪوڙو ڪيس ڪيو آ.“  
 ”نه پوءِ ڪوڙ ۽ سچ ثابت ٿيڻ تائين توهان کي ڪورٽ جي فيصلي جو انتظار ڪرڻو پوندو.“ ٻيڻي صاحب چڻ ته ڳالهه ٿي ختم ڪري ڇڏي. سچل کي محسوس ٿيو ته سپاهي کان وٺي سپرنٽينڊنٽ آف پوليس تائين، هو سڀ هڪ زنجير جون ڪڙيون هئا ۽ اها زنجير ٽوڙڻ ڪيس ڏاڍي اوکي لڳي.  
 ”اهو اکين ڏٺو ظلم آ سر.“

”هر ڪو ڏوهي پاڻ ڇڏائڻ لاءِ ائين ئي چونڊو آ.“  
 ”اسان ڏوهي ناهيون- اسان کي خواهه مخواهه ڦاسايو ويو آ.“ هوريان هوريان سچل جون اکيون ڳاڙهون ۽ لهجو بدلڻو ويو ”۽ جيڪڏهن ماڻهو ان ناحق خلاف دائيه ٿيا ته ان کي ڪئين نالا ڏنا وڃن ٿا.“ ڳالهائيندي سچل اهو به نه سوچيو ته هو قانون جي هڪ رڪوالو اڳيان بيٺو آ- هو چوڻ لڳو ”اڃا به اسان نه الزام ٿا لڳن ته سنڌي ڌاڙيل آهن.“

”۽ هاڻي تو ڪابه ڳالهه ڪئي ته آئون بنا دير جي اندر ڪري ڇڏيندو مان.“ ٻيڻي صاحب کي باهم وٺي وٺي ۽ سچل جيڪڏهن ٿورو به ڪڇي ها ته واقعي لوڙڻو پويس ها- ان ڪري ڇپ ڇاپ پنهنجا ساڻي وٺي، بيواهه- جيان واپس موٽي آيو-

مڙيئي قسمت جو لکيو، ان رات قادو جي به پهچي آئي، مار دوران، پوليس جي جمعدار تي هٿ ڪنيائين ته وٺ وٺان ٿي ويس- ڌڪ شيطاني، ڌڪ رحماني، هيانه واري لت لڳس ۽ همراهم اوباسي به ڪونه ڏني- مڙس سرندو ڏسي، صاحب خان جون وايون بتال ٿي ويون، خون ته ڪڇي ۾ پئجي چڪو هوس

سو پاڻ بچائڻ لاءِ پئسي ڏي ڪونه ڏنائين. سياڻپ ڪري، اول پنهنجي صاحبن ۽ پوءِ ڊاڪٽر کي ٺاهيائين ۽ موت جو سرٽيفڪيٽ وٺي، رات پيٽ ۾ لاش مالڪن کي ڏياري موڪليائين ته ”همراه جو ٻپ کان هيانءُ ڦاٽي پيو هو“.

مويي پاءُ جي ناحق موت، سچل کي چتو ڪري وڌو. بردباري، مانيٽپ ۽ علم ته پنهنجي جاءِ تي، پر رت وري به رت آ، سو لاش دفنائڻي گهر به نه آيو. اتان ئي جهنگ منهن ڪيائين ۽ هڪ امن پسند شهري مان ڌاڙيل بڻجي ويو.

.... — ....

ان ڪٽ ظلم، نا انصافي ۽ حق نه ملڻ، ماڻهو ۾ باغي جذبن جي جنم وٺڻ سان گڏ، ڪئين ٻيون ذهني تبديليون به آڻيندا آهن. هونئن به ان سهر، پيڙائڻ ۾ پيڙجندڙ انسان، ڪيسين ماڻ ڪري ويهندو. سچل، جيڪو پنهنجي منزل ماڻڻ لاءِ، علم جي روشن راهه تي، آسن اميدن وارو ڊگهو آڻيندو ڪٽي هلي رهيو هو، وڌيڪي ويڻن سبب وات ويڇائي، جهنگ جو راهي بڻيو، من ۾ ٻرندڙ بدلي جي باهم، سندس سچي وجود کي وڪوڙي وڌي ۽ ان وقت تائين ماڻ نه آيس، جيسين پاءُ جو پلانڊ نه ڪيائين. انارڪي ظلمن کان پڇي ٻڙ منهن ڪرڻ وارا ته گهڻي ٻئي جهنگ ۾ رليا، سو سچل کي به ساڻي ڳولھڻ ۾ دير ڪونه لڳي ۽ صرف ٻن مهينن ۾ هن حملو ڪري نه رڳو وڏيري واحد بخش کي ماريو پر صوبيدار صاحب خان جو به خون ڪيائين. رت ۾ هٿ رڱيا ته چڻ ٻپ ٿي لهي ويو ۽ سندس ڏوهن جي لسٽ ۾ جيئن پوءِ ٽيئن واڌ ايندي وئي. قرون، ڌاڙا خون ۽ ٻيا انيڪ ڏوهه هن جي سر تي مڙهبا ويا. پوليس ڪيس پڪڙڻ لاءِ وڏا وس ڪيا. آڏي مانجهي ڳوٺ تي ڇاپا، مال ماريائون، چاچي رحيم جي سچي آڪھ، لاکپ ۾ بند، پر سچو هٿ نه آيو.

”عزت جيڪا لٿي سا اتي، هاڻي آبهرائي ڪري مان نه صرف پاڻ پر پنهنجا دوست به مارائيندس.“ سچل چيو ۽ پوءِ حد جي ڊپٽي کي چئي موڪلي هٽائين ته واقعي چوويهن ڪلاڪن ۾ سندس ماڻڻ ۽ مال موٽي گهر پهتا. اها ڪنهن کي به خبر ڪونه هئي ته ڪيئن چٽا. پر سچو ڄاتو پئي ته ڊپٽي صاحب کي، اسڪول ۾ پڙهندڙ، پنهنجا پئي پٽ پيارا هئا. ڏوھ ڪندي سچو سچي صوبي ۾ مشهور ٿي ويو، تان جو سال ۾ ئي سرڪار سندس سر جي بها به لک روپيه مقرر ڪئي. سنڌ جو ناميارو ڌاڙيل ٿيل کان پوءِ به هن نه ڪڏهن نياڻي ۽ قرآن کي پئي ڏني ۽ نه وري معصوم جو مدو ٿيو. سچو جي ماضيءَ واري زندگي ڪنهن کان به لڪل ڪونه هئي ۽ هاڻي به بدلي جي باهم اجهام کان پوءِ، جڏهن هو پنهنجي ڏوهن جي ڊگهي لسٽ تي نظر ڦيريندو هو ته کيس دل ئي دل ۾ پاڻ کان بچان لڳندي هئي. ڇو ته ان لسٽ ۾ ڪئين اهڙن ماڻهن جو رت وهائڻ به شامل هو، جن جو ڪوبه ڏوھ ڪونه هو.

”ڇا هيءَ به ڪا زندگي آ.“ سچو اڪثر سوچيندو هو ”اهڙي نموني جيئن جو ته ڪوبه مقصد ڪونهي... هونئن به اها اسان جي راهه ته ناهي.“ ۽ هو چاهيندو هو ته اوندا هي جا اهي رستا ڇڏي، هڪپيرو وري به روشنين ۾ واپس اچي، ان منزل تي رسڻ لاءِ، جيڪا ڪائمس زوري ڪسي ويئي هئي. ”جيڪڏهن سرڪار پنهنجا ڏوھ ختم ڪري ته مان اڄ ئي قانون اڳيان هٿيار ڦٽا ڪرڻ لاءِ تيار آهيان.“ هڪ ڏينهن ائين ئي سچو پنهنجي ساٿين کي چيو — ”ڇو ته انهن وارداتن ۽ جهنگ ۾ جانورن جيان، لڪي لڪي گهارڻ واري زندگي مان آئون بيزار ٿي چڪو آهيان.“

اها حقيقت به هئي ته سچو ڪافي ڏينهن کان ماڻهن سان ڪونه مليو هو. هن کي ڏاڍي سڪه هئي بيمار پيءُ ۽ ننڍڙن جي محبت نذيران سان ملڻ جي، پر کيس ايتري واند ڪٿي

هتي نه هر وقت اک ٻوٽ راند جيان، هو لڪل ۽ پوليس  
گولھڻ ۾ پوري هئي ۽ پوءِ کيس وري به ڪونه ڪو پوليس  
جو خبرو مارڻو ٿي پيو.

”جيڪڏهن مان بنا ڪنهن شرط جي ٿي هٿيار ڦٽا ڪيان  
نه نه رڳو ڏوهن جي ڏيڻ مان ٻاهر نڪري ايندس پر گهٽ ۾  
گهٽ ملاقات ٿي ٿر، پنهنجن سان نه ملي سگهيو.“ ”ڪڏهن  
ڪڏهن سچو ڪي اهو خيال ته ايندو هو پر هو ان بابت ڪو  
فيصلو ڪري نه سگهيو.

دينو هن جو دوست هو، هو اڪثر ڪري وٽس اچي  
رهندا هئا. دينو مڙس ماڻهو هو، ان ڪري ڪابه اوکي سوکي  
ڏٺائين ته اول ئي سچو ڏي نياپو موڪلي ڏيندو هو. هن اڃا  
سچو ٿي ٿورا هئا ۽ اهي احسان لاهڻ لاءِ هو دينو سان گڏ  
حسن ڀٽي کان سندس پلانڊ ڪرڻ وڃي رهيو هو.

”هي مقام آ ۽ مقام کان پريان واه، جي هن ڪٿڻ تي  
سندن ڳوٺ.“ ماڳ تي پهچي دينو پنهنجي دوستن کي ٻڌايو.  
”چوڪي به آهي.“ ڪنهن پڇيو.

”هوندي ته آهي پر هن مهل شايد لهي ويا هجن.“  
دينو ورائيو.

”نيار ٿيو دوستو“ سچو کين هدايتون ڏيڻ لڳو ۽ هو  
پنهنجا هٿيار ڀرڻ لڳا.

....

توڙي ڪٿي اها حقيقت آ ته بندوڦن جا منهن ڪير ڏي  
هجن. پر هي حملو سچو ڪي ڏاڍو ڏکيو پيو. سندس سوچن  
جي ابتڙ، ڳوٺاڻا تمام دلير نڪتا ۽ هنن جي هٿيارن جي ڀيٽ  
۾ سڪڻ هٿن هوندي به دل کولي مقابلو ڪيائون، نتيجي طور  
سچو جو هڪ ساٿي، مڃنو، هٿي تي مٿو ۽ ٻه ٽي ڌڪي به  
ٿيا. پر هن کي پنهنجي ساٿين کان به وڌيڪ، ڳوٺ جي مٿان،  
نون چٽن مان، ٻن ٻارن ۽ هڪ مائي جي مارجڻ جو ڏک



هو، ٻارن جون مائرون آپ ڏي هٿ ڪٽي کين بد دعائون ڏئي رهيون هيون. حالانڪ ماڻهو مارڻ واري ڳالهه سچو جي من ۾ ڪونه هئي، پر اتفاق ئي چئجي ته جهيڙو سندس ڳچي ۾ پئجي ويو. پر ان کان اڳ جو ڪو فيصلو ٿئي، کين پڇڻو پيو. ڇو ته پوليس کي خبر پئجي ويئي هئي ۽ اتي وڌيڪ ترسي، هن پاڻ ڦاسائڻ نه ٿي چاهيو. پر ائين ڄاڻاڻي پڇندي به سچو ڪان مثل ٻارن جي مائرن جو ٻاڪارڻ ڪونه وسريو ۽ ڊوڙندي ڊوڙندي هن ڄڻ ته ڪو فيصلو ڪري ورتو.

سچ ڪني ڪڍي ته هو واپس بچاء بند تي اچي پهتا. سندن اڳيان درياءَ تائين پکڙيل گهاٽو ڪنڊي جو ٻيلو هو ۽ فرلانگ ڏيڍ مٿي، جتوئين واري ڪوهري وٽ بيٺل پيڙي. هو ٿوري دير ساڻي پتڻ بيهي رهيا. ”هاڻي ڇا ڪرڻو آ استاد.“ ويرم رکي خيرل پڇيو. سچو ڪابه ورندي ڪونه ڏني.

”ڇا هي. ڇو منجهيو آن.“ حاجي اڳتي وڌي، هن جي ڪلهي تي هٿ رکندي پڇيو. حاجن جي خيال ۾ سچو ڪي شايد مجني جي مارڻ جو ڏک هو. ”مجنون اسان جو سٺو ساٿي هو پر جهيڙن ۾ اڪثر ائين ٿي ٿيندو آ.“ حاجن چيو. ”مون کي مجني جي مرڻ جو ڏک نه آهي پر اصل ڳالهه اها آ ته...“ ڳالهائيندي ڳالهائيندي سچو ماٺ ٿي ويو ته هو سڀ کيس ڏسڻ لڳا.

”سالن کان ڪيڏجندڙ رت جي هن راند ۾، ڪئين پيرا اڳ ۽ هاڻي به مون اها ڳالهه شدت سان محسوس ڪئي آ ته هي اسان جي منزل ناهي.“ سچو چوڻ لڳو ”جنهن رستي کي پنهنجي منزل جو گس سمجهي، اسان رات ڏينهن پتڪي رهيا آهيون، سا اصل ۾ رڃ جي راه آ ۽ رڃ هڪ اهڙو ڏوڪ آ جيڪو اسان کي رڻن ۾ رولي ماري ڇڏي.“ سچو هڪ نظر پنهنجي دوستن ڏي ڏٺو. هن اصل ۾ سائين جي خيالن جو اندازو لڳائڻ

پئي چاهيو۔ سندس ساٿين جا وات پٽيل ۽ اکين ۾ حيراني هئي۔  
سڄو چوڻ لڳو۔

”توهان کي خبر آ ته اسان جي هٿان اڪثر اهي ماڻهو  
مٿا آهن جن جو ڪوبه ڏوهه ڪونه هو تنهن ڪري ان کان  
اڳ جو آئون ايترو وڌي وڃان جو پوئتي وڃڻ جو دڳ به نه  
ملي، مان پنهنجو پاڻ کي پوليس جي حوالي ڪيان ٿو۔ مان نه  
ٿو چاهيان ته اڃان به بيگناهه جي رت سان پنهنجا هٿ رنگيان  
۽ مان اهو به نه چاهيندس ته نانگن جي ٻرن ۾ هٿ وجهندي،  
جي آئون مري پوان ته منهنجو لاش به ڪتي وانگر سڄي ڌپ  
ڪري وڃي۔“ سڄو هڪ ڀيرو وري به پنهنجي ساٿين ڏي ڏٺو  
۽ چيائين:

”هن رڃ واري راهه تي هلي هلي آئون ٽڪجي پيو آهيان  
ساٿيو۔ ان ڪري پنهنجو پاڻ کي قانون جي حوالي ڪيان ٿو۔  
چو ته منهنجي لاءِ جيل ڪاٺڻ ايترو ڏکيو ناهي، جيترو قوم جا  
ماڻهو ماري پنهنجي ضمير سان جنگ ڪرڻ۔“ ائين چئي هو به  
وڪون پوئتي هٽيو ”جيڪڏهن منهنجو ڪوبه ساٿي مون سان  
گڏ هلڻ چاهي ته ڀلي، نه ته آئون ڪنهن تي به زور نه رکندس۔“  
سڄو چيو ”پر هڪ ڳالهه ضرور چوندس ته جيل ۾ وڃڻ کان  
پوءِ هڪ آس ته هوندي پنهنجن ننڍڙن وڏڙن کي ڏسڻ جي  
جيڪي هن روپ ۾ شايد ڪڏهن به ملي نه سگهن۔“ هن دوستن  
کان موڪلائڻ لاءِ هٿ مٿي ڪٽي کين الله واهي چيو ۽  
پوءِ واپس بند کان هيٺ لهڻ لڳو۔ پر اڀرندڙ سج جي روشني  
۾ محسوس ڪيائين ته سندس پاڇي سان گڏ ٻيا به ڪئين پاڇا  
پويان پويان اچي رهيا هئا۔ ۽ کيس يقين ٿي ويو ته سندس اڌ  
کان وڌيڪ ساٿي به ان ئي خيال جا هئا۔

## پنهنجي بقا لاءِ

پاڻ سنڌي ماسٽر هو۔ پنجاهه پنجنونجاهه جي پيٽي ۾۔ اچو  
مٿو، ميرا ڪپڙا، پيرن ۾ ڦاٿل چپل ۽ گهڻو تيل وجهڻ ڪري  
چيڙهيون ٿيل وار۔ گهڻي پاڻي ڪنهن جي به ساڻس ڪونه پئي۔  
پرساڻ اچي بيٺو ته بچان لڳندي هئي۔ پاڻ پيڙي کان پري۔  
صفا صوفي لوڪ۔ هر ڪو ”استاد“ ڪري سڏيندو هوس۔ خبر  
پئي ته ڏن ٻارن جو پويان اٿس ۽ ٿورين پگهارن ڪري سدائين  
پيٽ گذر لاءِ پريشان۔ ڪيترا پيرا، چرين جيان، گس ويندي،  
پنهنجو پاڻ سان ڳالهائيندي ڏٺو مانس۔

هڪ ڏينهن ائين آفيس ۽ ويٺو هوس جو هو آيو ”سائين  
عرض آ.“ هن ڪمري ۾ ايندي چيو۔ مٿون رسمي طور کيس  
ويهڻ لاءِ ڪرسي آڇي ۽ سوالي نظرن سان ڏانهس ڏسندي پڇيم۔  
”سائين ڏيو خبر۔ ڪهڙا حال آهن.“  
”بس سرڪار شڪر آ.“

”وقت ڪيئن پيو گذري؟“ ائين ئي چيم ته ٿڌو ساهه کڻي  
ورائيندو۔

امير هجي يا غريب۔ وقت ته صاحب هر ڪنهن جو پيو  
گذرندو۔ پوءِ ڪڏهن ڏکيو ته ڪڏهن سڪيو.“ هن جي ڳالهائڻ  
۾ بڪ، مجبوري ۽ بيوسي هئي۔ هو مونکي ويچارو لڳو۔  
”ٻارا گهڻا اٿو.“ مونکي هڪ ٻار به ڪونه هو۔ ان ڪري  
ائين ئي کانئس پڇي وينس۔

”ڪنڇ آهن سائين!“ هن بنا حجاب جي چئي ڏنو ”ٻارنهن  
ٻار آهن۔ اڃا به ٻيا چئيون.“ آئون وات پٽي کيس ڏسڻ لڳس۔  
سوچيم هڪ غريبي، ٻيو ٻارنهن ٻار، ههڙي مهانگائيءَ جي دور

هن لاءِ ته ويل هوندو ۽ چيو مانس.

”پر استاد - انهن جي تعليم، تربيت، خرچ پڪو، مهانگائي  
 به ته آپ سان پئي ڳالهائون ڪري.“

”سائين مڃان ٿو ته ٻار کي مڪمل ٻار بنائڻ اوکو ڪم آ.“

هو چوڻ لڳو ”مان ته پنهنجي وسان ڪونه گهٽائيندس - اڳتي  
 به خدا ڪونه ڇڏيندڻ.... جنهن جهنب ڏني آ سو چوڻو ته  
 ڏيندو نه؟“ ائين چئي هن وري به مون ڏي ڏٺو ۽ هڪ اهڙي  
 ڳالهه ڪئي، جنهن منهنجي نظرن ۾ هن جو رتو آپ جي اوچاين  
 نائين وڌائي ڇڏيو.... مونکي اڄ به سندس ڪيل ڳالهه ياد آ -  
 هن چيو هو.

”اسان ڏک بک ۾ رهي، گهڻا ٻار آپاڻا ته به شڪر آ -  
 سنڌي قوم ٿورائي ۾ ته نه ايندي.“



## هيبي نيو ايئر

مينهن جي ڦڙ ڦڙ ۽ سخت سيءَ ۾ به هو سڄ کان اڳ  
ٿيو. ٻاري جهڙي پاڻي سان وضو ڪري نماز پڙهيائين ۽ هٿ  
کڻي سڀ کان اول اها دعا گهري نه....

”اي منهنجا الله. نئون سال اسان لاءِ سوڀارو ڪر. اسان  
جي پراڻن ڪالن مان جان ڇڏاءِ“. دعا پوري ڪرڻ کان پوءِ  
هو مصلو ويڙهي اٿي زال جي پاسي ۾ اچي ويٺو، جيڪا سگري  
ٻاري، چانهن ٺاهڻ جي تياري ڪري رهي هئي. هو گڄ وقت  
تائين چپ چاپ ٻرندڙ ٽانڊن کي ڏسندو رهيو.

”ڪا ٽڪي هوندي“ رات واري اوجاڳي يا گهڙي سيءَ  
جي ڪري مٿي ۾ سور پائينائين ته زال کان پڇڻ لڳو.  
”چاچي.“

”مٿي ۾ سور پيو آ.“

”چانهن جي ڪري هوندو“ جوڻهنس ورائيو ۽ گهڙي  
رکي وري پڇڻ لڳي.

”اڄ پگهار ملندي نه. ماڻهن ڏاڍو تنگ ڪيو آ.“  
”نه اڄ صاحب ڪونهي“ هن ورائيو ”تڏهن ته مون به  
موڪل ورتي آ.“

”ننڍڙي جو ڪير ڪپي ويو آ. ڪنڊ به باقي ڪا هوندي!“  
”تون به خرچ ڪندي ڪو خيال ئي نه ٿي ڪرين!“  
”نه ڇا مان ڪنڊ جا ڦڪ هڻندي آهيان؟“

”نه نه به ٻار ٻچي کان ته شئي سنڀالي رکبي آ نه. ڏسين  
ٿي ته مهانگائي به ٿيل جي باهه جيان ڏينهنون ڏينهن وڃي ٿي

وڌندي". حالانڪ جو ٺهڻس کي سندس اها رڪر رڪر ڪونه وڪڻندي هئي، پر پوءِ به محسوس ڪيائين ته هو سچ چئي رهيو هو. "اٺين آني وارو ڪڪڙ جو بيدو به اڍائي ٽن روپين کان گهٽ نه ٿي مليو. اڪيلو ستر- ٻيلا چاڪري هئا. سيڙي واري جا پئس - گهر جي مسواڙ، کير وارو، ڪپڙا ته کڻي هوءَ پاڻ توڻي استري ڪندي هئي پر بجلي جو بل، اسڪول جون فيون، ڪتاب، بونيفارم، چاچا نه هو جو هن کي ڪرڻو پوندو هو. پر چپ چاپ، بڪ تي رهي به هو هر ڳالهه کي منهن ڏيندو رهندو هو. شل نه ڪو گهر ۾ بيمار ٿئي، نه اٺ ڏهه ڏينهن ائين پيو چڙندو، جيسين وڃي ڪتان کي به ڏوڪڙ ملن.

"ڪڏهن ڪڏهن سوچيندي آهيان ته اسان ايترا پريشان آهيون...." جو ٺهڻس چيو.

"تون اڪيلي نه گلان پر غريب چاهي لاڙ جو هجي يا اتر جو، بڪ بيماري ورثي ۾ کڻي ڇڏيو آ" هو ٿڌو ساهه کڻي چوڻ لڳو "غريب دنيا ۾ هر هنڌ هميشه ڦاهي تي ڦٽڪندو رهيو آ. هر نئين رات ان جي ننڊ ڦٽايو ڇڏي ۽ هر نئون سچ ان لاءِ پريشانين کڻي ايندو آ.... مان سوچيندو آهيان، پراڻن ڪالن مان اسان جي جان ڪڏهن ڇڏندي".

"الله تي رک سانوڻ جا پيءُ - ٻچا جوان ٿيا ته سڀ سور لهي ويندا".

"مون کي به امائي آ گلان ته بارڙائي اسان اميد جي انڌيرن ۾ لات بڻيا." هن ٿڌو ساهه کڻي چيو -  
 "ٻيلا هنن پئسن جو ڪو آسرو؟" جو ٺهڻس کي اوچتو ڪجهه ياد آيو.

"ڪهڙا؟" هن پڇيو.

"تو ان ڏينهن چيو پئي نه ته هن پگهار سان گڏ هزار ٽيڊ وڌيڪ ملندو." جو ٺهڻس هيڏي هوڏي ڏسي هوريان پڇڻ

لڳس ”سوچيم پئي ٻارن کي اجرڪ ڇڏي ڪو هڪو ساهڪو سوٽر وٺي ڏين هان.... اسڪول ويندي به ويچارا ڏڪندا ٿا وڃن.“

”مان ته چوان ٿو، هنن کي سٺو ڪارايان ۽ پارايان گلن! پر وس ۾ جو ناهي ته ڇا ڪيان.“ هو روڻهارڪو ٿي ويو بچا به ڪنهن کي ڪوڙا آهن ڇا.“

”اسان به هروڀرو ڪري وٺڻ ڇڻيا آهن“ جوڻههس ائين ئي چيو، پر هو چڙي پيو.

”تون ڪنهن کي ٿي ڪارائين- روزي ته هر ڪنهن کي رب ٿو ڏئي نه....“

”اهو ته هر ڪو پنهنجو تڪليف ٿو کائي پر....“

”پر ڇا....“ هن پڇيو ۽ جوڻههس جي ورندي نه ڏيڻ تي پاڻمرادو چوڻ لڳو.... ”ائين نه چئبو آ گلن.... خدا ناراض ٿيندو....“ هن ساهي ڪئي.

”هونئن به هڪ ڳالهه ٻڌاء؟“

”ڪهڙي؟“

”اٺ بچا اٿئي نه!“

”ها“

”ته انهن مان ڪهڙو سهائيندين؟“

”اهو ڇا پيو چوڻ سانوڻ جا پيء.... تو بنهن ڪر....“

هوءَ نڪ تي آگر ڦيرڻ لڳي.... ”خدا نه ڪري جي منهن جي ڪنهن ٻار کي ڪجهه ٿئي ته آئون روئي روئي مري وڃان.“

”ته پوءِ ناشڪري واريون ڳالهائون نه ڪندي ڪر.“

”اڄ پلا تو وارو صاحب ڇو موڪل تي ويو آ.... جوڻههس ڳالهه بدلائيندي چوڻ لڳي ”اهو هڪ ڏينهن به وٺڻ ماڻهن کي منتون ڪرڻون پونديون.“

”اڄ مان به اتي آهيان- پاڻهي سمجهائيندو مان.“ هن زال

ڪي دلجاء ڏني.

”سانوڻ جا پيءُ - ننڍڙي ڪي به ڪنهن ڪنهن مهل ڪنگهه ٿي ٿئي.“

”چوان ٿو شربت جي شيشي وٺي اچانس پر ڪٿان آهيان.“  
 ”هو پئسا جو ملندا“ جوڻههس چڻ کيس باد ڏياريندي چيو.  
 ”انهن پئسن ۾ به توڙي ڪٿي پندرهن سو کن منهنجو حصو به ٿيندو. پر مان نه ٿڪو وٺندي به ڊڄندو آهيان.“  
 ”چو؟“

”اڙي اهو ڪو اسان جو حق آ ڇا. غلط ڪم ڪندا آهيون.... ائين سمجهه ته چڻ جيل جي در تي ويٺا آهيون.“  
 ”خدا نه ڪندو.“ جوڻههس کان چرڪ نڪري ويو ”تون نه وڻجان سانوڻ جا پيءُ - ٻن- پئي اهو مٿهه جنهن ۾ مان وڃائجي.“

”نه وٺان ته پوري ڪٿان پوندي“

”نه پوي پوري. دال کائينداسين.“

”ته هونئن پلا ڪهڙا ڪڪڙ پيا کائون.“ هن کلي ڏنو.

”نه سانوڻ جا پيءُ - الله ڪي مڃ - اهڙو ڪم نه ڪجانءِ“

جوڻههس جون اکيون ڀرجي آيون.

”تون ڇا ٿي سمجهين گلان ته مونکي هروڀرو خوار ٿيڻ جو شوق آ.“ زال ڏي ڏسندي، هن جي به اکين جا تنرا اٿلڻ لڳا. ”بک کان چتو ٿي ته ماڻهو غلط ڪم ڪندو آ.“ ڳالهه ڪندي هو واقعي مجبور پئي لڳو.

جوڻههس چانهه لاهي رکي. ”ڪالهوڪي روئي رکي آ - به ڇڪ هڻندين.“

”ٻارڙن کي ڏي. سارو ڏينهن بک تي ويچارا ڇا پڙهندا هوندا.“

”به روٽيون وڌيڪ آهن.“ جوڻههس اٿندي چيو ”ترس نه ڪٿي ٿي اچان.“ هوءُ ٻاهر وڃڻ لڳي. ائين ڪنهن ٻاهرين در



جو ڪڙو ڪڙڪايو.

”الاڻي ڪنهن جي ننڊ ڦٽي آ.“ هو آواز ٻڌي اڻي بيٺو  
 ”صبح سان هن هٿان لاڻي ڏني اٿائين.“ هن در ڏي ويندي چيو  
 ٻاهر سندس آفيس جو پٽيوالو بيٺو هو.

”ابا خير ته آهي؟“

”سائين توهان کي صاحب گهرايو آ.“

”اڃ“

”ها. سائين“

”پر اڃ ته منهنجي موڪل آ“

”الاڻي سائين چون ٿا سيڪريٽري صاحب جي ميٽنگ جا  
 ڪاغذ ٺاهڻ آهن. ان ڪري صاحب فون ڪئي آ ته توهان  
 ڪلاڪن ۾ ساڻس، سندس هيرآباد واري بنگلي تي وڃي ملو.“  
 ”پر حيدرآباد ۾ ته ڪرڻو آ.“ هن کان دانهن نڪري  
 وئي ”ميان هروڀرو مونکي مارائڻو اٿو ڇا.“

”الاڻي سائين. صاحب چيو ته توهان کي ٻڌائي پوءِ وري  
 کيس اطلاع ڏيون.“

”هي صاحب. آخر پاڻ کي ڌرتي جو ڌڻي ڇو ٿا سمجهن.  
 اسان ميان ڪنهن جا ذاتي نوڪر ته ناهيون.“ هو چڙهي پيو  
 ”پاڻ کي سرڪاري گاڏي اٿس ته به گهران نه ٿو نڪري باقي  
 اسان وٽون گولين جي منهن پوندا.“

”سائين مان وڃان؟“ پٽيوالي سندس ڳالهين کان لنوائيندي چيو.  
 ”خدا جي ڪا مار پوين. هنن ماڻهن ته اسان جو جيئڻ  
 ٿي رهڻ ڪري ڇڏيو آ.“ هو پٽيوالي کي ورندي ڏيڻ بنائي  
 واپس موٽيو.

”ڇاهي؟“ جوڻهنس سندس ڏاڍيان ڳالهائڻ جو آواز ٻڌي  
 ڏيڍي ۾ اچي بيٺي هئي.

”هي ماڻهو مونکي جيئڻ ڪونه ڏيندا گلن؟“  
 ”پر ڇا ٿيو“

”صاحب گهرايو آ حيدرآباد!“

”پر تو ته چيو پئي حيدرآباد ۾ فساد ٿيا آهن.“

”ته ڪو ڪوڙ پئي ڪيم.“ هن تيزي مان چيو ”ڪالهه ئي ته سترهن ماڻهو مئا آهن.“ هو ڪوئي ۾ هليو آيو ۽ ڪٿ جي پيراندي کان رکيل بوت کنياڻين.

”پوءِ تون ڪيئن ويندين.“ جوڻهنس سندس پويان لڳي آئي.

”ته ڇا ڪيان؟“

”نه وڃ.“

”ڪيئن نه وڃان گلان.... تون ڇا ٿي سمجهين ته منهنجي نه وڃڻ جي ڪري هو ماڻ ڪري ويهندو.... هو ته اڳي مون تي ڪاوڙيل آ.... خبر اٿي ته تنهن ڏينهن به چيائين پئي ته ميان لاپرواهي جي ڪري تون پنهنجي نوڪري وڃائيندين.“ هو پريشانيءَ مان چوڻ لڳو.

”مڙسي خير آ.“ جوڻهنس مچرجي پئي، ”اسان اڳي به غريب هئاسين، پوءِ به غريب هونداسين.“

”اڳي مان به ائين سوچيندو هوس گلان، پر تڏهن رڳو تنهنجو ۽ منهنجو پيٽ هو ۽ هاڻي اٺ پيٽ پيا به پويان آهن.“

”پر ڪرڻو ۾ تون....“

”سوچيان ٿو آفيس ۾ وڃي خبر چار وٺان.“

”چانهن ته پي ۽ ته“ جوڻهنس ٽڪڙي ٽڪڙي بورچي خاني ڏي ويندي چوڻ لڳي.

”الاڻي ڪڏهن هي پراڻا ڪال پچر ڇڏيندا.“ هو پاڻمرادو پڻڪيو ۽ بوت پائي ڪهيون ٻڌڻ لڳو. جوڻهنس چانهن کڻي آئي ته به هو چڻ ته گهٽين ۾ ويٺو رهيو.

”ههڀي نيو ايئر بابا!“ ڪنهن جي آواز تي هن ڪنڌ کڻي ڏٺو، سامهون سندس ستون ڪلاس پڙهندڙ پٽ بيٺو هو.

”هن کي ڪهڙي خبر ته اسان ماڻهن لاءِ نئون سال به ساڳيا سور ۽ گهٽي گهٽي مارڻ واريون سختيون کڻي ايندو آ.“

هن دل ٿي دل ۾ سوچيو.  
 ”ههڀي نيو ايئر بابا.“ سندس پٽ وري چيو ”بابا- ڪالهه اسان جي استاد ٻڌايو پئي ته اڄ نئين سال جو پهريون ڏينهن آ ۽ پيءُ ماءُ کي ”ههڀي نيو ايئر“ چوڻ سان مارو سال خوشين ۽ خوشحالين ۾ گذرندو آ.“

پٽ جي ڳالهه ٻڌي هن ڏانهنس چٽاڻي ڏنو- معصوم ٻار جي منهن تي پڪڙيل ملائڪن جهڙي مرڪ، هن کي اوڀر کان ايندڙ لات جيان لڳي- هن محسوس ڪيو ته چڻ ڏڪن سورن واري ڪاري رات جي پڇاڻي ٿي وئي هجي- چڻ سندس اڳن تي نئون سوجهرو ٿي رهيو هجي- هن جي منهن تي به از خود مرڪ اچي وئي ۽ چپن مان نڪتو.

”ههڀي نيو ايئر ماه سن- ههڀي نيو ايئر ٿو ڏو-“ ان ڄاتل خوشي ملڻ جي احساس کان سندس من مرڪي اٿيو- هن اڳتي وڌي پٽ کي چمي ڏني ۽ همت ڀريل قدمن سان ٻاهر نڪري ويو- الائي ڇو کيس هاڻي پڪ ٿي وئي هئي ته پراڻا ڪال تمام جلد.... پڇاڻي ڪري ويندا.

## سج، سوا نيزي تي

هو کيس ڏاڍو پيارو هئو، ساهه کان به وڪر - نيٺ ته حياتي جا پنجويھ سال ساڻس گڏ گذاريا هئائين - شل نه هن کي مٿي ۾ سور پوي، پوءِ ته سندس ننڍڙي ڦٽي ويندي هئي. ”ائين ماڻ ڪري نه ويهه - سنجهي ساڻ پنهنجي ڪراء - بيماري گهر ڪري وئي ته پچر ئي ڪونه ڇڏيندي.“

”اڙي ته مٿي جو يا پيٽ جو سور به ڪا بيماري آ.“  
”ٻيو نه ته، انهن ننڍن سورن مان ئي ته وڏا سور ساماڻبا آهن.“ هوءَ واقعي ڊنل لڳندي هئي.

”تون گهڻي نه ڪر - آئون ائين ڪونه ويندس.“ مڙس جي مذاق تي هوءَ کيس ائين ڏسندي رهندي هئي. ”آئون جي ويس ته دهلن شرنائين سان ويندس.“ مڙسهنس اڃان ڪجهه وڌيڪ چوي ئي چوي ته هوءَ ڊوڙي اچي سندس وات تي هٿ رکندي هئي.

”ماڻهو سدائين سڻائي وائي وائڻ ڪڍي - ڪڏهن ڪڏهن ته خدا به هڪ ڪنو ٿي ٻڌندو آ ڇريا.“ ۽ هو ٽهڪن ۾ پئجي ويندو هئو.

”تو کي ڪهڙي خبر ته پيار ڪرڻ وارن لاءِ سندن پرين جو ٿورو ڏک به عذاب ڏيندڙ آ.“ هوءَ اکين ۾ پاڻي آڻي چوندي هئي. ”تون کلين ٿو پر مان توکي ٿورو به ڪوماڻل ٿي ڏسان ته سمجهان ٿي ڇڻ سج سوا نيزي تي اچي ويو آ.“

.... ....



هڪ ڏينهن هو واقعي بيمار ٿي پيو. ساڄي ٻانهن ۽ ڪٻي ٻي هيٺان سور ۽ ساهه جي منجهه هن کي پريشان ڪري وڌو. ڊاڪٽر کي ڏيکارڻاين ته ان اڃان به وڌيڪ مونجهارو ڏئي ڇڏيس. ”لڳي ٿو اوهان کي انجانا آهي. ان ڪري بهتر آ ته حيدرآباد يا ڪراچي وڃي ڪنهن ڪارڊيالوجسٽ سان ڪنسلٽ ڪيو.“

”مان ته اڳي ئي چوندي هيس ته ائين وسائي نه ويهه. پر منهنجي ڳالهه ٿي ڪير ٿو ٻڌي.“ ڊاڪٽر جي وڃڻ کان پوءِ هو ۽ چٽي ٿي پئي.

”اڙي مان ائين ڪونه.....“ هو مذاق ڪندي کيس ڏيڻ لڳو. پر سندس ڳالهه اڌ ۾ ئي رهجي وئي. ”تون چاهين ٿو ته مان ائين ئي ڏڪن ۾ روئيندي رهان پر تون پنهنجي دوا نه ڪراء.“ هن واقعي روئي ڏنو. ”اسان مان ڪڪر ٿيو آڻ. تڏهن ته ائين پيو ڪرين نه.“

”اڙي تون اڃا پوءِ هٿن مان نڪرين. هي هلاڪيون بيماريون مون کي ماري ڪونه سگهنديون. مان جي ويس ته دهان شرنائين سان ويندس.“ پر جوڻهس کي ماڻ ڪونه آئي ۽ هو ڪٿ تان اٿي کيس اچي چنبڙيو. ان ئي لمحي محسوس ڪيائين ته چڻ پنهنجي سيني سان اڀرندڙ سڌڪن کي گهٽي رهيو هجي. مڙس جو سور سمجهندي، اهو سارو ڏينهن هو ڏاڍي اداس رهي. ڪئين قسمن جا گندا خيال سندس ذهن ۾ ايندا رهيا ۽ هو ڇٽن ۾ قرآن جون ڪي سورتون پڙهڻ لڳي. شام جو سندس ننڍو پٽ محاورن جو ڪو ڪتاب پڙهي رهيو هئو. ”سج - سوا نيزي تي“ پڙهندي پڙهندي چوڪرو منجهي پيو.

”امان سج - سوا نيزي تي، ڪيئن ايندو آ.“ پٽ جو آواز ٻڌڻ کان پوءِ به هو موڪن ماڻهن جيان چپ چاپ کيس ڏسڻ لڳي. ”امان، سج - سوا نيزي تي، ڪيئن ايندو آ؟“

چوڪري ٻيهر پڇيو.

”جڏهن سور سهڻ کان سرس ٿي ويندا آهن ته پٽ-ته سڄ سوا نيزي تي اچي ويندو آ-“ هوءَ چڻ ته همت هاري ويئي هئي ۽ چاهيائين پئي ته روئي پنهنجي اندر جو بار هلاڪو ڪري.

....

مڙس جي سسپٽي تي هوءَ ماڻ ڪري نه ويئي ۽ پئي ڏينهن تي زور ڪري، ڪراچي وٺي اچي سٺي ڊاڪٽر کي ڏيکارايائينس، ائين هڪ ڏينهن شام جو سندس ڪپڙا بدلرائيندي چون لڳي.

”مان نه تنهنجو مڙس هجان، ته الاڻي ڇا ڪري ڇڏيان ها-“ پنهنجي سائين جي سسپٽي تي هوءَ چڙي پئي. ”آڙي ماڻهو- ته ڏس- مٿي ساهه سان پياڇين ۽ تون پنهنجي جان جي به نه ٿو ڪرين.“ پوءِ کيس ايلاز ڪندي چيائين ”خدا کي مڃ- پنهنجي لاءِ نه ته اسان جي لاءِ ٿي ڪجهه ڪر.“ پر هو مرڪندي کيس ڏسندو رهيو- هوءَ ڪيترا ڀيرا نه کيس زوري ڏنيو ڪرائي، وهنجاري، ڪپڙا بدلرائيندي هئي.

”مان چاهيان ٿي ته تون سوڍن ماڻهن ۾ به ڇمڪندو اچ- جيئن سڀ سمجهن ته صاحب واقعي صاحب آ-“ هن جي ڳالهائڻ مان سڄي پيار جي هپڪار ايندي هئي- هوءَ جوان ٻارن هوندي به مڙس کي چمي ڏيندي ڪونه هپڪي- اهڙي ويل هن جي هيان ۾ هٿ پوندا هئا ۽ چاهيندو هئو ته زال کي پاڪر ۾ ڪري، پار ڪڍي روئي، پر پاڻ تي ضبط ڪري، ٿڌو ساهه کڻي ماڻ ٿي ويندو هئو.

....

ڇهن مهينن کان پوءِ سندس طبيعت وري خراب ٿي پئي. ”لڳي ٿو ته هٿن مان هليو ويندو مان.“ هڪ ڏينهن زال کي چيائين ته جوڻهس جو منهن ٿي لهي ويو.

”اهڙيون ڳالهائون ڪري ساهه ته نه ڪري.“  
 ”ها- جان، هاڻي ڇاڙهو ڪونهي.“ هو واقعي مايوس هئو.  
 ”تون ڇا ٿو پائين ته اسان توکي ائين ڇڏي ڏينداسي.“  
 ”نه تون ڇا ڪندين؟“ هو کلي ڏيندو هئو.

”مان قرآن کڻي بيھنديس- توکي چنبڙي پونديس پر وڃڻ نه ڏيندي مان؟“ هو ڇرين جيان خبر ناھي ڇا ڇا چوندي ويندي هئي. ”الله توکي منهنجا ڏينهن به ڏيندو- پنهنجي بچڻ کي پڙهائي پرڻائي سندن خوشيون ڏسندين- الله ڪندو ڪو سو واءُ نه لڳندي- منهنجو ڪانڌي ٿيندين- مون کي لتون ڏيئي پوريندين.“ هو سندس ويجهو اچي هن جي ڪلهن تي پنهنجون ٻانهون رکي، پيار مان اڳتي جهڪندي چوندي هئي.  
 ”الله ڪري- توکي وڏو صاحب ٿيندي ڏسان- گادي مان اچي لهين ته ماڻهو توکي سلام ڪن ۽ هر ڪو چوي ته صاحب اچي ويو- صاحب اچي ويو.“ هو مرڪل لڳندي هئي. ”پوءِ جي ويس ته ڏک ڪونه ٿيندو.“ ڳالهائون ڪندي هن جو ماڳي جي لار جيان نمندڙ پيار ظاهر ٿي پوندو هئو.  
 ”تون ڀلي ڇا به سوچ- پر مان اوچتو اڏامي ويندومان.“  
 پري تمام پري افق تائين- ۽ تون مون کي پهچي ته ڇا پر ڳولهي به نه سگهندين؟“ هو ساهي کڻي چونڌو هئو. ”تو وٽ ته رڳو منهنجي ياد ئي وڃي رهندي.“ ڳالهه ڪندي هو الائي ڇو اداس ٿي ويندو هئو ته جوڻهس سڌڪي بوندي هئي.

”تون هرڀرو مون کي رٽارڻ ڇو ٿو چاهين.“  
 ”چري مان هاڻي جي ڳالهه ٿورڙي پيو ڪيان- ان ته اڃان به گهڻو وقت آ.“ هو کلي ڏيندو هئو پر سندس چهر تي ڏک جون ريڪائون لڪي نه سگهنديون هيون.  
 ”انهي کان ته ڇڏو اٿئي، گهڻو ڏئي منهنجو ساهه ڪڍ- باقي ائين ڇو پيو ڪرين.“ جوڻهس جا سڌڪا ٻڌي هو ڊوڙي

اچي ڪيس چنبڙندو هئو.

....

لاڳيتي احتياط ۽ دوا جي ڪري، طبيعت ٺيڪ ٿيس ته هو ٻيون ئي به اچڻ وڃڻ لڳو ۽ ويل وقت جون يادون، خواب جيان ذهن مان نڪري ويس. ائين وقت گذرڻ سان، پئسي ڏوڪڙ ۾ پاڻ ڀرو ٿيو ته صلاح ڪري، وڏن پتن جي شادي جي تاريخ ٻڌائين ۽ موڪل وٺي ڳوٺ هليو آيو.

”شادي اهڙي ڪنداسي جو هر طرف هو ڪراپڻجي وڃن.“ زال چيس ته هن به ائين ڪيو. شادي واري ڏينهن هو ڪئين ماڻهن هوندي به هر ڪم پاڻ سنڀالي رهيو هئو. مهمانن جي ويهڻ جو چئو. ماني ڪارائڻ جو هال ۽ ان کان ٿورو پري ماني تيار ڪرڻ واري چتر. هو گلن جا هار ڳچي ۾ پائي، ماڻهن کي سندن ڪم سمجهايندي، ماني واري چتر تي اچي پورچين سان ڳالهائڻ لڳو. اڌ ڦرلنگ جي فاصلي تي وڃ ڳوٺ ۾ سندس گهر هئو. گهوٽڻ کي ميندي لڳي رهي هئي ۽ دهلن شرنائين وارا ستهرن جون ڌنون وڄائي رهيا هئا. هو ٿوري دير اڳ گهران آيو هئو.

”خوشي جا ڏهاڙا، هر روز ڪونه ايندا آهن. ان ڪري گهور ڏيندي دل سست نه ڪجانءِ.“ هن کي پنهنجي زال جي ڪنجوسائي جي خبر هئي، ان ڪري ڪيس ڪئين نوان نوٽ ڏيندي چيو هئائين. ”ميرن جون شاديون، غريب ماڻهن جي آس هونديون آهن. جيڪڏهن تنهنجي گهور مان ڪنهن مسڪين ٻئي ڏينهن پيٽ پري کائو ته به خوشي جي ڳالهه آ.“ هو دلي طور تي فقيرائي طبيعت جو هئو.

”خبردار. ڪير به پنهنجي جاء تان نه چري، نه ته انڊا ڪڍي ڇڏينداسون.“ گولين جي لاڳيتن ڏڪائڻ کان پوءِ ڪنهن دانهن ڪري چيو. هن ڏٺو. چوڌاري ناسي ۽ ڪارن ڪپڙن ۾، ڏهاڪو ڪن پتون لڳل هٿيارن وارا همراھ بيٺا هئا.



”ڌاڙيل اچي ويا.“ ڪنهن رڙ ڪئي.  
 ”اسان جي ڪنهن سان به دشمني ڪانهي. اسان رڳو  
 صاحب کي ڪڍڻ آيا آهيون.“ هن ٻڌو ۽ اڳتي ڊوڙي، ڀر ۾  
 بيٺل پنهنجي مار وٽ کان رائيفل کسي. ”ناٺا، ڊڙڊن، ٺا.“  
 ڪئين گوليون باهم جي شعلن سان گڏ امالڪ ڌڪتيون.  
 ڪلاشنڪوف جو هٺيل برست هن جو سينو ڀڙڻ ڪري  
 ويو. رائيفل هن جي هٿن مان ڪري پئي ۽ هو بولاڻي ڪاٺي،  
 ڀرندڙ باهم کان چند وڪون ڀري، پاڻي جي ڍيڳين وٽ وڃي  
 ڪريو. بورچي جي هٿ مان ڪفگير ڇڏائجي ويو، پاڻي ڀرڻ  
 واري جي پخال ڪري پئي ۽ دانهن ڪري چيائين. ”ابول-  
 صاحب مري ويو.“

....

چند گھڙين کان پوءِ، ڪنهن جي به پرواهه نه ڪندي،  
 جنهن مهل هوءَ پيرن ۽ مٿي اگهاڙي، ٻاهر ڊوڙندي آئي ته  
 ڏٺائين. سندس مڙس جو لاش گپ ۽ رت ۾ لتڙيو پيو هئو.  
 لڳس ڇڻ سچ - سوا نيزي تي اچي ويو هجي.  
 ”آئون جي ويس ته دهان شرنائين سان ويندس.“ پنهنجي  
 پياري جا اکر سندس ڪنن ۾ گونجيا ۽ هوءَ هيان ۽ ڦاڙ رڙيون  
 ڪري پار ڪڍي روئڻ لڳي.



## مذهبن ملڪ ۾ ....

شهر جي سماجي اداري جي ڪجهه نوجوانن پاران آندل، ننڍڙي نينگر جو لاش ڏسي، مقام واري مسجد جي مولوي صاحب، پنهنجي ڊگهي لت زور سان فرش تي هڻندي رڙ ڪئي.

”هي لاش هن مقام ۾ نه پوربو.“  
”پر هي ته هڪ ابهم جو لاش آ ۽ معصوم ٻار جو ڪو مذهب ڪونه هوندو آ.“

”ننڍڙو هجي يا وڏو. پر هي لاش هن مقام ۾ نه پوربو.“  
مولوي صاحب پنهنجي ڳالهه تي ڳنڍ ڏئي بيٺو.  
”مولوي صاحب- موت سان گڏ سڀ عقيدا مري ويندا آهن.“ هڪ نوجوان چيو.

”توهان سڀ ڪافر ۽ ڪافر جو اولاد آهيو، جو هن باگڙيءَ جو لاش هتي پورڻ جي ڳالهه پيا ڪيو. پر آئون توهان کي ائين ڪرڻ جي اجازت ڏئي، مسلمانن جو مقام پايت ٿيڻ نه ڏيندس.“ مولوي صاحب سڀني ديوار بچي بيٺي رهيو ”۽ جي ڪنهن به ضد ڪيو ته مان هن لت سان هن جو مٿو پڇي ڇڏيندس.“ ۽ چوڪرا چپ چاپ هڪ ٻئي ڏي ڏسڻ لڳا. ....

”واه ڙي مذهب - مرڻ پويان به پڇر نه ڇڏي.“

.... ....

سانوري رنگ جي ننڍڙي قد ۽ ننڍڙي ڏاڙهي واري نوجوان نينگر پنهنجي سامهون ويٺل ماڻهن ڏي ڏٺو ۽ چيو.

”آئون قرآن جو حافظ ۽ پنهنجي ڳوٺ جي مسجد جو  
پيش امام آهيان.“

”ها سائين.“

”پر توهان کي شايد خبر ناهي ته مان لوڊي راند  
کيڏندو آهيان. ڏاندن جي گوشت تي هڪڙي ڦلڪي شرط رکندو  
آهيان ۽ وي-سي-آر تي انڊين ۽ انگريزي فلمون به  
ڏسندو آهيان.“

سامهون ويٺل چٽپ - اکين ۾ تعجب ۽ وات ڦاٽل.  
”توهان کي خبر آ ته ڇو؟“ ننڍڙي ڏاڙهي واري،  
بندري قد جي حافظ صاحب ماڻهن کان پڇيو.  
”نه سائين.“ هڪ ڀڳو.

”اهو سڀ ڪجهه ڪري آئون ڪالهه ۽ اڃا واري  
اسلام جو فرق معلوم ڪندو آهيان.“ هن ساڄي ڪنٺي.  
”هونئن به توهان پاڻ ڏسو ته اسلام ۾ ڪيڏي نه وڏي  
گنجائش آ.“

....

رمضان جو مهينو آيو ته به هن نه نماز پڙهي ۽ نه  
روزو رکيو. چون ٿا ته ان مهيني ۾ هن هڪ ڦر ۽ ٻه  
چوريون به ڪيون. هڪ وار ته ڪنهن چوڪري سان زوري  
زنا ڪرڻ جي ڪيس سان به ڀاڳن پيرين پڇيو. .... اڃا  
هو وڏي مسجد جي ڀر مان مٽي رهيو هئو، جو جمع نماز  
تي مولوي صاحب جو آواز ٻڌائين. جماعتين کي خطاب ڪندي،  
وڏي مسجد جو مولوي صاحب چئي رهيو هئو.

”هي اهو پاڪ مهينو آ. جنهن ۾ شيطان قيد ڪري  
رحمت جا دروازا کوليا ويندا آهن.“  
هن کلي ڏنو.

”ڪوڙ ٿو چئي - آئون ته اهو ئي آزاد آهيان.“

....

ڪامريڊ ٽائيمپ جي نوجوان شخص ماڻهن جي ميٽر ۾  
تقرر ڪندي چيو.

”توهان پلي مسجدن ۾، مدرسن ۾ چنڊا ڏيو، پر  
خدمت خاق جو ان کان وڌيڪ ٻيو ڪوبه سٺو طريقو  
ڪونهي ته اسڪول ٺهرائجڻ ۽ اسپتالون کولائجڻ۔ چوڻ نماز  
رستي تي به پڙهي سگهجي ٿي پر آپريشن، روڊ تي نه ٿو  
ڪري سگهجي.“

ڪامريڊ ٽائيمپ نوجوان جي ڳالهه ٻڌي، ٻاڙي واري  
مسجد ۾ ويٺل مولوي صاحب کان رڙ ٺڪري وئي.  
”ڪٿلا ٿئي لعنتي۔ اتي به ماڻهن کي دين جي خلاف  
ٻيو پڙڪائين.“





## ليڪ جا ايندڙ ڪتاب

۱- اي ٽرپ ٿو آهريڪا

(سفرنامون)

۲- ڦاھي گھات

(ناول)

۳- ڀاڄا ڀوڳينءَ ڏهر جا

(ڪهاڻيون)

گھڻي ڪتاب ڪمپيوٽر تي ڪمپوز ٿيل، اچي پني ڇپيل هوندا.





## سُڃاڻپ

هُونئين تہ سُڃاڻپ لاءِ هر ڪنهن ماڻهوءَ جو ڪو نالو ۽ ڪا ذات هوندي ئي هوندي آهي پر ڪاڪا سُڃاڻپ ڪنهن ذات، ڪنهن ڏانئن ۽ ڪنهن گڻ جي حوالي سان اهڙي ٿيندي آهي جو ماڻهوءَ جي ذات/شخصيت خود حوالو بنجي پوندي آهي.

محمد انور، بلوچن جي بليدي قبيلي جو هڪ اعليٰ تعليم يافتہ، سُڃاڻ ذات ڌڻي ۽ صاحب دل منش آهي. سڀني سڀول شخصيت جو مالڪ انور بلوچ ادب جي دنيا ۾ ”سنگسار“ کان پوءِ ٻي ڪتاب ”ڪپيل هٿ“ جو تخليقڪار آهي. ڪهاڻي ۽ ناٽڪ ۾ سندس تخليقي جوهر جي جهلڪ نمايان آهي پر سنڌ ۽ سنڌ جي تاريخ سان سندس لڳاءُ به گهٽ ڪونهي. اهو ئي سبب آهي جو سندس ڪهاڻين ۾ مٽيءَ جي مهڪ، ڏيهه واسين جي ڏکڻ ڏولون جو درد ۽ سندن مسئلن جو چڱو شعور آهي ۽ اها ئي سندس سُڃاڻپ آهي جيڪا اڄ به آهي ۽ سڀيان به رهندي.

سندس بايو ڊيٽا کي سهيڙجي تہ سندس رسمي سُڃاڻپ اڄهو هيئن ٿيندي.

نالو: محمد انور بلوچ

جنم جو ماڳ: ڳوٺ محمد حسين بليدي ضلع لاڙڪاڻو.

تعليم: بي- ايس- سي (فارسٽري) سال ۱۹۷۶ع پشاور يونيورسٽيءَ مان پهرين پوزيشن سان.

گولڊ ميڊل ۽ چانديءَ جا ٽي پلا- پاتل. لاهور ۽ آمريڪا جي ڪولوراڊو اسٽيٽ

يونيورسٽيءَ مان ”اريگيشن“ ۾ تربيت يافتہ.

ڪرت: ڊڙو ضلع ٺٽو ۾ ٻيلي کاتي جو عملدار.

ٻيلي کاتي جي ٻين عملدارن کان نرالو انور ذڪر جا چيچڪاچتي ساڃهه جا وڻ اُٻائيندي نظر اچي ٿو. غلام حسين رنگريز

۱۲ جولاءِ ۱۹۹۱ع

# سند سلامت

www.sindhssalamat.com

سند سلامت جو مشن ۽ مقصد سنڌي ٻوليءَ جي ڊيجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊيجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ آسان هجي ۽ ايندڙائيد سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhssalamat.com](http://books.sindhssalamat.com)

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhssalamat.book>

سوره سنڌي ادب جي واٽس ايپ گروپ جي لنڪ:

<https://chat.whatsapp.com/Ccc0pAnEJWk79h92OCt6Nu>